

# تحریک نظم جماعت

مولانا ابوالکلام آزاد

نئی دہلی سائنس پبلیشرز © لاہور

بِسْمِ اللَّهِ الرَّحْمَنِ الرَّحِيمِ

## معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب .....

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

### ☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

[kitabosunnat@gmail.com](mailto:kitabosunnat@gmail.com)

[www.KitaboSunnat.com](http://www.KitaboSunnat.com)

# تحریکِ نظمِ جماعت

مولانا ابوالکلام آزاد

المکتبۃ الریحانیۃ

۹۹۔۔۔ جے ماڈل ٹاؤن۔ لاہور

ابو سلمان شاہ بھائی پوری

نذیر سنٹر پبلشرز

۴۰) ایسے۔ اردو بازار۔ لاہور

نام کتاب ..... تحریک نظم جماعت

مؤلف ..... ابرو سلمان شاہجہان پوری

اشاعت اول ..... ۲۲ فروری ۱۹۷۷ء

قیمت ..... پندرہ روپے

مطبع

الطاف رحیم پرنٹرز لاہور 286

اب ۹-ت

608

المکتبۃ الرحمانیہ

۹۹... جے مول ٹاؤن - لاہور

نمبر... 02456.....

# فہرست

۶

پیش لفظ

۹

تصاویر

حصہ اول :-

۱۷

تحریک نظم جماعت

۱۹

باب اول حقیقت و مقاصد (۱)

۳۷

باب دوم حقیقت و مقاصد (۲)

۵۳

باب سوم تاریخ و تحریک

۹۷

باب چہارم اسباب ناکامی

حصہ دوم

۱۰۷

امیر نظم جماعت اور خلفاء مریدین

۱۰۹

باب پنجم امیر نظم جماعت

۱۱۰

شیخ الہند مولانا محمود حسن دیوبندی

باب ششم خلفائے مجاز

۱۳۷ مولانا عبدالقادر قصوری

۱۳۸ مولانا محی الدین قصوری

۱۵۲ سید تراب علی شاہ راشدی

۱۵۴ مولانا عبدالرزاق طبع آبادی

۱۷۷ مولانا ابوالحسن سید محمد سجاد

باب ہفتم مریدین مخلصین

۱۹۵ خواجہ عبدالحی فاروقی

۱۹۶ مولانا سید داؤد غزنوی

۲۰۰ مولانا محمد اسماعیل سلفی

۲۱۳ مولانا غلام رسول ہر

۲۲۰ متری محمد صدیق

۲۲۹ عزیز ہندی

۲۳۳ شیخ قمر الدین

۲۴۸ صوفی غلام مصطفیٰ تبسم

۲۵۰ مولوی محمد منیر الزماں

۲۵۵ مولوی شفاعت علی

۲۵۸ سردار محمد خاں

۲۶۰

مئے خاں

۲۶۱

محمد یونس خالیدی

۲۶۲

استدراک

۲۶۴

صوبہ سرحد

باب ہشتم

۲۶۳

حاجی ترنگ زئی

۲۶۴

قاضی نکل احمد بنجری

۲۸۳

حکیم محمد مسلم بنجری

۲۸۹

ضمیمہ

رسالہ اعلان



## پیش لفظ

تحریک حزب اللہ، تحریک جہاد، تحریک ہجرت، تحریک نظم جماعت، اور سب سے بڑھ کر تحریک اہل احواد، صحافت، احیائے اسلام، تجدید علوم دین، قیام نجات اور استقلال وطن کی تحریکات کی جب مع تھی یہ تمام تحریکات فی الحقیقت ایک ہی سلسلے کی مختلف کردیاں تھیں یا ایک ہی اصل کے فروغ اور ایک ہی نکل نکل کر بگ و بار تھے۔ مقصود مطلوب ان سب کا ایک تھا احیائے اسلام اور قیام نجات اسلامیہ۔

حزب اللہ ذہن و فکر کی تربیت گاہ اور مخصوص اصحاب علم و فکر کی مرکزی جمعیت تھی۔ تحریک جہاد و ہجرت حالات و وقت کے پیدا کردہ سیاسی مسائل میں اسلامی جذبات کا مضبوط اظہار تھا حزب اللہ ان مسائل میں قوم کی اسلامی رہنمائی سے غفلت نہیں برت سکتی تھی قوم کی رہنمائی کے لئے مولانا آغا داد اور ان کے مریدین و تلمیذین نے مختلف اوقات اور مختلف دھار میں جو اقدام کئے وہ تمام ایک ہی سررشتہ نظم و فکر سے تعلق رکھتے تھے۔ لیکن نظم و فکر کے ایک معلوم رشتے کے باوجود حزب جہاد و ہجرت کی تحریکات اپنی اپنی مستقل حیثیت رکھتی ہیں۔ ان کے نظم و خصائص ایک دوسرے سے بالکل جدا ہیں ان میں سے بعض تحریکات خالصاً مولانا آزاد نے پیدا کیں۔ مثلاً تحریک حزب اللہ اس کی تشکیل نظم و ترتیب مقاصد مولانا آزاد کی رہنمائی سے حاصل کی گئی رہنمائی کی بلک ڈور بھی مولانا علیہ الرحمہ ہی کے ہاتھوں جمی تحریک جہاد کی تاریخ ایک صدی پہلے تھی لیکن ایک خاص دور میں اس کی فکری رہنمائی میں مولانا داد بھی شریک ہو گئے تھے بلکہ معلوم ایسا ہوتا ہے کہ کچھ مدت تک وہ اس کے واحد رہنما کی حیثیت رکھتے تھے تحریک ہجرت کی رہنمائی بھی فی الحقیقت ایکسہاتھوں میں رہی۔ مولانا آزاد کا دست رہنما چند اہم اور جمود یگر

ایک تھا لیکن اس کتاب میں ہمارا موضوع یہ تحریکات نہیں۔ یہاں ہمارا موضوع صرف نظم جماعت کی تحریک ہے اس کے علاوہ اگر کسی تحریک کا ذکر کیا گیا ہے تو وہ ضمنی مادہ محض تکمیل بحث کے لئے ہے البتہ ان تمام حضرات کو اس میں شامل کر لیا ہے جنہوں نے مولانا آنا دے کا تہ پر بیعت کی تھی خواہ تحریک حزب اللہ کے سلسلے میں ہو، خواہ کسی نے بیعت جہاد کی ہو، خواہ فریضہ ہجرت کی ادائیگی کے سلسلے میں نظم و انضباط اور رشتہ انصاف کے قیام کے لئے کی تھی۔ مریدین کے زمیں میں مستقل ذکر، انھیں حضرات کا کیلئے جن کے بارے میں بایقین معلوم ہو گیا کہ انھوں نے مولانا کے تہ پر بیعت کی تھی قیاس کو اس معاملے میں دخل نہیں دیا اگر قیاس سے کام لیا جاتا تو کئی اور شخصیتیں اس سلسلے میں شامل کی جاسکتی تھیں مثلاً ڈاکٹر عبدالکریم المعروف برصہ الدین اس کے سب سے زیادہ مستحق معلوم ہوتے ہیں۔ یہ مولانا آنا دے کے نہایت سدرجہ اعتماد کے قاصد تھے ان بقول حکیم محمد اسلم بخاری اپنی یا امام احمد کفر مولانا ابوالکلام آزاد کے مرید یا مولانا عبد القادر غصوری کے مخلص ہوا کرتے تھے اسی طرح ملک محمد کبر خاں کو مولانا علیہ الرحمہ سے جو عقیدت تھی اور مولانا کے اعتماد و تعلق کا جو اظہار ان کے نام مولانا کے خطوط سے ہوتا ہے اور تہاں شیعہ اہل مرحوم نے اپنی خود نوشت انقلابی کی سرگزشت میں مولانا علیہ الرحمہ سے ان کی اراستہ و تعلق کا جو تذکرہ کیا ہے اس سے صاف جھلکتا ہے کہ یہ جو شخص عقیدت مرتد ایک مرتد ہی کو اپنے پر سے اور ایک ستر شکن اپنے مرشد سے ہو سکتا ہے لیکن اس کیلئے ہمارے پاس نہ ان بزرگوں کا کوئی اعتراف تھا نہ تاریخ کی کوئی شہادت اس لئے ایسے کسی صاحب کا تذکرہ اس کتاب میں نہیں کیا گیا۔

اس کتاب میں جو تراجم آئے ہیں وہ ایک خاص سلسلے میں ایک خاص مقصد کے تحت اور محض تکمیل بحث کے لئے آئے ہیں۔ تحقیق حالات اور اسبغ سوانح مقصد نہیں تھا اگرچہ شاید یہی کوئی ایسی بات ہو جو تحقیق کا کوئی پرپوری اثر ہے پھر بھی نظر اس پر نہ ہونی چاہئے جان تراجم کا مقصد ہے یعنی تحریک نظم جماعت تحریک حزب اللہ وغیرہ سے لوگوں کی دلچسپی، مولانا آنا دے علیہ الرحمہ سے لوگوں کی عقیدت و وابستگی اور ملت کے عشق میں اپنی جانیں قربان کر دینے کا جذبہ۔

اس کتاب کی اہمیت میں میرا نقطہ نظر تاریخی رہا ہے اگرچہ اس تحریک سے، اس کے مقصد سے

اور اس کی مساعی سے میرا دل متاخر ہے اور اس کی ناکامی کا میرے دل پر بوج بڑھ گیا ہے۔  
 وجہ سے ممکن ہے میرا قلم کسی جگہ تاریخی انداز بیان سے ہٹ گیا ہو لیکن اسے کسی شخصیت کے کمال عقیدت  
 اور نہایت ارادت پر محمول نہیں کرنا چاہئے۔

یہ کتاب تحریکات ملی کے سلسلے کی ایک کڑی ہے میں چاہتا ہوں کہ اسی طرح تحریک حزب  
 تحریک جہاد، تحریک ہجرت، تحریک خلافت، تحریک ترک موالات وغیرہ پر الگ الگ کتابیں  
 مرتب کر دی جائیں جن میں ہر تحریک کے مقصد، پس منظر، نظام قیادت، انجام، اختتام اور سیاسی  
 دلی زندگی پر اس کے اثرات کا جائزہ خالص تاریخی نقطہ نظر سے امداد فرادے عقیدت و ارادت کی سطح  
 سے بلند ہو کر لیا جائے۔

ابتداءً میرے پیش نظر جو مواد تھا اور جن معلومات تک میری نظر پہنچ سکی تھی وہ صرف  
 صوبہ جات پٹی، سندھ، پنجاب اور بہار سے متعلق تھیں اور انہی معلومات کو مرتب کر کے کتابت شروع  
 کرادی تھی۔ صوبہ سرحد میں حزب اللہ کے قیام، خدمات اور مولانا آزاد کے مریدین و مخلصین کے بارے  
 میں علم بعد میں ہوا۔ اب یہ ممکن نہ تھا کہ یہ نیا مواد کتاب میں جا بجا شامل کیا جاتا اور کتاب کے مباحث  
 اور تحریریں تبدیلی کی جاتی اس لئے یہ تمام معلومات ایک باب میں مرتب کر کے کتاب کے آخر میں شامل  
 کر دی ہیں۔ ترتیب و تالیف کے نقطہ نظر سے خواہ اسے کتاب کا نقص سمجھا جائے لیکن معنوی  
 لحاظ سے کتاب کی اہمیت بڑھ گئی ہے اور اس کی افادیت کا دائرہ وسیع ہو گیا ہے۔



مولانا ابوالکلام آزاد



مولانا عبدالقادر قصوری



مولانا عبدالرزاق ملیح آبادی (بٹھے ہوئے)  
 مولانا آزاد کے برادر نسی بدیع الدین کے ساتھ



مولانا سید داؤد غزنوی

مولانا سید داؤد غزنوی  
مدرسہ اسلامیہ دارالعلوم دیوبند



مولانا غلام رسول مہر



شیخ قمر الدین



عزیز وحیدی



صوفی غلام مصطفیٰ تبسم



حکیم محمد اسلم سنجوی

# تحریکِ نظمِ جماعت

## حقیقت و مقاصد

(۱)

حضرت سید احمد شہید بریلوی اور شاہ اسماعیل شہید (علیہما الرحمہ) کی تحریک جہاد اور اسلامی نظام حکومت کے قیام کی مساعی کی ناکامی کے بعد مولانا ابوالکلام آزاد کی دعوت قیام نظم جماعت برصغیر ہند پاکستان میں پہلی اسلامی دعوت تھی جو حالات و مصالحوہ وقت کی پوری بصیرت کے بعد اسلام اور مسلمانوں کے ملی مفاد کے تحفظ کے لیے دی گئی تھی جس میں مسلمانوں کے جماعتی مرض کی صحیح تشخیص کی گئی تھی اور اس سے نجات کے لیے صحیح نسخہ شفا تجویز کیا تھا۔

**مسلمانوں کی حالت** | مولانا آزاد کی اس دعوت پر نصف صدی سے زیادہ مدت گزر چکی ہے۔ اس مدت میں دنیا بھی اور اس برصغیر پاک و ہند میں بڑے بڑے انقلابات رونما ہو چکے ہیں لیکن ان انقلابات کے باوجود جماعتی زندگی کی وہ اسی معصیت میں مبتلا ہیں جن سے نجات کے لیے مولانا آزاد نے نظم جماعت اور امارت شریعہ کے قیام کا نسخہ شفا تجویز کیا تھا۔ مولانا آزاد نے جب یہ دعوت دی تو ہندوستان میں مسلمانوں میں نہ کوئی رشتہ انسلاک تھا، نہ وحدت ملک کوئی رابطہ تھا، نہ ان کا کوئی قائد اور امیر تھا اور نہ کوئی آمر و نافذ شرع۔ محض ایک بھیڑ تھی، ایک انبوہ تھا، ایک گلہ تھا

جو ہندوستان کی آبادیوں میں بکھرا ہوا تھا اور ایک جیات غیر شرعی و جاہلی تھی، جس میں پوری اقلیم مبتلا تھی، مولانا لکھتے ہیں :

”دس کروڑ مسلمان جو کرۂ ارض میں سب سے بڑی یکجا اسلامی جماعت ہے۔ ہندوستان میں اس طرح زندگی بسر کر رہی ہے کہ نہ تو اس میں کوئی رشتہ انسلاک ہے نہ وحدت ملت کا کوئی رابطہ ہے۔ نہ کوئی قائد و امیر ہے نہ کوئی آمر و نافذ شرع۔

محض ایک بھڑ ہے، ایک انہود ہے، ایک گلدہ ہے جو ہندوستان کی آبادیوں میں بکھرا ہوا ہے اور یقیناً ایک جیات غیر شرعی و جاہلی ہے جس میں پوری اقلیم مبتلا ہو گئی ہے“

ایک اور جگہ اس حقیقت پر ان الفاظ میں روشنی ڈالی ہے :

”یہ ساری مصیبت اور نامرادی اس لیے ہے کہ ہندوستان

میں مسلمانوں کا کوئی جماعت نظام موجود نہیں جس کا انتظام

شرعاً ان پر واجب تھا اور نہ ہدایت امت کے لیے کوئی صاحب

امر و سلطان دماغ ہے۔ عہد جاہلیت کی سی ایک طوائف اللہ کی

اور جماعتی اختلال و برہمی ہے جس میں چھ کروڑ انسان مبتلا ہیں

اور جماعتی زندگی کی اس مصیبت کی وجہ سے فوز و فلاح کے

لم خطبہ صدارت تحریری، امام الاحرار مولانا ابوالکلام آزاد، سالانہ اجلاس جمعیتہ العلماء

ہند، منعقدہ لاہور ۱۹۲۱ء ص ۴۶۔

تمام دروازے بند ہو گئے ہیں۔ موجودہ حالات میں ان کی جتنی صورتیں شرعاً ہو سکتی ہیں ان سب کے لیے پہلی چیز ”جماعت“ ہے۔ چونکہ جماعت مفقود ہے اس لیے کوئی راہ نہیں کھلتی اور خود سرکردگانِ کار حیران ہو کر ایک دوسرے سے پوچھ رہے ہیں کہ اب کیا کرنا چاہیے؟

ان حالات میں مولانا آزاد نے نظم جماعت کی ضرورت کو محسوس کیا اور مسلمانوں کو اس کے قیام و اختیار کی دعوت دی۔

**نظم جماعت سے مقصود** | نظم جماعت سے مقصود یہ تھا کہ ہر صغیر کے مسلمان نظامِ شرع کے مطابق ایک صاحبِ علم و عمل مسلمان امیر اور فائدہ شرع کی اطاعت پر مجتمع ہو جائیں، وہ ان کا امام ہو، وہ جو تعلیم دے ایمان و صداقت کے ساتھ قبول کریں اور قرآن و سنت کے ماتحت مصالح و مقاصد شرعیہ و ملیہ کے تحفظ و توازن کے لیے اس کے جو احکام ہوں ان کی بلاچوں و چرا تعبیل و اطاعت کریں۔ مولانا لکھتے ہیں:

”کامل بارہ سال کے متصل غور و فکر کے بعد اس نتیجے تک پہنچا ہوں کہ بغیر اس کے کبھی عقدہ کار حل نہیں ہو سکتا۔ میرا اشارہ مسئلہ نظام جماعت اور قیام امارت شرعیہ کی جانب ہے۔“

۱۔ اعلان، مولانا ابوالکلام آزاد ص ۷

۲۔ اس سے اندازہ ہوتا ہے کہ مولانا اس مسئلے پر ۱۹۰۹ء سے غور کر رہے تھے۔

مسئلہ نظم جماعت سے مقصود یہ ہے کہ ہندوستان میں مسلمانوں کی اصلاح سال اور اداسے فرائض شرعیہ کی استطاعت کبھی ظہور پذیر نہیں ہو سکتی جب تک وہ اپنی موجودہ حیات انفرادی کو ترک کر کے حیات اجتماعی و شرعی اختیار نہ کریں یعنی احکام نظام شرع کے مطابق سب ایک امیر قائد شرع کی اطاعت پر مجتمع نہ ہو جائیں اور پھرے ہوئے متفرق قومی مرکوزوں کی جگہ ایک ہی مرکز قومی پیدا نہ ہو جائے۔ یہی اصل واساس کا ہے اور تمام مقاصد اصلاح اور مصالح انقلاب کا نفاذ و ظہور اسی کے قیام و وجود پر موقوف ہے۔

مسئلہ نظم جماعت کے کئی پہلو اور اس کی کئی حیثیتیں ہیں:

**مسئلے کے مختلف پہلو**

اولاً: اس کی اسلامی و شرعی حیثیت یعنی مسلمان خواہ کسی ملک کے باشندے ہوں ان کا گرد و پیش ایک دوسرے سے خواہ گناہی مختلف ہو اور ان کی دستوری و سیاسی حیثیت خواہ کچھ بھی ہو ان کے لیے نظم جماعت کی شرعی حیثیت کیا ہے اور اس کے ترک و اختیار کا شرعی حیثیت سے مسلمانوں کی اجتماعی زندگی سے کیا تعلق ہے؟

ثانیاً: ہندوستان کے مسلمانوں کے مخصوص حالات اور سیاسی گرد و پیش میں: اگر مسلمان بحیثیت ایک مسلم وحدت کے زندہ رہنا اور اپنا اسلامی وطنی وجود برقرار رکھنا چاہتے ہیں تو اس مسئلے کی اہمیت کیا ہے؟

ثالثاً: ہندوستان کے خاص حالات میں اگر مسلمان ایک متحدہ سیاسی قومیت کے اہم عنصر کی حیثیت سے قومی و ملی فرائض و حقوق کی منزلوں سے گزرنا، سیاسی زندگی کی جدوجہد میں حصہ لینا، ایک موثر سیاسی قوت کی حیثیت میں ہندوستان کے مطلع سیاست پر ابھرنے اور معاشی و اقتصادی دوڑ میں حصہ لینا چاہتے ہیں تو نظم جماعت کا قیام ان کے لیے کیا اہمیت رکھتا ہے؟

رابعاً: اگر ہندوستان کے مسلمان نظم جماعت قائم کر لیتے ہیں تو ان کا یہ عمل صالح مسئلہ خلافت اور مسلمان ملکوں کی سیاست میں اور ان کے فرائض کی ادائیگی میں کس درجہ مفید اور نافع ہوگا۔

مولانا نے مسئلے کے پہلو پر اور اس کی اہمیت کے مطابق بحث کی ہے یا کم از کم ضروری اشارات کچھ ہیں اور اہل علم و اصحاب نظر کو توجہ دلائی ہے۔

**نظم جماعت کی شرعی حیثیت** | یہ مسئلہ اپنے تمام پہلوؤں اور اپنی تمام حیثیتوں سے مسلمانوں کے تمام اعمال

واقعام کے لیے بمنزلہ اصل و اساس کے ہے۔ اسلام اور اسلامی زندگی کی تمام برکات و حسنات نظام جماعت سے وابستہ ہیں اس کے بغیر مسلمانوں کی زندگی حیات جاہلی و غیر شرعی ہے جسے دگرار رہے ہیں۔ مسئلے کی اسلامی و شرعی حیثیت کے

بارے میں مولانا فرماتے ہیں:

”اسلام نے مسلمانوں کے تمام اعمال حیات کے لیے بنیادی حقیقت یہ قرار دی ہے کہ کسی حال میں بھی فراوی، متفرق، الگ الگ اور منشئت نہ ہوں ہمیشہ مجتمع، موئف، متحد اور کنفس واحد ہو کر رہیں۔ یہی وجہ ہے کہ قرآن و سنت میں باجماعت وحدت پر زور دیا گیا ہے اور کفر و شرک کے بعد کسی بد عمل سے بھی اس قدر اصرار و تاکید کے ساتھ نہیں روکا جس قدر تفرق و تشقت سے۔ اور یہی وجہ ہے کہ اسلام کے تمام احکام و اعمال میں یہ حقیقت اجتماع پر بنیاد رکھ کر مرکز و محور کے قرار پائی اور تمام دائرہ عمل اسی کے گرد قائم کیا گیا۔ عقیدہ توحید سے لے کر تمام عبادت و اعمال تک یہی حقیقت مرکز پر جلوہ طرازی کر رہی ہے اور اس بناء پر بار بار نظم جماعت پر زور دیا گیا ہے کہ ”علیکم بالجماعة والسمع والطاعة“ (رواہ ترمذی) اور ”علیکم بالجماعة فان الشیطان مع الفذ وهو من الاثنین ابعده“ (رواہ البیہقی) اور ”اذا کان ثلث فی سفوف لیومروا احدکم“ (رواہ اصحاب السنن) اور اسی لیے نظم و قوام ملت کے لیے منصب خلافت کو قرار دیا گیا ہے کہ تمام متفرق گڑیاں ایک زنجیر میں منسلک ہو جائیں۔“ لے

ہندوستان اور مسئلہ نظم جماعت

ہندوستان کے مسلمانوں کے لیے مسئلہ نظام جماعت کی اہمیت یہ تھی کہ ہندوستان میں مسلمانوں کی اصلاح حال اور ادائے فرائض شرعیہ کی استطاعت کبھی ظہور پذیر نہیں ہو سکتی جب تک وہ اپنی حیات انفرادی کو ترک کر کے حیات اجتماعی و شرعی اختیار نہ کر لیں اور پھرے ہوئے متفرق قومی مرکزوں کی جگہ ایک ہی مرکز قومی پیدا نہ ہو جائے، مولانا کے نزدیک تمام اعمال اصلاحیہ اور تمام مقاصد اصلاح و مصالح انقلاب کا نفاذ و ظہور اسی کے قیام و وجود پر موقوف تھا اس کے بغیر نہ توحید ملت اور قیام شرع و ادائے فرائض اسلامیہ کی کوئی راہ پیدا ہو سکتی تھی نہ ملکی سیاست اور آزادی کی جدوجہد میں وہ اپنی ذمہ داریوں سے عمدہ برا ہو سکتے تھے اور نہ بحیثیت جماعت کے اپنی ہستی برقرار رکھ سکتے تھے۔

”مسلمانوں کے لیے راہ عمل ہمیشہ سے ایک ہی رہی ہے اور ہمیشہ کی طرح اب بھی ایک ہی ہے یعنی ہندوستان کے مسلمان اپنی جماعتی زندگی کی اس محصیت سے باز آجائیں جس میں ایک عرصے سے مبتلا ہیں اور جس کی وجہ سے فوز و فلاح کے تمام دروازے ان پر بند ہو گئے ہیں۔“

نظم جماعت اور فرائض ملی

نظم جماعت کی اہمیت صرف اسی وجہ سے نہ تھی کہ اس کے بغیر

مسلمان فرائض شریعہ اور واجبات دینیہ کی ادائیگی سے قاصر رہتے ہیں بلکہ نرم ہست کا تعلق ہماری پوری زندگی سے ہوتا ہے اس کے بغیر اپنی دنیاوی زندگی میں بھی ایک قدم نہیں اٹھا سکتے اور کامیابی کا ایک شمع حاصل نہیں کر سکتے۔ دنیا کا کوئی کام ہو کیا اسے ایک تنظیم اور جماعت کے بغیر انجام دیا جاسکتا ہے۔ انسان کی اجتماعی ترقی اس کے مفادات کا تحفظ، اس کی تعلیم و تربیت کا انتظام، قومی اہمال کی انجام دہی غرضیکہ انسانی فلاح و بہبود کا کوئی چھوٹے سے چھوٹا کام بھی جماعت کے دست کار ساز کے بغیر انجام پا سکتا ہے؛ جس زمانے میں مولانا علیہ الرحمہ نے قیام نظم جماعت کی دعوت دی صرف مسلمانوں کے تعلیمی و تہذیبی مسائل ہی نہ تھے بلکہ ہندوستان کی آزادی، منصب خلافت کا تحفظ و حیانت اور جزیرۃ العرب کے تقدس و آزادی کے حفظ و بقا کے عظیم الشان اور بین الملتی اور بین الاقوامی اہمیت کے مسائل تھے۔ یہ کیونکہ ممکن تھا کہ انھیں بغیر کسی جماعتی قوت و نظم کے حل کر لیا جاتا۔ مولانا علیہ الرحمہ فرماتے ہیں :

”آج وقت کی سب سے بڑی اور اداسے فرض اسلامی کی سب سے نازک اور فیصلہ کن گھڑی ہے جو آزادی ہند اور مسئلہ خلافت کی شکل میں ہمارے سامنے آگئی ہے۔ ہندوستان میں دس کروڑ مسلمان ہیں جو اس وقت تک سرشارِ عقلمندی تھے اور اب آمادہ ہوتے ہیں کہ اطاعت و اعانت خلیفہ عہد، حفظ و حیانت بلاد اسلامیہ اور آزادی ہندوستان کی راہ میں اپنا اولین فرض اسلام انجام دیں۔“

خدا را بتلایئے اس صورتِ حال میں بھی کیا طریق کار ہونا چاہیے  
اور ایسے وقتوں کے لیے آخر اسلام نے بھی کوئی نظام کار بتلایا؟  
یا نہیں؟ یادہ باوجود دعویٰ تکمیلِ شرع اس قدر نامراد ہو گیا ہے کہ  
آج اس کے پاس وقت کی مشکل و مصیبت کا کوئی حل نہیں؛ اگر  
بتلایا ہے تو وہ کیسا ہے؟ کیا محض انجمن سازی اور ہنگامہ جاس آرائی؟ کیا محض  
اتباعِ اداعی رجال اور تقلیدِ اربابِ ظن و تخمین؛ میں اعلان کرتا ہوں کہ  
اس بارے میں راہِ شرعی صرف وہی ایک ہے اور جب تک  
وہ ظہور میں نہ آئے گی ہماری کوئی سعی مشکور نہیں ہو سکتی۔

جو فتنہ آج یورپ سے اٹھا ہے۔ چھٹی صدی ہجری میں بھی  
اس کے سیلابِ بلا و تانار و چین سے اٹھے تھے اور تاناریوں کے  
استیلاء سے تمام عالمِ اسلامی ترو بالا ہو گیا تھا۔ اس وقت بھی  
تمام بلادِ شرقیہ اسلامیہ کا یہی حال تھا جو آج نظر آ رہا ہے۔  
لیکن اس عہد کے علماء نے پہلا کام یہ کیا کہ جن بلاد پر تاناریوں کا  
قبضہ و استیلاء ہو گیا تھا وہاں تنظیمِ جماعت اور قیامِ شرع کے لیے  
ولاءِ مسلمین کے نصب و تقرر کا حکم دیا۔ اسی بناء پر فقہاء  
متاخرین کے یہاں اس کی تصریح پاتے ہو کہ بلادِ محکومہ کفار  
میں طلبِ والی مسلم واجب ہے۔ شیخ الاسلام احمد ابن تیمیہ  
نے انھیں بلادِ محکومہ تانار کے لیے فتویٰ دیا تھا کہ وہاں کے مسلمانوں  
کو ابداً اس کفر پر فائع نہیں ہونا چاہیے اور ایک لمحہ بھی بغیر

کسی امام کے بصر نہیں کرنا چاہیے یا تو وہاں سے ہجرت کر جائیں۔  
اور یا ایک امیر نصب کر کے اپنے فرائض شرعیہ انجام دیں۔

فی الحقیقت احکام شرع کی رو سے مسلمانان ہند کے لیے  
صرف دو ہی راہیں تھیں اور اب بھی وہی راہیں ہیں۔ یا تو  
ہجرت کر جائیں یا نظام جماعت قائم کر کے ادائے فرض ملت  
کے لیے کوشاں ہوں۔ لے

**جماعتی زندگی کی معصیت** | جماعتی زندگی کی معصیت سے مولاناؒ کی  
مراد یہ ہے کہ ان میں ایک جماعت بن کر

رہنے کا شرعی نظام مفقود ہو گیا ہے۔ مولاناؒ فرماتے ہیں:

”جماعتی زندگی کی معصیت سے مقصود یہ ہے کہ ان میں ایک  
جماعت بن کر رہنے کا شرعی نظام مفقود ہو گیا ہے۔ وہ بالکل اس  
حلقے کی طرح ہیں جس کا انبوهہ جنگل کی جھاڑیوں میں منتشر ہو کر گم  
ہو گیا ہے۔ وہ بسا اوقات یکجا اکٹھے ہو کر اپنی جماعتی زندگی کی  
نمائش کرنی چاہتے ہیں، کمیٹیاں بناتے ہیں، کانفرنسیں منعقد  
کرتے ہیں۔ لیکن یہ تمام اجتماعی نمائشیں شریعت کی نظر میں بھیڑ  
اور انبوهہ کا حکم رکھتی ہیں، جماعت کا حکم نہیں رکھتیں۔

**بھیڑ اور جماعت میں فرق** | بھیڑ اور جماعت میں فرق ہے۔ پہلی

چیز باز اوروں میں نظر آجاتی ہے، جب کوئی تماشا ہو رہا ہو۔  
 دوسری چیز جمعہ کے دن مسجدوں میں دیکھی جاسکتی ہے جب  
 ہزاروں انسانوں کی منظم و مرتب صفیں ایک مقصد، ایک جہت  
 ایک حالت، اور ایک ہی (امام) کے پیچھے جمع ہوتی ہیں۔

جماعتی زندگی کا فقدان اور ممالک کے لیے جہاں انفرادی

زندگی کے اعمال مقرر کر دیئے ہیں وہاں اُن کے لیے ایک اجتماعی  
 نظام بھی قرار دے دیا ہے۔ وہ کہتی ہے کہ زندگی اجتماع کا نام  
 افراد و اشخاص کوئی شے نہیں۔ جب کوئی قوم اس نظام کو ترک  
 کر دیتی ہے تو گویا اس کے افراد فرداً فرداً کتنے ہی شخصی اعمال و  
 طامات میں سرگم ہوں لیکن یہ سرگرمیاں اس بارے میں کچھ  
 سودمند نہیں ہو سکتیں اور قوم جماعتی معصیت میں مبتلا ہو جاتی ہے۔  
 قرآن و سنت نے بتلا دیا ہے کہ شخصی زندگی کے معاصی کسی  
 قوم کو یکایک برباد نہیں کر دیتے۔ اشخاص کی معصیت کا زہر  
 آہستہ آہستہ کام کرتا ہے لیکن جماعتی زندگی کی معصیت کا غم  
 (یعنی نظام جماعت کا نہ ہونا) ایسا تلخ ہلاکت ہے جو فوراً برابری  
 کا چیل لاتا ہے اور پوری قوم کی قوم تباہ ہو جاتی ہے۔

شخصی اعمال کی اصلاح و درستگی بھی نظام اجتماعی کے قیام  
 پر موقوف ہے۔ مسلمانان ہند جماعتی زندگی کی معصیت میں مبتلا ہیں

اور جب جماعتی محسیت سب پر چھا گئی ہے تو افراد کی اسکلر  
کیونکر ہو سکتی ہے۔

جماعتی زندگی کی خصوصیات | کتاب وسنت نے  
جماعتی زندگی کے تین  
رکن تھلائے ہیں:

(الف) تمام لوگ کسی ایک صاحب علم و عمل پر جمع ہو جائیں اور  
وہ ان کا امام ہو۔

(ب) جو کچھ وہ تعلیم دے ایمان و صداقت کے ساتھ قبول کریں۔  
(ج) قرآن و سنت کے ماتحت اس کے جو احکام ہوں ان کی  
بلا چون و چرا تعمیل و اطاعت کریں سب کی زبانیں گونگی ہوں  
صرف اسی کی زبان گویا ہو، سب کے دماغ بکار ہو جائیں  
صرف اسی کا دماغ کار فرما ہو، لوگوں کے پاس نہ زبان ہو  
نہ دماغ۔ صرف دل ہو جو قبول کرے، صرف ہاتھ پاؤں  
ہوں جو عمل کریں۔

اگر ایسا نہیں ہے تو ایک بھیڑ ہے، ایک انبوہ ہے جانوروں  
کا ایک جھل ہے، لنگر پتھر کا ایک ڈھیر ہے مگر نہ تو جماعت، نہ قوم،  
نہ اجتماع، ایٹیں ہیں مگر دیوار نہیں، لنگر ہیں مگر پہاڑ نہیں، قطرے  
ہیں مگر دریا نہیں۔ کڑیاں ہیں جو ٹکڑے ٹکڑے کر دی جاسکتی ہیں  
مگر زنجیر نہیں ہے جو بڑے بڑے جہازوں کو گرفتار کرے سکتی ہے۔

مولانا کے پیش نظر اس کا سیاسی پہلو بھی تھا اور اس کی اہمیت کا تقاضا بھی یہی تھا کہ نظم جماعت کے قیام سے غفلت نہ برتی جائے۔ اس بارے میں انھوں نے صاف صاف اپنے ملحقین کا اعلان کیا کہ راہ شرعی صرف ایک ہے اور جب تک وہ ظہور میں نہ آئے گی ہماری کوئی سعی مشکور نہیں ہو سکتی۔

۱۹۱۴ء کے یل و نہار قریب الاقترام تھے جب اللہ تعالیٰ نے اپنے فضل و کرم سے یہ حقیقت اس عاجز پر منکشف کی اور مجھے یقین ہو گیا کہ جب تک یہ عقدہ حل نہ ہوگا ہماری کوئی سعی و جستجو بھی کامیاب نہ ہوگی، چنانچہ اسی وقت سے میں سرگرم سعی و تدبیر ہو گیا۔

حضرت شیخ الہند سے ملاقات | اسی سلسلہ بیان میں حضرت شیخ الہند مولانا محمود حسن دیوبندی علیہ الرحمہ

سے ملاقات کے بارے میں فرماتے ہیں:

”حضرت مولانا محمود حسن رحمۃ اللہ علیہ سے میری ملاقات بھی دراصل اسی طلب و سعی کا نتیجہ تھی۔ انھوں نے پہلی ہی صحبت میں کامل اتفاق ظاہر فرمایا تھا اور یہ معاملہ بالکل صاف ہو گیا تھا کہ وہ اس منصب کو قبول کر لیں گے اور ہندوستان میں نظم جماعت کے قیام کا اعلان کر دیا جائے گا مگر افسوس ہے کہ بعض زود دوائے اشخاص کے مشورے سے مولانا نے اپنا مک سفر جاز کا ارادہ کر دیا اور میری کوئی منت و سماجت بھی انہیں

سفر سے باز نہ رکھ سکی۔

اس کے بعد میں نظر بند کر دیا گیا لیکن ایام نظر بندی میں بھی اس کی فکر و تبلیغ سے غافل نہ تھا۔ چنانچہ صوبہ بہار کے بعض اہباب و مخلصین کو اسی زمانے میں اس طرف توجہ دلائی گئی اور وہاں ابتدائی بنیاد اس کی ڈال دی گئی۔ اس زمانے میں میرے عزیز و رفیق مولانا ابوالحسن محمد سجاد صاحب رانچی میں مجھ سے ملے تھے اور اسی وقت سے سعی و تدبیر میں مشغول ہو گئے تھے۔ جنوری ۱۹۲۰ء میں جب میں رہا ہوا اور موجودہ تحریک خلافت کی تنظیم شروع ہوئی تو اس وقت بھی میں نے بار بار کوششیں کیں اور تمام کارکن بطعے کو اس طرف توجہ دلائی، مگر حالات موافق و مساعد نہ ہوئے اور مجھے مجبوراً انہی اصلاحات پر قناعت کر لینی پڑی جو اس تحریک کے اندر رہ کر میں انجام دے سکتا تھا۔ ۱

جس طرح مسئلہ نظم جماعت و امامت چند  
**خصائص منصب امامت** اصول و مقاصد سے مرکب ہے اسی  
 طرح منصب امامت بھی اپنے لیے چند خصائص و اوصاف کا متقاضی ہے۔  
 ہر عالم دین اس کا اہل اور ہر مدرسہ نشین اس کا اسرار شناس نہیں ہو سکتا۔

مولانا آزاد نے منصب امامت کے خصائص و شرائط پر ان الفاظ میں روشنی ڈالی ہے:

”ایک صاحبِ نظر و اجتہاد دماغ کی ضرورت ہے جس کا قلب کتاب و سنت کے غوامض سے معمور ہو، وہ اصول شرعیہ کو مسلمانانِ ہند کی موجودہ حالت پر ان کے توطن ہند کی حدیث الہدٰی نوعیت پر، ایک ایک لمحے کے اندر متغیر ہو جانے والے حوادثِ جنگ و صلح پر ٹھیک ٹھیک منطبق کرنے اور پھر تمام مصالح و مقاصد شرعیہ و ملیہ کے تحفظ و توازن کے بعد فتویٰ شرعی صادر کرتا رہے۔“

ایک اور جگہ اس منصب کے خصائص پر ان الفاظ میں روشنی ڈالتے ہیں:

”آج ایک ایسے عازمِ امر کی ضرورت ہے جو وقت اور وقت کے سرو سامان کو نہ دیکھے بلکہ وقت اپنے سارے سامانوں کے ساتھ اس کی راہ تک رہا ہو۔ مشکلیں اس کی راہ میں غبار و خاکستر بن کر اڑ جائیں اور دشواریاں اس کے جولانِ قدم کے نیچے خس و خاشاک بن کر پس جائیں وہ وقت کا مخلوق نہ ہو کہ وقت کے حکموں کی چاکری کرے۔ وہ وقت کا خالق و مالک ہو اور زمانہ اس کی حبشِ لب پر حرکت کرے۔ اگر انسان اس کی طرف سے گردن موڑ لیں تو وہ خدا کے فرشتوں کو بلا لے۔ اگر دنیا اس کا

ساتھ نہ دے تو وہ آسمان کو اپنی رفاقت کے لیے نیچے اتار دے گا۔  
 اس کا علم مشکوٰۃ نبوت سے ماخوذ ہو اس کا قدم مہناج نبوت پر  
 استوار ہو۔ اس کے قلب پر اللہ تعالیٰ حکمت رسالت کے تمام  
 اسرار و غوامض اور معالجہ اقوام اور طبابت عہد و ایام کے تمام  
 سراژ و خفایا اس طرح کھول دے کہ وہ صرف ایک صبیحہ کتابت  
 سنت اپنے ماتحت میں لے کر دنیا کی ساری مشکلوں کے مقابلے  
 اور ارواح و قلوب کی ساری بیماریوں کی شفا کا اعلان کرے۔  
 وما ذلک علی اللہ بعزیز“ لے

ایک اور مقام پر مولانا فرماتے ہیں :

”موجودہ وقت کسی ایسے مرد راہ کا طالب ہے جو صاحب  
 عزم و امر ہو۔ اس لیے نہ ہو کہ دوسروں کی چوکھٹ پر ہدایت و  
 رہنمائی کے لیے سر جھکائے بلکہ دوسرے اس لیے ہوں کہ نہائی  
 کے لیے اس کا منہ نیکیں اور جب وہ قدم اٹھائے تو اس کے  
 نقش قدم کو دیل راہ بنائیں۔ اس کے سلطان فکر کی عزیمت  
 تجویزوں اور بحثوں کی محتاج نہ ہو بلکہ کتاب اللہ کی بصیرت اور  
 اسوہ حسنہ نبوت کی حکمت نے اس کو تمام انسانی نمکروں اور  
 رایوں سے بے نیاز کر دیا ہو۔ ان الامانت نزلت من السماء

فی جو زقلوب الرجال (رواہ البخاری) اس کا قلب امانت  
کتاب و سنت کا حاصل ہوا اور قلوبہم مصابیح الہدی  
یخرجون من کل غیراً مظلم (رواہ ابن ماجہ) وہ اپنے  
اندر مصابیح ہدایت کی ایسی روشنی رکھتا ہو جو باہر کی تمام روشنیوں  
سے بے پروا کر دے ۛ

بلغ مراجہ حاجت سر و صنوبر است  
شمشاد خانہ پرور ما از کہ کمتر است ۛ

قیام نظم جماعت کا تمام تر دار و مدار چونکہ منصب امامت پر تھا۔ یہ  
منصب اس عمارت کی تعمیر کے لیے بنیاد کی حیثیت رکھتا تھا۔ اگر یہ بنیاد  
درست اور مستحکم نہ ہوتی تو تعمیر کی ساری محنت اکارت جاتی۔ اسی لیے منصب  
امامت کی تشریح و بیان پر مولاناؒ نے خاص توجہ فرمائی ہے۔ یہاں صرف ایک  
مختصر اقتباس پیش کرنے کی اجازت چاہتا ہوں۔ مولانا فرماتے ہیں:  
”یہ کام صرف ایک صاحب نظر و اجتہاد کا ہے جس کو قوم نے  
بالاتفاق تسلیم کر لیا ہو۔ وہ وقت اور حالت پر اصول شریعت  
کو منطبق کرے گا۔ ایک ایک جزئیہ حوادث و واقعات پر پوری  
کارروائی اور مکث شناسی کے ساتھ نظر ڈالے گا۔ امت و شرع  
کے اصولی مصالح و فوائد اس کے سامنے ہوں گے۔ کسی ایک

گوشے ہی میں ایسا مستغرق ہو جائے گا کہ باقی تمام گوشوں سے  
بلے پردا ہو جائے۔

حفظت شیئاً وغایت عنک اشیاء!  
سب سے بڑھ کر یہ کہ اعمال مہم امت کی راہ میں منہاج نبوت  
پر اس کا قدم استوار ہو گا اور ان ساری باتوں کے علم و بصیرت  
کے بعد ہر وقت، ہر تغیر، ہر حالت کے لیے احکام شرعیہ کا  
استنباط کرے گا، لے

---

# حقیقت و مقاصد

(۲)

مولانا سید سلیمان ندوی علیہ الرحمہ نے بھی وقت کے اس اہم اسلامی  
وہلی مسئلے پر مختلف اوقات میں اپنے افکار عالیہ سے مسلمانوں کی رہنمائی فرمائی  
ہے۔ سب سے پہلے انھوں نے ۱۹۱۷ء میں اس وقت اپنے خیالات کا اظہار  
کیا۔ جب برطانوی صدر مائیکلو وزیر ہند اصلاحات کا تجربہ کر رہے تھے  
تشریف فرما ہوئے۔ ان سے علما کے ایک وفد کی ملاقات طے ہو چکی تھی  
اس سلسلے میں فونگی محل لکھنؤ میں یکم نومبر ۱۹۱۷ء کو علما کی ایک مجلس مشاورت  
منعقد ہوئی۔ حضرت سید صاحب نے اس مجلس میں ایک تحریر پڑھی جو  
اسی ماہ کے "معارف" اعظم گڑھ میں شائع بھی ہو گئی۔

مسلمانوں کی حالت | سید صاحب مرحوم نے اس تحریر میں  
ہندوستان کے مسلمانوں کی حالت انتشار

و بے نظمی کا نہایت موثر الفاظ میں نقشہ کھینچا ہے اور آخر میں اس کا حل بھی  
لے سید صاحب مرحوم کی یہ تحریر "مسلمانان ہند کی تنظیم" کے عنوان سے "معارف" اعظم گڑھ

بابت ماہ نومبر ۱۹۱۷ء میں شائع ہوئی تھی۔ دوبارہ اسے "مسلمانان ہند کا نظام شرعی"

کے عنوان سے معارف کی اشاعت بابت ماہ دسمبر ۱۹۲۹ء میں صفحہ ۱۳-۲۰-۲۱ میں

نقل کیا گیا ہے۔ پیش نظر ہم اشاعت ثانی ہے۔

میش کیا ہے لکھتے ہیں:

”ہندوستان میں مسلمانوں کے مذہبی امور سخت انتشار اور بے ترتیبی کی حالت میں ہیں، مسجدیں ویران ہیں۔ اماموں اور مؤذنوں کی حالت سخت ناقابل اصلاح ہے۔ مدرسے کسپرسی میں پڑے ہیں۔ ہندوستان میں جس قدر مذہبی مدارس ہیں ان میں کوئی باہمی نظم و سلسلہ نہیں۔ اوقاف کی حالت سخت قابل افسوس ہے اور دروز بروز وہ شخصی تغلب میں آتے جاتے ہیں مسلمانوں کی ابتدائی مذہبی تعلیم کا کوئی انتظام نہیں۔ ملک کے بڑے بڑے رقبے مذہبی جہالت کی بنا پر اسلام اور حکومت دونوں کے لیے خطرناک ہیں۔ طلاق و نکاح و نسخ و تفریق کے ہزاروں معاملات جو دن رات پیش آتے ہیں تمام ہندوستان میں مسلمانوں کے لیے ان کا کوئی انتظام نہیں۔ اس کے لیے گورنمنٹ کی سول عدالتوں کو تکلیف گواہ کرنا پڑتی ہے جس میں ایک طرف تو عدالتوں کی اصول اسلامی سے ناواقفیت کی بنا پر نہایت شدید غلطیاں سرزد ہوتی ہیں، دوسری طرف مسلمانوں کو ان کے مذہبی احکام میں غیر مسلم عدالتوں کی مداخلت سے آزر دگی و ناگواری پیدا ہوتی ہے اور اکثر علما کے

نزدیک ان معاملات میں غیر مسلم عدالتوں کے فیصلے قبول کرنا ناجائز ہے۔

ادنیٰ اور متوسط مسلمان طبقوں کی اجتماعی حالت ہندوستان میں نظم مذہبی نہ ہونے کے باعث سخت تکلیف میں ہے اور اگر اس دعوے کی مزید شرح کی ضرورت ہو تو دارالمصنفین ندوہ، دیوبند اور دیگر عربی مدارس اور ممتاز علما کے یہاں جا کر روزانہ ڈاک میں استفسار کے خطوط پڑھو۔ اس سال کے اخبارات کی فائل ”زوجہ معلقہ“ کے مشہور و گرم و تیز مضامین سے ملو ہے۔ اسی طرح مسلمان خواتین کی کثیر تعداد بیکی میں گرفتار ہے۔“

لحمہ و فکریہ | اس کے بعد سید صاحب علیہ الرحمہ نے علمائے دین مسلمان سیاسی رہنماؤں اور حکومت کے ارباب حل و عقد کو اس مسئلے پر غور و فکر کرنے کی دعوت دی ہے اور بتایا ہے کہ یہ ایسی حالت اور ایسا مسئلہ نہیں ہے جسے نظر انداز کر دیا جائے۔ چنانچہ فرماتے ہیں:

”الغرض ہندوستان میں مسلمانوں کی مذہبی حالت ایسی افرا تفری اور پراگندگی کی حالت میں ہے کہ

شاید دنیا کے کسی خطے میں جہاں مسلمان آباد ہوں اس  
 قدر پر اگندہ و منتشر نہ ہوگی۔ یہ حالت مسلمانوں اور حکومت  
 دونوں کے لیے قابل غور ہے اور اس لائق ہے کہ ہماری  
 حکومت کے اعلیٰ عہدے دار ہمارے رہنمایان سیاسی  
 اور ہمارے علمائے دین سب مل کر ان معاملات پر غور کریں  
 اور کوئی مستقل اور پابدار تدبیر ان کے لیے اختیار کریں۔

واضح رہے کہ علمائے کرام کی یہ مجلس  
 مشاورت جس میں سید صاحب مرحوم

### سید صاحب کا کمال بصیرت

نے بہ تجویز پیش کی تھی مائیکو سے ملاقاتی وفد کی رہنمائی اور علما کی جانب  
 سے مطالبات کے لیے ترتیب دی گئی تھی۔ اس لیے ٹھیک وہی بات  
 جو مولانا ابوالکلام آزاد مسلمانوں کے ایک آزاد اور مستقل نظام کی حیثیت  
 سے پیش کر رہے تھے اور اس کے لیے کام ایک مدت سے شروع ہو چکا تھا  
 حکومت کے سامنے علما کے مطالبے کی حیثیت سے رکھنے کی تجویز پیش کر دی۔  
 ہمیں یقین ہے کہ سید صاحب اس تجویز کے انجام سے بے خبر نہ ہوں گے۔  
 وہ جانتے ہوں گے کہ حکومت اس درد سری کو کبھی مول نہ لے گی۔ اگر حکومت  
 اس تجویز کو منظور کر لیتی تو ظاہر ہے کہ اس کی مقرر کردہ اور تنخواہ دار شیخ الاسلامی  
 سے وہ ملی مقاصد پورے نہیں ہو سکتے تھے جو مولانا آزاد کے پیش نظر تھے۔  
 اس سے مسلمانوں کے پیروں میں ایک بیٹری کا اضافہ اور ہو جاتا لیکن

ہمیں اس وقت کے ان حالات کو نظر انداز کر دینا چاہیے کہ اس وقت ملک کے تمام اکابر علماء ملک میں اور بیرون ملک قید و نظر بند تھے ان حالات میں تحریک کا زندہ رکھنا بھی ایک بڑا کام تھا۔ یہ بات سید صاحب کے کمال بصیرت کی دلیل ہے۔ سید صاحب نے جس شکل میں اور جس مقدمے کے ساتھ اس تجویز کو رکھا اس میں آئندہ اس تحریک کو حکومت کی نظر عتاب سے محفوظ رکھنے کا پورا سروسامان موجود تھا۔ اس کے بعد اگر یہ تحریک پورے زور و شور سے آگے بڑھتی اور حکومت کو اس کے بارے میں شکوک و شبہات پیدا ہوتے تو سید صاحب کی اس تجویز میں اس کا پورا علاج موجود تھا لیکن جیسا کہ خیال تھا یہ تجویز لائق اعتنا نہیں سمجھی گئی۔

صیغہ مذہبی کا قیام | اہم ترین ملی مسئلے کو حکومت کے ارباب حل عقد اور مسلمانوں کے اصحاب نظر و تدبیر، دونوں فریقوں کے سامنے صرف پیش کر دینے اور اس کی اہمیت واضح کر دینے ہی پر اکتفا نہیں کیا بلکہ اس کے حل کی طرف بھی ان کی رہنمائی کی۔ سید صاحب لکھتے ہیں:

”ہمارے نزدیک بہترین تدبیر یہ ہے کہ اسلام کی گزشتہ روایات اور موجودہ رسوم جاریہ کے مطابق مسلمانوں کے لیے ایک مذہبی صیغہ ہندوستان میں قائم کیا جائے جس کا اعلیٰ عہدے دار شیخ الاسلام ہو جس کی عزت و

وقار کا سرکاری طور پر اعتراف کیا جائے۔ اس کے بعد ایک بڑی تنخواہ دے کر اس کے اعزاز کو بڑھایا جائے اس کا تقرر مسلمان جماعتوں کے انتخاب اور گورنمنٹ کی منظوری سے ہو۔ اس کے ماتحت صوبوں میں اور صوبوں کے ماتحت ضلعوں میں اس کے عہدے دار ہوں جو اپنے حدود کے انتظامات کریں۔ اس صیغے کے ماتحت حسب ذیل چیزیں ہوں۔

• احکام و مسائل شرعی کا اجراء و نفاذ

• منازعات مذہبی کا فیصلہ

• اوقاف، مساجد، اور مدارس کا انتظام

• دارالافتاء کا قیام

یہ تمام صیغے واقف قانون، ذی فہم اور روشن خیال علما کے ماتحت ہوں جن کو مخصوص نصاب تعلیم کے مطابق پڑھایا جائے ورنہ ڈر ہے کہ مسلمانوں کے پاؤں میں ایک نئی آہنی بیڑی پڑ جائے گی۔ نہ

مطالبے کا جواز | سید صاحب مرحوم نے ایک قدم اور آگے بڑھ کر مطالبے کا جواز اور اس کے لیے نظر رکھی

فراہم کر دیے۔ فرماتے ہیں:

"ہم مسلمان اس (حکومت برطانیہ) سے ایک ایسی چیز

۲۲ کے خواہش مند ہیں جس کے ہم جائز حقدار ہیں۔

۱۔ ہماری قوم میں مذہباً اور قانوناً جب تک ہم دنیا کے فرمانروا رہے، یہ عہدہ قائم رہا۔

۲۔ ہندوستان کے گزشتہ عہد میں بھی یہ صیغہ قائم تھا۔

۳۔ تمام بلاد اسلامیہ میں جہاں جہاں مسلمان آباد ہیں اور جن میں سے اکثر یورپین طاقتوں کے ماتحت ہیں اور امریکہ کے ماتحت بھی کچھ حصے ہیں۔ وہاں یہ صیغہ خود سرکاری امداد و اعانت سے موجود ہے۔

۴۔ خود ہندوستان کی دیسی ریاستوں میں بھی اس قسم کے انتظامات جاری ہیں۔

۵۔ حکومت برطانیہ کے آغاز عہد میں اس قسم کے انتظامات ملک میں رائج تھے لیکن رفتہ رفتہ مٹ گئے۔“ ۱۵

۱۹۱۹ء کے شروع میں سید صاحب مولانا آزاد اور اسوۂ یوسفی علیہ الرحمہ نے معارف میں ایک

سلسلہ مضمون ”نظر بنان اسلام“ کے عنوان سے شائع کیا اس میں مولانا آزاد کی دعوت تنظیم جماعت کی طرف نہایت لطیف پیرایہ بیان میں اشارہ کیا ہے۔ ”مولانا ابوالکلام آزاد“ کی سرخی کے ذیل میں لکھتے ہیں:

”اگر ہمارے نظربندوں میں کوئی ایسا ہے جو اسوۂ محمدیؐ پر فائز ہو“

۱۵ معارف دسمبر ۱۹۲۹ء ص ۴۱۲۔ ۱۶ اشارہ حضرت شیخ الہند مولانا محمود حسن

دیوبندی کی طرف ہے جو اس زمانے میں جزیرہ مالٹا میں قید تھے۔



عنوان سے خاص مسلمانان ہند کی مذہبی تنظیم کے متعلق ہے۔ اس میں حضرت سید صاحب علیہ الرحمہ نے اپنے دل کے ٹکڑے صفحہ کاغذ پر پھیلادیے ہیں۔ اس تحریر کا ایک ایک لفظ سوز دلی اور ملت اسلامیہ کے غم میں ڈوبا ہوا ہے۔ اس مضمون میں سید صاحب نے نہایت تفصیل کے ساتھ نظم جماعت کے مسئلے پر روشنی ڈالی ہے اور دلائل شرعیہ سے اس نظام کو مسلمانوں کے لیے سب سے بڑی اسلامی ضرورت ثابت کیا ہے۔ اس میں انھوں نے مسلمانوں کے دور انحطاط میں جب کہ مسلمانوں کی حکومتیں مٹنے لگیں تھیں اس نظام کی موجودگی پر روشنی ڈالی ہے اور جس طرح ماضی میں اس نظام کی موجودگی کا ثبوت بہم پہنچایا ہے اور حال میں اس کی ضرورت کو واضح کیا ہے اسی طرح مسلمانوں کے لیے مستقبل میں اس کی اہمیت پر بھی روشنی ڈالی ہے۔

حضرت سید صاحب نے مسلمانوں کی تنظیم اور شیرازہ حیات ملی کی بنیاد | بندی کو ان کے زندہ رہنے کے لیے ایک ضرورت

اور قیام ملت اسلامیہ کی بنیاد قرار دیا ہے۔ فرماتے ہیں :

”اگر ہم مسلمانوں کی شیرازہ بندی کو نہ چاہتے ہیں اور یقیناً مسلمانوں کو زندہ رہنے کے لیے اس تنظیم کی حاجت ہے۔ بلکہ یہ کہنا چاہیے کہ بغیر اس کے ہئیت اسلامیہ کا وجود ہی نہیں ہو سکتا۔ آج ہمارے سینکڑوں کام ہیں ہر کام کے لیے ایک ایک عالم گیر مجلس یا انجمن ہم نے قائم کی ہے قوم پر اثر رکھنے کے لیے تاکہ ان کے کاموں کے لیے

ان کو روپیہ ملتا ہے آج ہر گھر میں ہر شخص کو۔  
 انجن دوسری مجلس اور انجن سے ٹکرا رہی ہے۔ ہمارے  
 کام کی انتہا اگر گری ہوتی ہے اور کم از کم دو تین نسلیں  
 اینٹ اور چونے کی عمارت اور فراہمی سرمایہ میں کھپ جاتی  
 ہے اور کارکنوں کو اصلی کام کا موقع یا تو ملتا ہی نہیں یا  
 کم ملتا ہے اور یہ ہماری تباہی کے اسباب ہیں۔ ان سب  
 کا علاج یہ ہے کہ ہماری ہیئت اجتماعی یا جماعت بندی  
 پوری طرح کی جائے اس کے بغیر ہم صرف منتشر اور  
 بکھرے افراد ہیں جماعت نہیں اور اس لیے ہم اس  
 حالت میں کسی جماعت اور کسی قوم کا مقابلہ نہیں کر سکتے  
 یا مختلف مجلسوں اور انجنوں میں بٹے ہوئے مختلف  
 ٹولیاں ہیں جو خود باہم ہاتھ پائی میں مصروف ہیں۔ مختلف  
 خانوادوں اور پیروں کے مرید ہیں جو الگ الگ حصوں  
 میں بٹے ہوئے ہیں۔“

مستقبل کی ضرورت | مسلمانان ہند کے مستقبل کے لیے نظم جماعت  
 کی اہمیت پر ان الفاظ میں روشنی ڈالتے ہیں:

”یہ کوئی چھپا راز نہیں کہ آئندہ ہندوستان کی حکومت کی  
 کوئی سی بھی شکل ہو وہ خواہ ایک آزاد حکومت زیر سایہ  
 برطانیہ ہو یا بڑھ کر ایک آزاد جمہوریہ بن جائے تاہم وہ

کوئی اسلامی حکومت نہ ہوگی۔ اور اس کی ملکی تنظیم مسلمانوں کی ملکی تنظیم کے قائم مقام نہیں ہو سکتی۔ اس لیے یہ حد درجہ غور کے قابل حقیقت ہے۔“

مارچ ۱۹۲۶ء میں **نظم جماعت اور مسلمانوں کی آئندہ بقا** جمعیت علمائے ہند کے

سالانہ اجلاس منعقدہ کلکتہ کے خطبہ صدارت میں نہایت تفصیل کے ساتھ مسلمانوں کی ملی زندگی کے انتشار ان کی معاشرتی زندگی کا الجھاؤ اور ان کی اقتصادی و تعلیمی مشکلات کو بیان کیا ہے۔ نظم ملت کی ضرورت اس کے شرعی احکام منصب امامت کے خصائص اور شرائط امامت پر روشنی ڈالی ہے نیز علمائے کرام اور جمعیت علمائے ہند کو نظم ملت کے فریضے کی جانب توجہ دلائی ہے۔

اگرچہ سید صاحب مرحوم کا یہ پورا خطبہ نہایت فکر انگیز ہے لیکن یہاں پر صرف ایک جامع اقتباس پر اکتفا کر رہا ہوں حضرت سید صاحب فرماتے ہیں:

”ہندوستان میں اب اور اب سے زیادہ آئندہ مسلمانوں

کی دینی بقا کے لیے ضروری ہے کہ وہ ایک امارت شرعی کے ماتحت اپنے کو منظم کریں۔ تعلیم یافتہ حضرات کو شہہ ہے کہ علما اس پردے میں اپنی کھوئی ہوئی وجاہت کو دوبارہ قائم کرنا چاہتے ہیں۔ اس لیے یہ بات صاف کر دینا چاہیے۔“

کہ اگر ترکی میں مصطفیٰ کمال، مصر میں سلطان مراد عربی ہیں۔

ابن سعود ریف میں محمد بن عبدالکریم ریاست اسلامی کا دعویٰ کر سکتے ہیں اور ہم لوگ اس کے قبول کرنے کو تیار ہیں تو کوئی وجہ نہیں کہ ہم ہندوستان میں ایک غیر مسلح اہل اور صاحب لیاقت قائد کے ہاتھ پر بیعت نہ کر سکیں۔

اس کے لیے باقاعدہ بوریا نشیں عالم ہونے کی ضرورت نہیں۔ صرف اس کے دل کو اسلام سے آشنا ہونے کی

حاجت ہے۔ اس کے لیے اپنے مذہب اور مذہبی احکام سے ایک حد تک واقف ہونے کی ضرورت ہے اس قائد کے ماتحت ایک منتخب مجلس شورئی ہو اس کے ماتحت تعلیم و تبلیغ، تالیف و اشاعت، سیاست و اصلاحات، غیر ملکی تعلقات، مالیات کے مختلف شعبے ہوں، ہر ایک شعبے کا ایک علیحدہ مدیر و ناظم ہو۔ تمامی محاصل و زکوٰۃ ایک جگہ جمع ہو کر ضروریات میں تقسیم ہوں۔ اسی اصول پر صوبوں کی امارتیں اور ان کے ماتحت اضلاع کی و علیٰ ہذا القیاس اس کے ماتحت نکاح و طلاق و وراثت وغیرہ کے محکمے ہوں، دارالافتاء ہوں جہاں سے جدید ضروریات کے متعلق فتوے صادر ہوں اور سارے ملک میں اس مسئلے میں جو بے ترتیبی ہے وہ دور ہو۔

چند سال پہلے اس کے لیے موسم مناسب تھا۔ محض  
 اس لیے بعض اکابر نے اس سے پہلو تہی کی کہ تمام مسلمان  
 اس پر متفق نہیں ہو سکتے۔ اس لیے جب تک اتفاق عام  
 نہ ہو جائے اس کو قائم نہ کیا جائے۔ میری رائے میں  
 حد درجہ غلطی ہے۔ یہ ناممکن ہے کسی طاقت کے بغیر تمام  
 مسلمان از خود ایک مرکز پر متفق ہو جائیں اس لیے اس  
 خیال خام سے ہٹ کر ہم کو صرف یہ کرنا چاہیے کہ صوبوں  
 میں اس کے متعلق کوشش کریں۔ جن صوبوں میں مسلمان بالکل  
 صفر میں جیسے مدراس، مالک متوسطہ وغیرہ، وہاں اس کی  
 سب سے پہلے ضرورت ہے۔ اور جس قدر مسلمان بھی اس  
 مسئلے پر متفق ہو سکیں اور اس تحریک پر آمادہ ہو سکیں۔  
 ان کو ساتھ لے کر آگے بڑھنا چاہیے آئندہ اس سلسلے  
 کی خود وسعت ہوتی رہے گی۔ تا آنکہ کسی وقت تمام مسلمان  
 اس حلقے میں آجائیں۔" ۱۵

نظم ملت کا مقصد | جمعیت علمائے ہند کے اجلاس کلکتہ کے اس  
 خطبہٴ صدارت میں نظم ملت کے مقصد کی ان

الفاظ میں وضاحت کرتے ہیں :

۱۹۲۱ء، ۱۹۲۲ء کے حالات اور علمائے فرنگی محل کی اس مسئلے میں اینڈ  
 آں کی طرف اشارہ ہے۔ ۱۵ جمعیت العلماء کا خطبہٴ صدارت، معارف، مارچ ۱۹۲۶ء، ص ۱۰۰

” اس قسم کے نظم ملت سے مقصود یہ ہے کہ مسلمانوں کی وحدت ملی نمایاں ہو، ان کے تمام مذہبی و ملی کام منظم ہوں، ان کی ضرورتیں پوری ہوں، ان کے مصارف و مداخل میں ایک تنظیم پیدا ہو اور اصلی جماعتی روح ان میں نمایاں ہو۔ دارالافتاء دارالقضاۃ اور بیت المال کا قیام ہو، ان کے غریبوں اور محتاجوں کی باقاعدہ امداد ہو، ان کی معاشرتی خرابیوں کی باقاعدہ اصلاح ہو، تبلیغ و اقامت کا سلسلہ قائم ہو، ان کے مکاتب مدارس مالی نفع سے نجات پائیں۔“

۱۹۲۸ء میں مجلس العلماء مدراس کے خطبہ صدارت میں بھی اس مسئلے پر روشنی ڈالی ہے اور نظم ملت کے مقصد کو ان الفاظ میں بیان کیا ہے:

” تنظیم سے مقصود یہ ہے کہ ہر صوبے کے اندر اور پھر اس کے ذریعے سے تمام ملک کے مسلمان کسی ایک نظام کے ماتحت اس طرح متحد ہو جائیں کہ زنجیر کے ایک سرے کو ہلانے سے زنجیر کی ہر کڑی اپنی جگہ پر ہل جائے، یہ اس سلسلے میں ایک جگہ اور لکھتے ہیں:-

” ان تمام لوگوں کو جو مسلمانوں کا اجتماعی وجود چاہتے ہیں جو ان کے جماعتی کاروبار کو چلانا چاہتے ہیں، سب

۱۷ جمعیت العلماء کا خطبہ صدارت، معارف، مارچ ۱۹۲۶ء، ص ۱۴۳

۱۸ مجلس العلماء مدراس کا خطبہ صدارت، معارف، اپریل ۱۹۲۸ء، ص ۲۶۲

سے پہلے خود مسلمانوں کو فرقوں کے بجائے جماعت بنانے  
کی کوشش کرنی چاہیے اور اسی کا نام "نظم ملت" ہے۔

دلائل شرعیہ | شرعی نقطہ نظر سے حضرت سید صاحب کے نزدیک  
نظم جماعت کے مسئلے کی جو اہمیت تھی اس کا اندازہ

س سے لگایا جاسکتا ہے کہ اس کے بغیر ہندوستان کے مسلمان اس وقت  
بھی اور آج بھی صحیح اسلامی زندگی سے محروم اور دور ہیں۔ حضرت سید صاحب  
علیہ الرحمہ نے اس ایک جملے میں جو کچھ بیان فرمادیا اس کے بعد کیا رہ جاتا ہے  
کہ اس کی اہمیت کی وضاحت میں بیان کیا جائے :

"اسلام کے عقیدے میں نظم جماعت کے بغیر صحیح  
اسلامی زندگی پر یقیناً قائم نہیں ہیں۔ نصب الامامۃ واجبہ۔  
حضرت سید صاحب مسلمانوں کے تمام کاموں کی درستگی کے لیے نصیب  
امامت اور قیام جماعت کو ضروری قرار دیتے ہیں۔ لکھتے ہیں :

"مسلمانوں کے تمام قومی اور اجتماعی کام اسی وقت جائز  
ہیں جب پہلے ان کی جماعت کا کوئی امام ہو۔ اس لیے  
مسلمانوں کی اجتماعی زندگی کا سب سے پہلا کام یہی ہے  
کہ وہ امام کے نصب و قیام کے بعد ایک قوم بن جائیں۔  
اگر امامت نہ ہوگی تو جماعت بھی نہ ہوگی اور جب جماعت  
نہ ہوگی تو ان کا کوئی کام بھی درست نہ ہوگا۔" ۵۳

۵۳ نظم ملت، معارف، نومبر ۱۹۲۵ء، ص ۳۳۵۔ ۵۴ جمعیتہ العلماء کا خطبہ صدارت معارف  
مارچ ۱۹۲۶ء، ص ۱۰۰۔ ۵۵ نظم ملت، معارف، نومبر ۱۹۲۵ء، ص ۳۳۵

سے پہلے خود مسلمانوں کو فرقوں کے بجائے جماعت بنانے  
کی کوشش کرنی چاہیے اور اسی کا نام "نظم ملت" ہے۔<sup>۱</sup>

**دلائل شرعیہ** | شرعی نقطہ نظر سے حضرت سید صاحب کے نزدیک  
نظم جماعت کے مسئلے کی جو اہمیت تھی اس کا اندازہ

اس سے لگایا جاسکتا ہے کہ اس کے بغیر ہندوستان کے مسلمان اس وقت  
بھی اور آج بھی صحیح اسلامی زندگی سے محروم اور دور ہیں۔ حضرت سید صاحب  
علیہ الرحمہ نے اس ایک جملے میں جو کچھ بیان فرمادیا اس کے بعد کیا رہ جاتا ہے  
کہ اس کی اہمیت کی وضاحت میں بیان کیا جائے :

"اسلام کے عقیدے میں نظم جماعت کے بغیر صحیح  
اسلامی زندگی پر یقیناً قائم نہیں ہیں۔ نصب الامامۃ واجبہ۔"

حضرت سید صاحب مسلمانوں کے تمام کاموں کی درستگی کے لیے نصب  
امامت اور قیام جماعت کو ضروری قرار دیتے ہیں۔ لکھتے ہیں :

"مسلمانوں کے تمام قومی اور اجتماعی کام اسی وقت جائز

ہیں جب پہلے ان کی جماعت کا کوئی امام ہو۔ اس لیے  
مسلمانوں کی اجتماعی زندگی کا سب سے پہلا کام یہی ہے  
کہ وہ امام کے نصب و قیام کے بعد ایک قوم بن جائیں۔  
اگر امامت نہ ہوگی تو جماعت بھی نہ ہوگی اور جب جماعت  
نہ ہوگی تو ان کا کوئی کام بھی درست نہ ہوگا۔" ۵۳

۱۔ نظم ملت، معارف، نومبر ۱۹۲۵ء، ص ۳۳۵۔ ۵۳ جمعیتہ العلماء کا خطبہ، صدارت معارف  
مازح ۱۹۲۶ء، ص ۱۰۰۔ ۵۳ نظم ملت، معارف، نومبر ۱۹۲۵ء، ص ۳۳۵

## مجلس شوریٰ

اس مقام پر سید صاحب علیہ الرحمہ کے کام کے نصب و قیام کے سلسلے میں بعض اعتراضات کا بھی جواب دے دیا ہے اس کے بعد منصب امامت کے ساتھ قیام شوریٰ کو بھی وہ لازم قرار دیتے ہیں۔ شوریٰ کا تعلق مسلمانوں کی حیات شرعی و اجتماعی کے خصائص میں سے ہے۔ سید صاحب لکھتے ہیں:

”اصل یہ ہے کہ مسلمانوں کی تنظیم کا اصلی شیرازہ ان کی جماعت ہے اور اس جماعت کا مرکز ایک واجب الاطاعت شخصیت اور اس کے ساتھ حکم و ہرہم شوریٰ بینہم (مسلمانوں کے کام یا حکومت یا آپس کے مشورے سے ہیں) اولوالامر اور ارکان شوریٰ کا وجود ہے کہ خود امام اولین و آخرین کو بھی بارگاہ الہی سے یہی حکم تھا۔

شاوہم فی الامر اور اے رسول یا اے مسلمانوں کے امام ان مسلمانوں سے باہم مشورہ کر لیا کرو اس نظم و جماعت کے تحت ہمارے تمام کام کسی نزع، کسی تضادم اور کسی باہمی جھگڑے کے بغیر انجام پاسکتے ہیں..... یہ چیز پوری طرح کامل اہمیت کے ساتھ اور پورے نظام کے ساتھ قائم ہو جائے تو مسلمان حقیقت میں مسلمان ہو جائیں“ لہ

# تاریخ و تحریک

نظم جماعت کے قیام کی کوشش | اس مقصد کے حصول کے لیے  
۱۹۱۲ء میں مولانا بعض علما

سے خود ملے اور بعض کے پاس لانا عبید اللہ سندھی مرحوم کو بھیجا لیکن علمائے  
وقت نے عام طور پر اس مسئلے کی اہمیت کو نہیں سمجھا اور اعتراض و  
انکار سے کام لیا۔ البتہ جب مولانا آزاد حضرت شیخ الہند مولانا محمود حسن  
دیوبندی سے ملاتی ہوئے اور انھیں عزائم و مقاصد کی طرف توجہ دلائی  
تو حضرت مرحوم نے پہلی ہی صحبت میں اس سے کامل اتفاق ظاہر فرمایا۔  
ترجمان القرآن میں سورہ توبہ کی ایک آیت پر نوٹ میں فرماتے ہیں :

” ۱۹۱۲ء کی بات ہے کہ مجھے خیال ہوا۔ ہندوستان کے  
علما و مشائخ کو عزائم و مقاصد وقت پر توجہ دلاؤں، ممکن  
ہے چند اصحاب رشد و عمل نکل آئیں۔ چنانچہ میں نے اس کی  
کوشش کی لیکن ایک شخصیت کو مستثنیٰ کر دینے کے بعد  
سب کا متفقہ جواب یہی تھا کہ یہ دعوت ایک فتنہ ہے  
اور اس کو نہ لے کر لیں۔ یہ مستثنیٰ شخصیت مولانا محمود حسن دیوبندی

کی تھی جو اب رحمت الہی کے جوار میں پہنچ چکی ہے“ ۱۷

مولانا فی الدین قصوری کے نام ایک خط میں بھی مولانا نے اپنی ان کوششوں  
 علما سے اپنی ملاقاتوں اور ان کے مایوس کن جواب کی طرف اشارہ فرمایا ہے  
 لکھتے ہیں:

”۱۹۱۴ء میں جب میں نے ہندوستان کے بعض اکابر علماء  
 مشائخ کو عزم و سعی کی دعوت دی۔ بعض سے خود ملا اور  
 بعض کے پاس مولوی عبید اللہ سندھی کو بھیجا تو اکثر نے  
 بعینہ یہی بات کہی تھی جو آپ کہہ رہے ہیں۔ بعض علما و  
 مشائخ کی اتنی بڑی تعداد ملک میں موجود ہے کسی نے بھی  
 آج تک یہ دعوت نہیں دی اب سواد اعظم کے خلاف  
 یہ قدم کیوں اٹھایا جا رہا ہے“ ۱۸

مولانا آزاد کے نزدیک حضرت شیخ الہند کی مستثنیٰ  
 حضرت شیخ الہند | شخصیت کے سوا ہندوستان میں ایک شخص بھی  
 ایسا نہیں تھا جو اس مسئلے کی اہمیت و حقیقت اور منصب امامت کے  
 فرائض و مہمات اور پھر موقعہ حالات کی بنا پر مشکلات و صعوبات راہ کا  
 نکتہ شناس ہو۔ علمائے متاخرین میں حضرت شیخ الہند کی دعوت و غزیت  
 کا مولانا آزاد نے نہایت شاندار الفاظ میں اعتراف کیا ہے۔ ابھی چند

۱۷ ترجمان القرآن جلد دوم۔ مکتبہ مصطفائی لاہور، ص ۹۵

۱۸ تبرکات، آزاد، مرتبہ مولانا غلام رسول مہر۔ لاہور ۱۹۵۹ء، ص ۴۷-۴۸

سطری پہلے منصب امانت کے خصال و شرائط کا تذکرہ آیا تھا چونکہ اس منصب کے لیے مولانا آزاد کی نظر انتخاب حضرت شیخ الہند پر پڑی تھی اس لیے نامناسب نہ ہوگا کہ ان کی سیرت کے خصال و کمالات پر بھی ایک سرسری نظر ڈالی جائے۔ نظر و مطالعے کی اس ضرورت کے لیے مولانا آزاد ہی کا بیان کفالت کرتا ہے :

”مولانا مرحوم ہندوستان کے گذشتہ دور کے علما کی آخری یادگار تھے۔ ان کی زندگی اس دور حرمان و فقدان میں علمائے حق کے اوصاف و خصائل کا بہترین نمونہ تھی۔ ان کا آخری زمانہ جن اعمال حقہ میں بسر ہوا۔ وہ علمائے ہند کی تاریخ میں ہمیشہ یادگار رہیں گے۔ ستر برس کی عمر میں جب ان کا قد ان کے دل کی طرح اللہ کے آگے جھک چکا تھا عین جو ارحرم میں گرفتار کیے گئے اور کامل تین سال تک جریرہ مالٹا میں نظر بند رہے یہ مصیبت انھیں صرف اس لیے برداشت کرنی پڑی کہ اسلام و ملت اسلام کی تباہی و بربادی پر ان کا خدا پرست دل صبر نہ کر سکا اور انھوں نے اعدائے حق کی مرضات و ہوا کی تسلیم و اطاعت سے مردانہ وار انکار کر دیا فی الحقیقت انھوں نے علمائے حق و سلف کی سنت باز کو بھی ہند کے لیے اپنی مفت حقہ

یہ تھی ہندوستان کی وہ بزرگ ترین ہستی جو مولانا کے نزدیک منصبِ امامت کی اہل تھی حضرت شیخ الہند مولانا کے اصرار پر یہ منصب قبول کر لینے پر آمادہ بھی ہو گئے تھے اور یہ بات طے پا گئی تھی کہ ہندوستان میں نظم جماعت کے قیام کا اعلان کر دیا جائے گا لیکن اس کے تھوڑے ہی عرصے بعد ۱۹۱۵ء میں حضرت شیخ الہندؒ نے سفر حجاز کا ارادہ کر لیا اور مولانا آزاد کے بقول "میری کوئی منت و سماجت بھی انھیں سفر سے باز نہ رکھ سکی۔" اس صورت میں کہ مولانا جس شخصیت کو اس منصب کے لیے اہل اور مستحق سمجھتے تھے، درمیان میں موجود نہیں تھی اس امر عظیم کو نہ ترک کر دیا جاسکتا تھا نہ التوا میں ڈالا جاسکتا تھا۔ مولانا نے اپنی ذمہ داری پر کام جاری رکھا۔

اپریل ۱۹۱۶ء میں مولانا آزاد کو کلکتہ سے اخراج کا حکم ملا۔ مجبوراً وہ رانچی چلے گئے۔ بعد میں وہیں انھیں نظر بند کر دیا گیا۔ اور اس طرح کام کا نقشہ یکسر ٹیٹ گیا۔ اور اگرچہ حوادث کی ہوش ربانی اور واقعات کی المٹا کی اتہاد رچے کی تھی لیکن مولانا کی عزیمت و استقامت کے سامنے اس کی کوئی حقیقت نہ تھی مولانا کا ذہن و دماغ امید کی شمع جلانے کام کے نئے نقشے کے بارے میں سوچ رہا تھا۔

نظر بندی سے رہائی | چار سال کی نظر بندی کے بعد جب مولانا کو رہائی ملی تو وہ آئندہ زندگی، زندگی کے کاموں اور

ان کے طریق و اسلوب کی نسبت ایک مستحکم فیصلہ کر چکے تھے۔ ۲۳ ستمبر ۱۹۲۱ء کو پیغام کلکتہ کے مقالہ اقتضایہ میں مولانا اپنے اس فیصلے اور غم کی نسبت تحریر فرماتے ہیں :

” یکم جنوری ۱۹۲۱ء کو جب مجھے چار سال کی نظر بندی سے رہا کیا گیا تو میں اپنی آئندہ زندگی، زندگی کے کاموں اور طریق و اسلوب کی نسبت خالی الذہن نہ تھا اور نہ اپنے ارادے کے بہنے کے لیے واقعات و حوادث کے کسی سیلاب کا منتظر تھا۔ میں نے ہمیشہ بہنے کی جگہ چلنے کی کوشش کی ہے اور اس وقت بھی اپنے سفر عمل کے لیے ایک طے شدہ راہ اختیار کر چکا تھا۔ میں نے فیصلہ کر لیا تھا کہ آئندہ مجھے کیا کرنا چاہیے اور میری مشغولیت کا عنوان و طریق کیا ہوگا؟

حوادث زمانہ اور اصحاب غرام | دنیا کے واقعات و حوادث، طوفان کی طرح اٹھتے اور سیلاب کی طرح آتے ہیں اور انسان کا کمزور ارادہ ہمیشہ اس کی سطح پر حجاب کی طرح بہتا رہتا ہے۔ حکمت الہی نے اگرچہ انسان کو یہ طاقت بخشی ہے کہ اس طوفان و سیلاب کا مقابلہ کر سکتا ہے اور اگر چاہے تو فرشتہ بن کر اس کی لہروں پر بھی چل سکتا ہے۔

اور دنیا ان عزائم سے کبھی خالی نہ رہی جنہوں نے نہ صرف  
اس کا مقابلہ کیا ہے، بلکہ مرکب کی طرح لگام لگا کر جس طرف  
چاہا ہے، رخ پھیر دیا ہے، لیکن افسوس کہ زندگی بھر ارادے  
کے اس کرہ میں بہت کم انسان ہیں جو خدا کی بخشی ہوئی قوتوں  
کو سمجھنا چاہتے ہیں اور ان سے بھی کم ہیں جو سمجھنے کے بعد  
برکت سکتے ہیں۔ وکاین من آیۃ فی السموات والارض  
یمرون علیہا وہم عنہا معرضون (یوسف) زمین پر درختوں  
کے جھنڈ ہیں جو ہوا سے ہلتے ہیں، کنکر پتھر کے ڈھیر ہیں  
جن کو ٹھوکریں یا مال کرتی ہیں، خس و خاشاک کے انبار  
ہیں جن کو آندھی اڑالے جاتی ہے۔ اسی طرح انسان کی  
بھٹی ٹولیاں اور بستیاں ہیں۔ جو اگرچہ دیکھتا اور سنتا ہے،  
سوچتا اور ارادہ کرتا ہے لیکن جب حوادث امتڈتے ہیں،  
واقعات و تغیرات پہنچتے ہیں تو وہ اپنی تمام ارادی اور  
ادراکی قوتوں کو خیر باد کہہ دیتا ہے اور پھر درخت کی طرح  
گر کر پتھر کی طرح لڑھک کر، خس و خاشاک کی طرح آناٹا  
بہہ جاتا ہے! مقام انسانیت کا منارہ بہت بلند ہے  
لیکن اس کی دیواریں جمادات کی سطح ہی بلند ہوتی ہیں، اس  
لیے اگر اس کی چوٹی گرے گی تو وہیں پہنچے گی جہاں سے بلند  
ہوئی تھی۔ قرآن کریم نے اسی طرف اشارہ کیا ہے:

لقد خلقنا الانسان في احسن تقويم ۵ ثم رددناه اسفل سافلين ۶

۱۹۱۸ء سے ۱۹۱۸ء

عنایت الہی کی دشگیری | ایک کے حوادث عالم

کاسیلاب اگرچہ نہایت مہیب اور ہوش ربا تھا اور بہت مشکل تھا کہ ارادے اور فیصلے کی دیواریں اس کے مقابلے میں قائم رہ سکیں۔ عنایت الہی کی دست گیری سے میں نے اپنے ارادے اور غم کو اس وقت بھی پوری طرح قائم و استوار پایا اور ایک لمحے کے لیے بھی میرے دل پر مایوسی کو قبضہ نہ ملا۔ واقعات کی خطرناکی اور ناکامی میرے دل جگر کو چیر دے سکتی تھی اور حوادث کی غم گینی اس کے ٹکڑے ٹکڑے کر دے سکتی تھی۔ لیکن وہ اس یقین و غم کو نہیں نکال سکتی تھی جو اس کے ریشے ریشے میں بسا ہوا ہے اور صرف اسی وقت نکل سکتا ہے جب دل بھی سینے سے نکل جائے۔ وہ زمین کی پیداوار نہیں ہے کہ زمین کی کوئی طاقت اسے پامال کر سکے۔ وہ آسمان کی روح ہے اور بحکم تنزل الملائکۃ ان لا تحاذوا ولا تحزنوا آسمان کی بلندیوں ہی سے اتری ہے پس نہ تو زمین کی اسیدیں اسے پیدا کر سکتی ہیں اور نہ زمین کی مایوسیوں اسے ہلاک کر سکتی ہیں۔

سن ۱۹۱۸ء کے اواخر

نہایت امید کی تعمیر

میں جب کہ امیدوں اور آرزوؤں کی پوری دنیا الٹ  
چکی تھی اور اس کی ویرانیوں اور پامالیوں پر سے سبلا ب  
حوادث پورے زور شور کے ساتھ گزر چکا تھا تو میں  
راہی کے ایک گوشہ عزلت میں بیٹھا ہوا ایک نئی  
امید کی تعمیر کا سرو سامان دیکھ رہا تھا اور گویا دنیا نے  
دروازے کے بند ہونے کی صدا میں سنی تھیں مگر میرے  
کان ایک نئے دروازے کے کھلنے پر لگے ہوئے تھے۔“

تفاوت است میان شبنم من و تو

تو بستن در و من فتح باب می شنوم

۱۹۱۸ء کے رمضان المبارک کا پہلا ہفتہ اور اس کا

بیدار و معمور راتیں تھیں کہ جب میں نے انہی ہفتوں

سے امیدوں اور آرزوؤں کے نئے نقشوں پر لکیری

کھینچیں جن سے تمام پچھلے نقشے چاک کر چکا تھا۔

ہمت نگر کہ صد ورق دفتر امید

صد پارہ کردہ ایم و بہ خوناب شستہ ایم ۱۵

اس نئے نقشہ کار کے مطابق مولانا کے پیش

نظر تین بڑے مقاصد و مہمات تھے :

نیا نقشہ کار

۱۔ رفقاء و طالبین کی ایک جماعت کی تعلیم و تربیت

۲۔ تصنیف و تالیف

۳۔ جماعتی اعمال یعنی تنظیم جماعت

مولانا فرماتے ہیں :

”چنانچہ جنوری ۱۹۲۶ء میں جب میں نظر بندی کے گوشہ ر قید و بند سے نکلا تو دو سال پیشتر کا یہ نقشہ عمل میرے سامنے تھا اور اس لیے نہ تو مجھے واقعات کی رفتار کا انتظار تھا نہ مزید غور و فکر کا بلکہ صرف شغل عمل شروع کر دینا تھا۔ میں تے آئندہ کے لیے جن امور کا ارادہ کیا تھا۔ ان میں ایک بات یہ بھی تھی کہ رانچی سے نکلنے ہی کسی گوشہ عزلت میں رفقا و طالبین کی ایک جماعت لے کر بیٹھ رہوں گا اور اپنی زبان و قلم کی خدمات میں مشغول ہو جاؤں گا، تصنیف و تالیف کے علاوہ جو جماعتی اعمال پیش نظر تھے ان کے لیے بھی سیر و گردش اور نقل و حرکت کی ضرورت نہ تھی، قیام و استقرار ہی مطلوب تھا۔

چنانچہ اسی بنا پر رہائی کے بعد سیدھا کلکتہ کا قصد کیا اور اگرچہ تمام ملک سے پیغام ہائے طلب و دعوت آرہے تھے اور ہر طرف نظر بندوں کی رہائی کا ہنگامہ تہنیت و تبریک گرم تھا، لیکن میں کہیں نہ جاسکا اور سب سے عذر خواہ ہوا۔ میری طلب و جستجو نے مجھے مہلت نہ دی کہ اپنے

وجود کو لوگوں کی طلب جستجو کا سراغ بنا سکے۔

مرا کہ شبیشہ دل و زیارت سنگ است  
کرادماغے ناب و تیشہ و چنگ است

جہاں تک طالبین حق کی تعلیم و تربیت کا کام تھا وہ قید سے رہائی اور آزادی کے بغیر انجام نہیں پاسکتا تھا لیکن دیگر دونوں امور پر انھوں نے دوران نظر بندی ہی میں توجہ دی چنانچہ ان کے اوقات نظر بندی کا بڑا حصہ اپنے افکار کی ترتیب و تالیف میں بسر ہوا۔ جماعتی اعمال کی انجام دہی کے لیے بھی نقل و حرکت کی آزادی کی ضرورت تھی لیکن ایام نظر بندی میں بھی جس حد تک حالات نے اجازت دی ان سے فائدہ اٹھانے میں غفلت نہیں کی۔ چنانچہ صوبہ بہار کے احباب و مخلصین کو جن سے اس زمانہ میں بھی ربط تھا، مولانا نے توجہ دلائی اور کام کی ابتدا کر دی۔

رہائی کے بعد کوشش | جنوری ۱۹۲۶ء میں مولانا رہا ہوئے تو ان کے پیش نظر کاموں کا یہی نقشہ تھا اور

وہ اسی میں مصروف رہنا چاہتے تھے لیکن حالات کی نزاکت اور ملکی اور ملی مقاصد کی ناگزیر احتیاجات کی وجہ سے مولانا کو وقت اور ضرورت کے مطابق فیصلہ کر لینا پڑا۔ اس حالت میں قراردادہ اسلوب عمل کی پہلی شقیوں پر تو عمل نہیں ہو سکتا تھا لیکن تنظیم جماعت کا کام جاری رکھا جاسکتا تھا۔ چنانچہ تحریک خلافت کے ساتھ تنظیم جماعت کے کام کو

آگے بڑھانے اور تمام صوبوں تک اس دعوت کو پہنچانے میں مصروف ہو گئے انھوں نے اپنے خلعین اور علمائے کرام کو اس طرف توجہ دلائی اور وسط سال تک وہ پورے ملک میں نظم جماعت قائم کرنے میں کامیاب ہو گئے۔ صرف دائرہ عمل کی توسیع کا مرحلہ باقی رہ گیا۔ مولانا عبد الرزاق صلیح آبادی کے نام ۳۱ جولائی ۱۹۲۰ء کے خط میں لکھتے ہیں:

"گذشتہ ماہ کے اواخر میں بمبئی گیا تھا تاکہ تمام معاملات ایک قطعی اور ختم صورت اختیار کر لیں۔۔۔۔۔ بحمد اللہ معاملہ تنظیم جماعت من کل الوجہ اتمام کو پہنچا جزئیات و تفصیلات بھی طے پا گئیں۔ اب بجز توسیع دائرہ عمل کے کوئی مرحلہ باقی نہیں ہے اور وہ توفیق الہی پر موقوف ہے۔۔۔۔۔ بہر حال دائرہ عمل مکمل ہو چکا ہے۔ پنجاب سندھ بنگال بالکل متفق و متحد ہے اور اب پوری تیزی سے کام جاری ہو گیا ہے۔" ۱۵

صوبوں میں تنظیم جماعت | اس وقت تک مختلف صوبوں میں تنظیم کی صورت یہ تھی:

۱۔ پنجاب میں مولانا سید داؤد غزنوی، مولانا عبد القادر قصوری، مولانا عبداللہ قصوری اور مولانا محی الدین احمد قصوری تنظیم جماعت کے کاموں کے ذمہ دار تھے۔

۲۔ سندھ میں پیر سید تراب علی شاہ راشدی مولانا رح کی جانب

۱۵ مکتب ابوالکلام آزاد مرتبہ ابوسلمان شاہجہاںپوری، اردو اکیڈمی سندھ

سے مجاز اور تنظیم جماعت کے کاموں کے منظم اور تھکے۔

۳۔ یوپی میں مولانا عبدالرزاق طبع آبادی ماڈون و مامور تھے۔

انھوں نے لکھنؤ کو اپنا مرکز بنا کر کام شروع کیا۔

۴۔ صوبہ بنگال کے صدر مقام کلکتہ میں خود مولانا کی ذات گرامی

دعوت اور تنظیم جماعت کے کاموں کے لیے مرکزی حیثیت رکھتی

تھی اور وہ خود سرگرمی کے ساتھ بیعت و ارشاد کے کاموں میں

مہروف دکھائی دیتے ہیں۔ مولانا کے علاوہ ۱۹۲۲ء میں مولانا

محمد منیر الزماں اسلام آبادی امارت شرعیہ اور تنظیم جماعت

کے قیام کے لیے کوشاں نظر آتے ہیں۔

۵۔ مولانا ابوالحسن محمد سجاد مرحوم بہار میں تنظیم جماعت اور

امارت شرعیہ کے قیام کے لیے مولانا کی جانب سے مامور تھے۔

مولانا کے ان خلفائے مجاز کے علاوہ

سینکڑوں مرید تھے ان میں سے جن کے

### چند مریدین مخلصین

نام معلوم ہو سکے یہ ہیں۔

(۱) خواجہ عبدالحمی فاروقی (۲) مستری محمد صدیق مرحوم (کیور تھلہ)

(۳) مولانا محمد اسمعیل سلفی (گوجرانوالہ) (۴) صوفی غلام مصطفیٰ تبسم

(امر تسر) (۵) شیخ قمر الدین مرحوم (لاہور) (۶) مولانا غلام رسول

مہر (لاہور) (۷) غالباً سب سے آخری شخص جنہوں نے مولانا کے

ہاتھ پر بیعت کی مولوی محمد یونس خاں (لکھنؤ) ہیں۔

## میثاق اسلامی

جب کوئی صاحب اخلاص مسلمان جماعتی زندگی کی اہمیت کو سمجھ لیتا اور نظم جماعت کا پابند ہو جاتا تو مولانا اس سے سنت نبوی علی صاحبہا الصلوٰۃ والسلام کے مطابق ایک عہد لیتے تھے۔ یہ عہد خانقاہی نظام اور تصوف کے کسی خاص سلسلے کے اعتقاد و وابستگی کا عہد نہیں ہوتا تھا بلکہ پورے اخلاص نیت کے ساتھ احکام شریعت کے کامل اتباع، پوری زندگی کو مرضیات الہی کے حوالے کر دینے اور اپنے تمام مال و فوات مطلوبات اور تمام تعلقوں اور رشتوں سے زیادہ اللہ کو، اس کے رسول کو، اس کی شریعت اور اپنے تمام ذاتی و انفرادی مفادات کے مقابلے میں اجتماعی اور امت کے مصالح کو زیادہ عزیز و مقدم رکھنے اور اس کے لیے اپنی جان، اپنا مال اور اپنا سب کچھ قربان کر دینے کے لیے ہمہ وقت تیار رہنے کا عہد ہوتا تھا۔

اس سلسلے میں مولانا کی دو تحریریں پیش نظر ہیں۔ ایک تحریر ۱۹۲۱ء کی ہے اور "مولانا ابوالکلام آزاد کا پیغام غزیران پنجاب کے نام" کے عنوان سے شائع ہوئی تھی۔ مولانا غلام رسول مہر نے یہ نایاب تحریر "نقش آزاد" میں شامل کر کے شائع ہونے سے محفوظ کر دی ہے دوسری تحریر بیعت کا وہ مسودہ ہے جو مولانا نے عبدالرزاق طبع آبادی کو لکھ کر دیا تھا۔ یہ دونوں تحریریں چونکہ پیش نظر مقصد کی وضاحت کے لیے

ضروری ہیں اس لیے درج کی جاتی ہیں۔

پہلی تحریر جو زمیندار لاہور میں شائع ہوئی تھی اس سے معلوم ہوتا ہے کہ مولانا آزاد مندرجہ ذیل پانچ باتوں کی بیعت نظم جماعت کے وقت عہد لیتے تھے :

اولاً : امر بالمعروف نہی عن المنکر اور توحید صبر کا۔ یعنی ہمیشہ نیکی کا حکم دیں گے، برائی کو روکیں گے، صبر کی وصیت کریں گے۔

ثانیاً : الحب فی اللہ والبنف فی اللہ کا۔ یعنی اس دنیا میں ان کی دوستی ہوگی تو اللہ کے لیے اور دشمنی ہوگی تو اللہ کے لیے

ثالثاً : لا ینحافون فی اللہ لومة لائم کا۔ یعنی سچائی کے راستے میں وہ کسی کی پروا نہیں کریں گے اور خدا کے سوا اور کسی سے نہیں ڈریں گے۔

رابعاً : اس بات کا کہ وہ اللہ اور اس کی شریعت کو دنیا کے سارے رشتوں، ساری نعمتوں اور ساری قوتوں سے زیادہ محبوب رکھیں گے۔

خامساً : اطاعت فی المعروف کا۔ یعنی شریعت کے حکم کی اطاعت بجالائیں گے جو ان تک پہنچایا جائے گا۔

دوسری تحریر جو مولانا نے عبدالرزاق ملیح آبادی کو لکھ کر دی تھی  
مندرجہ ذیل ہے:

امنت باللہ وبما جاء من عند اللہ و امنت  
برسول اللہ وبما جاء من عند رسول اللہ و  
اسلمت واقول ان صلاتی ونسکی ومحیائی  
ومحاتی اللہ رب العلمین لا شریک لہ و  
بذلك واهت وانا اول المسلمین۔

بیعت کرتا ہوں میں حضرت محمد صلی اللہ علیہ وسلم سے  
بواسطہ خلفا و نائبین کے اس بات پر کہ

- ۱۔ اپنی زندگی کی آخری گھڑیوں تک لا الہ الا اللہ محمد رسول اللہ  
کے اعتقاد اور عمل پر قائم رہوں گا۔ اگر استطاعت پائی۔
- ۲۔ پانچ وقت کی نماز قائم رکھوں گا، رمضان کے روزے  
رکھوں گا، زکوٰۃ اور حج ادا کروں گا۔ اگر استطاعت پائی
- ۳۔ ہمیشہ زندگی کی ہر حالت میں نیکی کا حکم دوں گا، برائی کو  
روکوں گا، صبر کی وصیت کروں گا۔
- ۴۔ میری دوستی ہوگی تو اللہ کی راہ میں اور دشمنی ہوگی تو  
اللہ کی راہ میں۔

۵۔ اور بیعت کرتا ہوں اس بات پر کہ ہمیشہ زندگی کی  
ہر حالت میں اپنی جان سے، اپنے مال سے، اپنے اہل و

عجیل سے، دنیا کی ہر نعمت اور دنیا کی ہر لذت سے زیادہ  
 اللہ کو، اس کے رسول کو، اس کی شریعت کو، اس کی امت  
 کو محبوب رکھوں گا اور اس کی راہ میں جو حکم کتاب و سنت  
 کے مطابق دیا جائے گا سمع و الطاعتہ کے ساتھ  
 اس کی تعمیل کروں گا۔ اے

## شیخ الہند کی ہندوستان واپسی

مارچ ۱۹۲۰ء میں

حضرت شیخ الہند کو مالٹا

کی نظربندی سے رہائی ملی اور جون میں وہ ہندوستان پہنچے لیکن  
 نظربندی کے زمانے کی سخت تکالیف سے ان کی صحت تباہ ہو چکی  
 تھی۔ اس وقت ان کی عمر بہتر (۶۹) برس کی تھی اگرچہ ان کے دل  
 میں کبھی نہ بچھنے والی ایمان کی انگلیٹھی دھک رہی تھی لیکن ان کا جسم امت  
 کے غم میں گھل چکا تھا، قوی جواب دے چکے تھے ان کے لیے ممکن نہ  
 تھا کہ کوئی ذمہ داری اٹھائیں۔ ہندوستان تشریف لانے کے بعد  
 وہ تقریباً چھ ماہ زندہ رہے یہ مدت بھی عوارض و معالجات کی فکروں  
 میں گزری۔ اس کے باوجود حلقہ دیوبند کے بعض حضرات کی نہایت  
 خلصانہ خواہش تھی کہ حضرت شیخ الہند اس منصب کو قبول فرمائیں  
 دوسری طرف حلقہ فرنگی محل مولانا عبدالباری کی امامت کے لیے  
 کوششیں ہوتی تھیں۔

شیخ الہندؒ کی تائید | مولانا عبدالرزاق ملیح آبادی مرحوم مولانا  
آزاد کی امامت کے لیے میدان ہموار  
کر رہے تھے۔ اسی سلسلے میں انھوں نے حضرت شیخ الہندؒ سے ملاقات  
کی۔ اس کی روداد خود انہی کی زبانی سنئے:

”شیخ الہند مولانا محمود حسن صاحب مرحوم و مغفور مالٹا  
کی نظر بندی سے چھٹ کر پہلی دفعہ لکھنؤ تشریف لائے  
اور فرنگی محل میں کھیرے۔ خبر ملی کہ فرنگی محل والے اس  
کوشش میں ہیں کہ مولانا عبدالباری صاحب کی امامت  
پر انھیں راضی کریں۔ یہ بھی معلوم ہوا کہ خود شیخ الہند  
کے بعض رفیق شیخ کے لیے یہ منصب چاہتے ہیں۔ میں  
نے شیخ الہندؒ سے تنہائی میں ملاقات کی۔ رسمی باتوں کے  
بعد ہندوستان میں مسلمانوں کی امامت کا تذکرہ چھیڑا  
شیخ نے فرمایا امامت کی ضرورت مسلم ہے، عرض کیا  
حضرت سے زیادہ کون اس حقیقت کجانتا ہے کہ اس  
منصب کے لیے وہی شخص موزوں ہو سکتا ہے جو زیادہ  
سے زیادہ ہوش مند، مدبر اور ڈپلومیٹ ہو۔ جس کی  
استقامت کو نہ کوئی تشویشی منزل کر سکے نہ کوئی ترہیب۔۔۔  
شیخ الہندؒ نے اتفاق ظاہر کیا تو عرض کیا کہ آپ کی رائے

لے واضح رہے کہ یہ واقعہ اگست ۱۹۲۰ء کا ہے۔

میں اس وقت امامت کا اہل کون ہے؟ یہ بھی اشارہ  
 کہہ دیا کہ بعض لوگ اس منصب کے لیے خود آپ کا  
 نام لے رہے ہیں اور بحمد اللہ اہل بھی ہیں۔ شیخ بڑی  
 معصومیت سے مسکرائے اور فرمایا "میں ایک لمحے کے  
 لیے تصور نہیں کر سکتا کہ مسلمانوں کا امام بنوں" عرض  
 کیا کہ کچھ لوگ مولانا عبدالباری صاحب کا نام لے رہے  
 ہیں۔ موصوف کا تقویٰ و استقامت مسلم ہے مگر مزاج  
 کی کیفیت سے آپ بھی واقف ہیں۔ شیخ نے سادگی سے  
 جواب دیا 'مولانا عبدالباری کے بہترین آدمی ہونے

۱۵ اس ایک چمے میں حضرت شیخ الہند نے اپنی پوری سیرت بیان کر دی ہے۔ لاریب  
 ان کا خلوص ان کی بے نفسی اور للہیت اسی درجے کی تھی وہ پہلے بھی مقرر ہونا آزاد کے  
 اصرار اور ملت اسلامیہ کے دینی و سیاسی مصالح کے پیش نظر اور کسی کو آمادہ نہ پا کر ہی  
 منصب امامت قبول کرنے پر آمادہ ہوئے ہوں گے۔ اب انھوں نے دیکھا کہ  
 تحریک کا کام شروع ہو چکا ہے اور مولانا آزاد اس کے لیے ہر طرح اہل اور آمادہ بھی ہیں  
 تو فوراً خود کو اس سے الگ کر لیا اور مولانا آزاد پر اپنا اعتماد ظاہر فرمادیا۔ اسی طرح مجھے  
 یقین ہے کہ اگر حضرت شیخ الہند ذرا بھی اس منصب کو قبول کرنے پر آمادہ نظر آتے تو سب  
 سے پہلے مولانا آزاد ان کے ہاتھ پر بیعت کرتے کہ ان کی ملی درد مندی بھی سی دے گی  
 تھی۔ بہر حال یہی وجہ تھی کہ حضرت شیخ الہند کے ہندوستان تشریف لے آنے کے بعد  
 مولانا آزاد کے لیے بیعت امامت کا سلسلہ جاری رہا۔

میں شبہ نہیں مگر منصب کی ذمہ داریاں کچھ اور ہی ہیں  
 عرض کیا: اور مولانا ابوالکلام آزاد کے بارے میں آپ  
 کی کیا رائے ہے؟ شیخ نے منانت سے فرمایا میرا انتخاب  
 بھی یہی ہے۔ اس وقت مولانا آزاد کے سوا کوئی شخص  
 "امام الہند" نہیں ہو سکتا۔ ان میں وہ سب اوصاف  
 جمع ہیں جو اس زمانے میں ہندوستان کے امام میں  
 ہونا ضروری ہیں۔... عرض کیا اس گفتگو کو سپیکر  
 میں لاسکتا ہوں؟ انھوں نے اجازت دیدی۔ لے

حضرت شیخ الہند کی جانب سے مولانا آزاد کی امامت کی تائید گویا تمام  
 علمائے دیوبند کی اور جمعیتہ العلماء ہند کی تائید و حمایت کا اعلان تھا  
 یہی وجہ ہے کہ نہ صرف اس وقت اس حلقے کی طرف سے مولانا کی امامت  
 کی مخالفت میں کوئی آواز نہیں اٹھی بلکہ ہمیشہ ملکی سیاست اور ملی مسائل میں  
 ان کی قیادت پر اعتماد اور ان کی رائے کو اہمیت دی گئی۔

مولانا عبدالباری فرنگی محلی | حضرت شیخ الہند کے علاوہ ایک  
 اور شخصیت مولانا عبدالباری

فرنگی محلی کی تقی جو صوبہ یوپی میں ہزار ہا لوگوں کے مرکز عقیدت اور مرجع  
 و مطاع کی حیثیت رکھتی تھی۔ مولانا محمد علی اور حسرت موہانی اس  
 خانقاہ کے حلقہ بگوشوں میں سے تھے۔ مولانا عبدالرزاق علی آبادی کے

اسی زمانے میں ان سے بہت اچھے روابط تھے۔ پیش نظر مقاصد کے لیے ضروری تھا کہ ان کی طرف سے معاملے کو صاف کر لیا جائے۔ مولانا ملیح آبادی لکھتے ہیں:

”اب مولانا عبدالبیاری صاحب سے بیٹنا تھا۔ مولانا سے میرے گہرے تعلقات تھے اور اندیشہ تھا کہ میری اس مہم کا حال معلوم ہوگا تو مجھے نہ جانے کتنا برا سمجھیں گے مگر جب بات چیت ہوئی تو خذہ پیشانی سے کہنے لگے: مولانا آزاد کے سوا کسی اور کا نام امامت کے لیے لینا قوم سے غداری ہے۔ مجھے خوشی ہے کہ آپ نے شیخ الہند سے معاملہ صاف کر لیا اور میں پہلا آدمی ہوں جو مولانا آزاد کے ہاتھ پر بیعت کرے گا۔ ہمیں ہندوستان آزاد کرنا ہے اور اسلامی دنیا کو انگریز کے چنگل سے نکالنا ہے۔ میں ایک نکتے پر بحثی غلام کو بھی سردار مان لوں گا اگر انگریز سے جہاد کرے اور انگریز سے لڑے“

حضرت مولانا فرنگی ملی کے یہ جذبات صالح و صادق تھے لیکن ملیح آبادی کی نظر ان کے مزاج و فکر کے پیچ و خم اور گرد و پیش کے اصحاب اغراض پر بھی تھی اس لئے ان کے نزدیک صرف یہ گفتگو کافی نہ تھی۔ کوئی ایسی صورت بھی ہونی چاہئے تھی کہ اس رائے سے ان کے بیٹنے کا امکان کم سے کم رہ جائے۔ ملیح آبادی لکھتے ہیں:

” مگر میں جو اب سے مطمئن نہیں ہوا۔ چاہتا تھا مولانا آزاد سے بڑی چشمک ہے گونپا ہری محبت و خلوص کی کمی نہیں۔ میں نے درخواست کی کہ اپنا جواب تحریر کی صورت میں لے آئیں۔“

ایک تاریخی تحریر | مولانا فرنگی محلی نے فوراً حسب ذیل تحریر لکھ دی لیکن تحریر میں جذبات و اخلاص کی وہ شدت نہیں جو گفتگو میں تھی نیز تحریر این و آن سے خالی نہیں تحریر یہ ہے:

بسم اللہ الرحمن الرحیم  
حامداً و مصلیاً و مسلماً۔ مکرمی دام مجدۃ السلام علیکم  
و رحمتہ اللہ بکاتہ

مسئلہ امامت یا شیخ الاسلامی کے متعلق مجھے جمہور کی موافقت کے سوائے کوئی چارہ کار نہیں ہے۔ جو اندیشہ ہے وہ بار بار اہل الرائے سے ظاہر کر چکا ہوں۔ باوجود اس کے پھر بھی مسلمانوں کی تجویز بسر و چشم قبول کرنے کو تیار ہوں۔ خود مجھ سے بارہا اس منہب کے قبول کرنے کی بعض اہل الرائے نے خواہش کی، مگر میں نے اپنی عدم اہلیت کے باعث اس امانت کا بار اٹھانا منظور نہیں کیا۔ نہ آئندہ قبول کرنے کا ارادہ ہے۔

مولانا محمود حسن صاحب سے دریافت کیا تو وہ بھی اس بار کے متخلی نظر نہیں آتے۔ مولانا ابوالکلام صاحب اسبق و آمادہ ہیں۔ ان کی امامت سے بھی مجھے استنکاف نہیں۔ بسر و چشم قبول کرنے کے لیے آمادہ ہوں بشرطیکہ تفریق جماعت کا اندیشہ نہ ہو۔ مولانا تواہل ہیں اگر کسی ناہل کو تمام یا اکثر اہل اسلام قبول کر لیں گے تو مجھے وہ لوگ سب سے زیادہ اطاعت گزار و فرمانبردار پائیں گے اصل یہ ہے کہ یہ تحریک امامت اپنی سمت سے جاری کرنا نہیں چاہتا نہ کسی کو منتخب کر کے اس کے اعمال کا اپنے اوپر بار لینا چاہتا ہوں۔ مسلمانوں کی جماعت کا تابع ہوں اس سے زائد مجھے اس تحریک سے تعرض نہیں ہے

والسلام      بندہ فقیر محمد عبدالباری

ملیح آبادی نے مولانا آزاد کو یہ تحریر بھیج دی اور حالات سے مطلع کیا۔ مولانا آزاد نے اس کے جواب میں ایک شعر لکھا:

یارا این دارد و آں نیز ہم نہ

ابھی ایک سال بھی نہیں گزرا تھا کہ مولانا فرنگی علی علیہ الرحمہ کے مزاج و فکر کے پیچ و خم اور اہل اغراض کی مساعی بروئے کار آئیں۔ اسی این و آں

سے رہا و نہ پیدا کر دی اور ٹھیک اسی وقت جبکہ پنجاب، سندھ، بنگال میں تنظیم تقریباً مکمل ہو چکی تھی۔ مولانا آزاد نے یہ معاملہ خود اپنے ہاتھ میں رکھنے کے بجائے جمعیتہ العلماء ہند کے سپرد کر دیا۔

جمعیتہ العلماء ہند کا اجلاس دہلی ۱۸، ۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۱ نومبر ۱۹۲۰ء

۱۹۲۰ء) کو جمعیتہ العلماء ہند کا دوسرا سالانہ اجلاس دہلی میں حضرت شیخ الہند کے زیر صدارت منعقد ہوا۔ اجلاس میں ہندوستان کے مختلف اضلاع و صوبہ جات سے پانچ سو سے زائد نمائندہ علمائے کرام نے شرکت فرمائی۔ مولانا عبدالسمیع صاحب رحمانی نائب امیر شریعت صوبہ بہار دارٹیسہ لکھتے ہیں:

”جمعیتہ العلماء ہند کا یہ دوسرا اجلاس عام تھا جس میں اسلامی ہند کے ذمہ دار علما اور ارباب حل و عقد جمع تھے اور دراصل صحیح معنوں میں یہی پہلا اجتماع تھا

۱۵ حضرت مولانا عبدالباری فرنگی محلی کے مزاج و سیرت کے جس پہلو کی جانب مولانا یلح آبادی نے اشارہ کیا ہے اس باب میں وہ منفرد نہیں ہیں بلکہ ان کے نہایت مخلصین کو بھی ان سے یہ شکایت رہی ہے۔ ان میں مولانا شوکت علی، خواجہ غلام نظام الدین، مولانا منیر الزماں اسلام آبادی وغیرہم شامل ہیں۔ اس سلسلے میں نقوش لاہور کا خطوط نمبر جلد دوم صفحات ۶۳-۶۱، ۸۳-۸۲، ۹۸-۹۷ کا مطالعہ مفید ہوگا۔

اور آئینی حیثیت سے یہ پہلا موقع تھا کہ آئینی طریقے  
 پر پورے اسلامی ہند کے لیے امیر شریعت یا امیر الہند کا  
 مسئلہ طے کیا جائے۔ اس اجلاس کے موقع پر حضرت  
 مولانا ابوالحسن محمد سجاد صاحب نے مسئلہ امارت  
 فی الہند کو ارباب حل و عقد کے سامنے رکھا اور اس  
 فریضہ حیات کی طرف توجہ دلائی جو آئین اسلامی کی رو  
 سے ان پر واجب تھا اور سیاست دینیہ کا صحیح مآد ادا  
 تھا۔ حضرت شیخ الہند نے اسلامی اور دینی سیاست  
 کے اس صحیح مآدے کی سب سے پہلے حمایت کی۔ اس  
 وقت حضرت شیخ الہند ایسے ناساز تھے کہ حیات کے  
 بالکل آخری دور سے گزر رہے تھے۔ نقل و حرکت کی  
 بالکل طاقت نہ تھی۔ لیکن باوجود اس کے ان کو اصرار  
 تھا کہ اس نمائندہ اجتماع میں جب کہ تمام اسلامی ہند  
 کے ذمہ دار اور ارباب حل و عقد جمع ہیں امیر الہند  
 کا انتخاب کر لیا جائے اور میری چار پائی کو اکٹھا کر  
 جلسہ گاہ میں لے جایا جائے۔ پہلا شخص میں ہوں  
 گا جو اس امیر کے ہاتھ پر بیعت کرے گا۔ مگر نزاکت حال  
 کو دیکھ کر طبیب و ڈاکٹر اور خدام مخلصین کی اس وقت  
 رائے ہوئی کہ حضرت شیخ الہند کو اس وقت تکلیف

نہ دی جائے اور اس مسئلے کو حضرت شیخ الہند کی صحت پر اٹھا رکھا جائے تاکہ پورے اطمینان اور انشراح صدر کے ساتھ اس کو عمل میں لایا جائے۔

نئی طور پر صوبائی امارت پر بھی گفتگو ہوئی اور اس میں مصالحت نہ سمجھا گیا۔ لیکن حضرت شیخ الہند کا وقت پورا ہو چکا تھا۔ آپ اس مرض سے جانبر نہ ہو سکے اور جمعیتہ العلماء ہند کے اس اجلاس کے ایک ہفتہ بعد ہی آپ دار فانی سے رحلت فرما گئے۔

جمعیتہ العلماء ہند کے اجلاس دہلی میں حضرت شیخ الہند کی علالت کی وجہ سے نظام امارت شرعیہ اور انتخاب امیر کے بارے میں کوئی قطعی اور حتمی فیصلہ نہیں ہو سکا تھا اور نہ صوبہ وار نظام امارت کے قیام اور انتخاب امیر کے بارے میں کوئی فیصلہ کیا جاسکا تھا۔ لیکن مولانا ابوالکلام آزاد کی نظر میں اس مسئلے کے التواء و تعویق کے مضمرات بھی تھے جنہیں نظر انداز نہیں کر دیا جاسکتا تھا۔ اس لیے انھوں نے مولانا محمد سجاد بہاری اور چند خاص احباب و مخلصین کے مشورہ و ایما سے یہ طے کر لیا کہ سب سے پہلے صوبہ بہار میں نظام امارت شرعیہ کا قیام اور امیر شریعت کا انتخاب عمل میں لایا جائے جہاں اس کے زیادہ اور روشن امکانات ہیں کہ یہ امر عظیم بہ حسن و خوبی پایہ تکمیل کو پہنچ جائے گا چنانچہ

۱۵ تاریخ امارت، مولانا عبدالصمد رحمانی، ۳۶۹ء ص ۵۲ - ۵۳

مولانا سجاد بہاری مرحوم نے ایک طے شدہ لائحہ عمل کے مطابق دہلی سے واپس ہوتے ہی نہایت سرگرمی کے ساتھ قیام امارت شریعہ کے لیے کام شروع کر دیا۔ مولانا عبدالصمد رحمانی صاحب کے الفاظ میں ان کے مساعی جمیلہ کی مختصر روداد یہ ہے

”ربیع الاول ۱۳۳۹ھ (نومبر ۱۹۲۰ء) کے اجلاس جمعیت علمائے ہند دہلی میں جب حضرت شیخ الہند کی علالت اور ان کی نزاکت حال کی وجہ سے مسئلہ امارت فی الہند کا التوا ہو گیا اور اس اجلاس میں امیر الہند کا انتخاب نہ ہو سکا اور اس کے ایک ہی ہفتے کے بعد حضرت شیخ الہند کا انتقال بھی ہو گیا تو حضرت مولانا ابوالحسن محمد سجاد صاحب نئی عزیمت لے کر دہلی سے واپس ہوئے اور آپ کی اولوالعزمہ قوت فیصلہ نے آپ کے قلم میں اس ارادے کو راسخ کر دیا کہ علما کی جمعیت کی طرح بغیر کسی انتظار و تعویق کے امارت کے مسئلے کی بنیاد بھی پہلے صوبہ بہار میں رکھی جائے اور اس سب سے بڑے دینی مسئلے اور اہم فریضے میں بھی اسلامی ہند کے لیے صوبہ بہار ہی نمونہ بنے اور سیاست دینی کے اس نظریے کو جو دارالحرب میں بقدر وسعت عمل میں لانا آئین اسلامی کی رو سے وقت کا سب سے اہم اور

وجوبی مسئلہ ہے۔ اس کے نظام کو علی رنگ میں برت  
کر اسلامی ہند کے اقدام و عمل کے لیے راہ کھول دے۔“

تجاویز جمعیت علمائے بہار | چنانچہ مولانا سجاد بہاری مرحوم  
نے اس سلسلے میں علمائے بہار

سے انفرادی گفتگو اور تجویز مشاورت کے بعد رجب ۱۳۲۹ھ (مارچ ۱۹۷۱ء)  
میں جمعیت علمائے بہار کی مجلس منظمہ کا پہلا اسی شریفیت میں جلسہ طلب کیا اور  
اجلاس میں یہ تجویز بالاتفاق منظور کی گئی:

”یہ جمعیت تجویز کرتی ہے کہ صوبہ بہار اور اُردیبہ کے محکمہ  
شرعیہ کے لیے ایک عالم اور متقدم شخص کا امیر ہونا انتخاب  
کیا جائے جس کے ہاتھ میں تمام محاکم شرعیہ کی باگ ہو اور  
اس کا ہر حکم مطابق شریعت ہر مسلمان کے لیے واجب العمل ہو  
نیز تمام علماء و مشائخ اس کے ہاتھ پر خدمت و حفاظت  
اسلام کے لیے بیعت کریں۔ یہ بیعت سمع و طاعت کی ہوگی  
جو بیعت سلسلہ طریقت کے علاوہ ایک ضروری اور اہم  
چیز ہے۔“

یہ جمعیت متفقہ طور پر تجویز کرتی ہے کہ انتخاب امیر  
محکمہ شرعیہ کے لیے ایک خاص اجلاس علمائے بہار کا بتمام  
پنہ وسط سوال میں منعقد کیا جائے۔

اس اجلاس کے بعد پنہ میں اجلاس خصوصی کے نظم

کی داغ بیل ڈال دی گئی اور ایک مضبوط مجلس استقبالیہ کا  
 قیام عمل میں آیا۔ حضرت مولانا سید شاہ حبیب الحق صاحب  
 (سجادہ نشین خانقاہ عمادیہ، منگل تالاب، پٹنہ) صدر  
 مجلس استقبالیہ جناب حکیم عبدالحی صاحب (پروفیسر طبیہ کالج  
 پٹنہ) ناظم اور مولانا انتماد حسین صاحب (امام مسجد لون پٹنہ)  
 خازن منتخب ہوئے اور اجلاس خصوصی کی صدارت کے لیے  
 مولانا ابوالکلام صاحب آزاد کا نام منظور ہوا۔

مجلس استقبالیہ پورے انہماک کے ساتھ اپنے کام  
 میں مشغول ہو گئی، اس کے سامنے جماعتی زندگی کی ایک جدید  
 دنیا تھی، جدید درد کا آئنا تھا، نئی نوعیت کا ولولہ تھا، جوش تھا  
 اخلاص تھا، اُمت اور جماعت کی بہتری کا دالہا نہ جذبہ تھا،  
 جماعتی ابتہری اور انتشار پر دل میں درد تھا اور ہر رکن اس  
 راہ میں انتہائی شغف سے رضا کارانہ طریق پر خدمت انجام  
 دے رہا تھا۔ ۱

بہار میں نظم جماعت کا قیام | جمعیت علمائے بہار کا یہ خصوصی اجلاس  
 ۱۸-۱۹ شوال ۱۳۳۹ھ (مطابق

۲۵-۲۶ جون ۱۹۲۱ء) کو حسب قرار داد مولانا ابوالکلام آزاد کی صدارت  
 میں منعقد ہوا۔ اس اجلاس میں بقول عبدالصمد رحمانی صاحب مختلف  
 اضلاع صوبہ بہار و اڑیسہ کے چار پانچ سو علمائے کرام نے شرکت فرمائی۔

عام شرکائے اجلاس کی تعداد موصوف کے اندازے کے مطابق چار ہزار تھی  
۸۔ اس سوال کو بعد نماز عصر امیر شریعت کے انتخاب کی کارروائی عمل میں آئی  
اور متفقہ طور پر حضرت مولانا سید شاہ بدر الدین علیہ الرحمہ دسجاہ نشین پھلوری پٹنہ  
ضلع پٹنہ کو صوبہ بہار کا امیر شریعت اور مولانا ابوالحسن محمد سجاد مرحوم کو نائب  
امیر شریعت منتخب کر لیا تھا۔ ساتھ ہی نوارکان کی ایک مجلس شوریٰ کے  
انتخاب کا فیصلہ کیا گیا اور اس کے انتخاب کے لیے مولانا سجاد مرحوم، مولانا  
عبدالوہاب صاحب (درجہ نگہ) اور مولانا محمد صدیق صاحب پر مشتمل تین افراد  
کی ایک کمیٹی تشکیل دی گئی۔

اس طرح جمعیت علمائے بہار خصوصاً مولانا ابوالحسن محمد سجاد صاحب  
کی کوششوں سے بہار میں امارت شریعیہ کا نظم قائم ہو گیا اور علمائے بہار نے  
سبقت بالخیرات کا وہ قیام حاصل کر لیا جس پر وہ بجا طور پر فخر کر سکتے ہیں جمعیت  
علمائے ہند کے سالانہ اجلاس لاہور (نومبر ۱۹۶۱ء) میں مولانا ابوالکلام آزاد  
فرماتے ہیں:

”گزشتہ موسم گرما میں جب اس طرف سے مایوسی ہو گئی کہ  
تمام ملک کے لیے کوئی متفقہ و متحدہ نظم قائم ہو تو پھر یہ ارادہ  
کیا کہ اولاً صوبہ دار تنظیم کا کام شروع کر دیا جائے، چونکہ صوبہ بہار  
میں تین چار سال سے ابتدائی بنیاد کام کر رہی تھی اس لیے  
سب سے پہلے اس کی طرف توجہ ہوئی اور میں نہیں جانتا کہ  
کن لفظوں میں حضرات علمائے بہار کو مبارکباد دوں کہ  
انہوں نے سبقت بالخیرات کا مقام اعلیٰ حاصل کیا اور جمعیت

العلماء بہار کے جلسے میں تین سو کے مجمع علمائے بالاتفاق

اپنا امیر شرع منتخب کر لیا۔ ۱

ٹھیک اسی زمانے میں جب کہ بہار کے علمائے حق نے نظام امارت شرعیہ حق کے قیام کے لیے سرگرمی سے کام شروع کیا۔ بعض حضرات نے اس مسئلے میں چون و چرا شروع کر دی اور اگرچہ اس مسئلے میں احکام شرعی قطعی طور پر واضح تھے لیکن مشکوک و شبہات کا اظہار کیا جانے لگا۔ اور ایک نہایت صاف اور واضح مسئلے میں سچیدگیاں پیدا کی جانے لگیں۔ اس موقع پر مولانا سجاد بہاری مرحوم نے علمائے کرام کے نام ایک نہایت اہم اور تاریخی مکتوب شائع فرمایا جس میں اس مسئلے کی شرعی حیثیت پر نہایت تفصیل کے ساتھ روشنی ڈالی اور ان شکوک و شبہات اور اعتراضات کا نہایت شناسا جواب دیا جو بعض جوانب سے کیے جا رہے تھے۔ الحمد للہ کہ مولانا سجاد بہاری کی یہ کوششیں رائیگاں نہ گئیں اور صوبہ بہار میں نظام امارت شرعیہ کے قیام میں ان اعتراضات کا کوئی اثر نہ پڑا۔

محفل شوریٰ کا فیصلہ | حضرت شیخ الہند کا سانحہ ارتحال بہت عظیم و المناک تھا۔ اس سانحے نے تھوڑے ہی

عرصے کے بعد ناچختہ عزائم اور جذباتیہاں سے نہی دامن اصحابِ نئے اراکِ علوم کی زندگی میں اپنی آرزوؤں اور دلوں سے ایک طویل پیدا کر دی اور سیاسی میدان میں بھی اکابر و یوہندگان کی روایت کے برخلاف انگریزوں کی طرف

میلان پیدا ہو گیا۔ لیکن حضرت شیخ الہند نے اپنے افکار و سیرت سے جمعیت علماء کی جس راستے کی طرف رہنمائی کی تھی، وہ اس پر آگے بڑھتی رہی۔

جمعیت کے سالانہ اجلاس دہلی کے بعد مجلس شوریٰ کا ایک خاص اجلاس اس مسئلے کے تصفیے کے لیے دہلی میں بلایا گیا۔ اس میں نہ صرف یہ کہ نظم جماعت کے کام کو جمعیت کے مقاصد کار میں شامل کر لیا گیا۔ یہ فیصلہ بھی کیا گیا کہ جمعیت کا آئندہ سالانہ اجلاس مولانا ابوالکلام آزاد کی صدارت میں لاہور میں منعقد کیا جائے۔ شوریٰ کا یہ فیصلہ فی الحقیقت دعوت و تنظیم کے کام میں مولانا آزاد کو اظہارِ اعتماد، ان کی رائے اور مساعی سے اتفاق اور انہیں اپنے پورے تعاون کا یقین دلانا تھا۔ حالات و مصالح امت کی بنا پر یہ فیصلہ نہایت اہم تھا اگر جمعیت یہ فیصلہ نہ کرتی تو اس کی دینی و سیاسی بصیرت اور سعی و عمل کے میدان میں اس کی قیادت کی اہلیت کے بارے میں شبہ کیا جاسکتا تھا۔

جمعیت علماء ہند کا اجلاس لاہور | شوریٰ کے فیصلے کے مطابق  
نومبر ۱۹۲۱ء میں لاہور میں

مولانا آزاد کی زیر صدارت جمعیت کا عظیم الشان سالانہ اجلاس ہوا۔ مولانا نے اس موقع پر جو خطبہ صدارت پیش کیا وہ ان کی دینی بصیرت اور سیاسی تدبیر کا ناقابل تردید ثبوت ہے۔ مولانا کا یہ پورا خطبہ جمعیت کے مقاصد کار اور تنظیم جماعت کی ضرورت و اہمیت کے تعارف و تشریح پر مشتمل ہے۔ مولانا کے خطبہ صدارت کے ایک ایک حرف سے اتفاق کیا گیا۔ امارت شریعہ فی الہند

قیام کی تجویز منظور کر لی گئی اور امیر شریعت کے انتخاب کے لیے اصول و شرائط متعین و منظور کر لیے گئے۔ حضرت مولانا انور شاہ کاشمیری رحمۃ اللہ علیہ نے اپنی تقریر میں مولانا کے خیالات کی توثیق فرمائی۔ مولانا کی اصابت رائے اور منصب امامت کے لیے ان کی اہلیت کا صاف صاف اعتراف کیا اور کہا کہ امام الہند کے لیے جو شرائط ضروری ہیں وہ سب مولانا آزاد میں موجود ہیں اور یہ کہ وہ انھیں امام الہند تسلیم کرتے ہیں۔ مولانا مناظر احسن گیلانی لکھتے ہیں:

لہ مولانا انور شاہ کاشمیری علیہ الرحمہ پسند ذہنی کمالات، اخلاقی محاسن اور علم و فضل کے لحاظ سے مناخرین علمائے ہند میں ناور روزگار شخصیت تھے۔ وہ اپنے عہد میں اللہ کی نشانیں میں سے ایک نشانی اور حقانیت اسلام کی دلیلوں میں سے ایک روشن دلیل تھے۔ آپ کی وفات پر مولانا شبیر احمد عثمانی نے فرمایا ”مجھ سے اگر مصر و شام کا کوئی آدمی پوچھتا کہ کیا تم نے حافظ ابن حجر مستطانی، شیخ تقی الدین، ابن دقیق العبد اور سلطان العلماء حضرت شیخ عزیز الدین بن عبد السلام کو دیکھا ہے؟ تو میں استعارہ کر کے کہہ سکتا ہوں کہ ان دیکھا ہے! کیونکہ سرف زمانے کا تقدم و تاخر ہے، ورنہ اگر حضرت شاہ صاحب بھی چھٹی یا ساتویں صدی ہجری میں ہوتے تو اسی طرح آپ کے مناقب و محامد بھی تاریخ کا گراں بہہ سرمایہ ہوتے۔ میں محسوس کر رہا ہوں کہ حافظ ابن حجر، شیخ تقی الدین اور سلطان العلماء کا انتقال آج ہو رہا ہے۔

ان کی میرت کی عظمت کے لیے یہ واقعہ کفایت کرتا ہے کہ (باقی اگلے صفحہ پر)

”ایک دفعہ جیسا کہ میں نے سنا ہے، لاہور میں دیوبند کی جماعت کے سربراہ اور وہ حضرات نے مولانا ابوالکلام آزاد کی امارت کی بیعت کے ساتھ رضا مندی کا اعلان کر دیا تھا خیال آتا ہے کہ مولانا نور شاہ (کاشمیری) مولانا شبیر احمد عثمانی، اور مولانا حبیب الرحمان (دیوبندی) جیسی ممتاز ہستیوں کی طرف سے اس رضا مندی کا اعلان کیا جا چکا تھا مگر اعلان سے آگے بات نہ بڑھی۔“

(بقیہ ماضیہ صفحہ گزشتہ)

۱۹۱۳ء میں مولانا عبید اللہ سندھی کے دارالعلوم دیوبند سے نکلنے کا ایک سبب مولانا شبیر احمد عثمانی کے ساتھ مولانا کاشمیری بھی تھے۔ ان دونوں حضرات نے بعض مفروضہ مسائل میں مولانا سندھی کا تعاقب کیا، ان پر کفر کا فتویٰ لگوایا اور دیوبند سے انہیں مظلومانہ نکلنے پر مجبور کیا۔ لیکن جونہی مولانا کاشمیری کو اپنی فکر و رائے کی غلطی کا احساس ہوا انہوں نے مولانا سندھی مرحوم سے معافی مانگ لی اور پھر آخر تک ان کی زندگی کے شب و روز اسی یوسف مقصود کی تلاش و جستجو میں بسر ہوئے جن کی تلاش میں حضرت شیخ الحدادؒ نے اپنی زندگی کے عیش و راحت کو قربان کر دیا تھا اور مولانا سندھی نے جس کے لیے جلا وطنی اور غربت کی زندگی کو اختیار کیا تھا۔

مولانا کاشمیری علیہ الرحمہ نے ۲۷ مئی ۱۹۲۳ء کو دیوبند میں انتقال فرمایا اور حضرت الہی میں جگہ پائی۔

انہی مکتوبات مناظر احسن گیلانی بنام حکیم محمد احمد برکاتی۔ بصائر کراچی اپریل ۱۹۶۷ء ص ۱۰۰۔

مولانا ابوالکلام آزاد نے اس اہم مسئلے کو اپنی صوابد اور ذمہ داری

موانع راہ

پر آگے بڑھانے کے بجائے جمعیت علمائے ہند کے سپرد کر دیا تھا۔ جمعیت نے اس مسئلے کی اہمیت کو کبھی نظر انداز نہیں کیا۔ لیکن اس سے باوجود اس کی مساعی کا کوئی نتیجہ نہیں نکل سکا۔ مولانا سجاد بہاری مرحوم نے جمعیت علمائے ہند کے اجلاس مراد آباد (۱۹۲۵ء) کے خطبہ صدارت میں اس سلسلے میں جمعیت کی کوششوں کا جو تذکرہ کیا ہے، اس کی تفصیل حسب ذیل ہے:

۱۔ نومبر ۱۹۲۱ء میں مولانا ابوالکلام آزاد کی صدارت میں جمعیت علمائے ہند کا جو سالانہ اجلاس لاہور میں چھوٹا تھا اس میں قیام امارت شریہ فی الہند کی تجویز منظور کی گئی۔

۲۔ اسی اجلاس میں ایک قرارداد کے مطابق امیر شریعت کے اصول منضبط کیے گئے۔

۳۔ اور بعض امور کی تشریحات کے لیے ایک مجلس کا قیام عمل میں لایا گیا۔

۴۔ ایک قرارداد کے ذریعے طے پایا کہ جمعیت علماء کا ایک خصوصی اجلاس

ایک ماہ کے بعد بلایا جائے جس میں مجلس تشریحات کے مسودے کی منظوری کے علاوہ امیر الہند کا انتخاب بھی کر لیا جائے۔ قرارداد کے

مطابق یہ اجلاس دسمبر میں ہونے والا تھا۔

لیکن ٹھیک اسی موقع پر حکومت نے پورے ملک میں گرفتاریوں کا سلسلہ

شروع کر دیا۔ مولانا آزاد اجلاس لاہور سے فراغت کے بعد بمبئی اور دیگر مقامات سے ہوتے ہوئے کلکتہ پہنچے ہی تھے کہ ۱۰ دسمبر ۱۹۲۱ء کو انھیں

گرفتار کر لیا گیا۔ پنجاب، دہلی، دیوبند، یوپی، بہار اور بنگال کے سینکڑوں  
 علماء گرفتار کر کے جیلوں میں ڈال دیے گئے۔ ساتھ ہی یہ مشہور کیا گیا کہ مجلس  
 تسوید کا جو اجلاس ہونے والا تھا اسے ملتوی کر دیا گیا ہے۔ حالات بھی  
 بظاہر اس کے مؤید تھے چنانچہ متعدد حضرات اس دھوکے میں آ گئے۔  
 اس کے باوجود بعض علمائے کرام اور زعمائے ملت مثلاً حکیم محمد اجمل خاں مرحوم  
 اور مولوی ظہور احمد سیکر ٹری آل انڈیا مسلم لیگ مقررہ تاریخ کو جمع ہوئے  
 اور اگرچہ ارکان کی رسمی تعداد جمع نہیں ہو سکی، لیکن حالات کی نزاکت کو دیکھتے ہوئے  
 حاضرین نے پوری دلسوزی اور غور و فکر کے بعد ایک مسودہ مرتب کر لیا لیکن  
 چونکہ جمعیت و خلافت کے اکابر اور دیگر زعماء گرفتار تھے اس لیے مجوزہ خصوصی  
 اجلاس جمعیت کے انعقاد کا موقع باقی نہیں رہا تھا۔ اس لیے امیر الہند  
 کے انتخاب کی نوبت نہیں آ سکی۔ مولانا محمد سجاد بہاری لکھتے ہیں:

”جس ہفتے میں اجلاس خصوصی تھا، وہی وقت حکومت کے  
 جبر و استبداد کے کامل مظاہرے اور قوم کے دیرانہ مقابلے  
 کا تھا۔ مولانا ابوالکلام آزاد اور دوسرے علماء بھی گرفتار ہوئے  
 اور شاید دشمنان اسلام کی طرف سے جا بجا مختلف عنوانات  
 سے یہ مشہور کیا گیا کہ اجلاس ملتوی ہو گیا۔ یہ بات دل کو بھی  
 لگتی ہوئی تھی کیونکہ خاص خاص مراکز میں گرفتاریاں عام تھیں۔  
 جن اراکین کے کانوں تک اس التواء کی غلط آواز پہنچی، انہوں  
 نے قوانین پر قیاس کر کے صحیح سمجھا۔ جس کا نتیجہ یہ ہوا کہ اتنے

ارکان نہ پہنچ سکے جن کی موجودگی میں اجلاس منعقد ہو سکتا۔  
 مگر پھر بھی بعض حضرات علمائے اکابر اور بعض ارکان زعمائے ہند  
 پہنچ گئے تھے مثلاً مسیح الملک حکم اجمل خاں صاحب، مولوی  
 ظہور احمد صاحب سیکرٹری آل انڈیا مسلم لیگ وغیرہ۔ آخر  
 ان حضرات کا باہمی مشورہ ہوا اور اس مجلس نے جو ترتیب مسودہ  
 کے لیے مرتب ہوئی تھی، مسودہ مرتب کیا۔ لے

لیکن اس وقت چونکہ جمعیت علمائے ہند کی مجلس منتظمہ کے بیشتر اراکین گرفتار تھے  
 اس لیے مجلس منتظمہ کو اس مسودے پر غور کرنے کا موقع نہیں ملا جو امارت شرعیہ  
 کے بعض امور کی تشریح کے سلسلے میں مرتب کیا گیا تھا اور اس وجہ سے  
 کل ہند پیمانے پر امارت شرعیہ کے قیام یا امیر الہند کے انتخاب کے لیے  
 کوئی عملی قدم نہیں اٹھایا جاسکتا تھا۔ اس لیے جمعیت علمائے ہند کے  
 اجلاس اجیر (مورخہ ۲ تا ۴ رجب ۱۳۴۰ھ مطابق مارچ ۱۹۲۲ء) میں اس  
 مسئلے پر غور و فکر کے بعد ایک قرارداد میں صوبائی جمعینوں کو ہدایت کی گئی کہ  
 وہ صوبوں میں امارت شرعیہ کا نظم قائم کر لیں۔ یہ اجلاس مولانا عبدالباقی  
 فرنکی محلی مرحوم کی صدارت میں منعقد ہوا تھا۔ قرارداد کے الفاظ یہ ہیں:  
 ”جمعیت علمائے ہند کے اجلاس منعقدہ لاہور نے طے کر دیا  
 کہ ہندوستان کے مسلمانوں کی تنظیم و اقامت محاکم شرعیہ و  
 بیت المال کے لیے امیر الہند کا انتخاب کیا جائے۔ چونکہ

امیر الہند کا انتخاب بظاہر اس وقت تک مشکل ہے جب تک صوبہ دار امر انتخاب نہ ہو جائیں لہذا جمعیت علمائے ہند کا یہ جلسہ تجویز کرنا ہے کہ جلد امر صوبہ کا انتخاب عمل میں آنے اور ہر صوبے کی جمعیت کو توجہ دلاتا ہے کہ جلد از جلد اس غرض کے لیے جمعیت صوبے کے عام اجلاس کر کے اپنے صوبے کے واسطے امیر شریعت منتخب کرے۔ انتخاب امیر سے قبل اس کے فرائض و اختیارات اور قواعد مرتب کر کے جمعیت علمائے ہند سے منظور کرا لیے جائیں۔ ۱۔

لیکن چونکہ صوبوں کے امر ان نظام نے جمعیت بھی اس زمانے میں گرفتار تھے اس لیے اس قرار کو عمل نہیں کیا جاسکا البتہ علمائے پنجاب نے ان حالات میں بھی ایک اجلاس میں مولانا عطاء اللہ شاہ بخاری کو امیر شریعت منتخب کر لیا اور ضروری قواعد و ضوابط مرتب کر کے اپنے دینی و ملی کاموں میں ایک مرکزیت پیدا کر لی اور افتراق و تشلت کی زندگی سے بڑی حد تک نجات حاصل کر لی۔ صوبہ بہار میں جون ۱۹۲۱ء ہی میں نظام شرعی کا قیام عمل میں آچکا تھا ان دونوں صوبوں کے سوا کسی اور صوبے میں امارت شریعہ کا نظام قائم نہیں ہو سکا۔ فروری ۱۹۳۲ء میں بمقام دہلی مجلس منظمہ کے اجلاس میں فرائض و اختیارات امیر شریعت اور امارت شریعہ فی الہند کے نظام کو چھپو کر تمام ارکان مجلس منظمہ

جمعیت علمائے ہند اور دیگر اہل الرائے کی خدمت میں بھیجنے کی تجویز منظور کی گئی۔ چنانچہ اس تجویز کے مطابق عمل کیا گیا۔ جمعیت علمائے ہند کی یہ وہ مساعی جلیلہ ہیں جو اس نے مولانا ابوالکلام آزاد کی تحریک کے مطابق نظم جماعت کے قیام کے لیے انجام دیں۔

آزادی کے بعد نظم جماعت کی ضرورت | نظم جماعت یا امارت شرعیہ  
فی الہند کے قیام کے  
سلسلے میں جمعیت علمائے ہند کا کردار نہایت نشاندہ رہا ہے۔ اگرچہ جمعیت قیام نظم امارت کے مقصد میں کل ہند پیمانے پر کامیاب نہیں ہو سکی لیکن وہ اس کی ضرورت و اہمیت اور اس کے قیام کی کوشش سے کبھی غافل نہیں رہی۔ اس کے اجیر، دہلی، مراد آباد وغیرہ کے سالانہ اجلاس کے مسائل میں یہ مسئلہ سرفہرست رہا ہے حتیٰ کہ تقسیم ملک کے بعد جمعیت دو یونینوں کے اکابر نے اس مسئلے کی اہمیت کو نظر انداز نہیں کیا۔ علامہ مناظر احسن گیلانی مرحوم نے حکیم محمد داغ صاحب برکاتی کے نام ۱۲ مئی ۱۹۵۱ء کے خط میں لکھا ہے:

”زوالِ حکومت کے بعد والی امارت کی ضرورت

اب بھی باقی ہے اور سچ تو یہ ہے کہ اتفاقاً مولانا ابوالکلام کی شکل میں ایک ایسی ہستی مسلمانوں میں موجود ہے جو اس منصب کے لیے موزوں ترین شخصیت ہو سکتی ہے۔“

لیکن حقیقت یہ ہے کہ جمعیت علماء کی راہ میں مشکلات بھی نہایت شدید تھیں اسے ہر روز جس تلزم حوادث سے گزرنا اور جن حالات و شدائد سے دوچار ہونا پڑتا تھا، اس کا ہم دور افتادگان اور نیک ساران ساحل اندازہ ہی نہیں کر سکتے۔ مجبوراً جمعیت کو بھی صرف ان مقاصد کار پر اکتفا کر لینا پڑا جو جمعیت کے دائرہ کار کے اندر رہ کر انجام دیے جاسکتے تھے۔

جماعتی زندگی میں اضمحلال | جنوری ۱۹۲۳ء میں جب مولانا ایک سال کی قید سے رہا ہوئے تو اس مسئلے کی طرف پھر توجہ کی لیکن تحریک خلافت اور ترک موالات کی سرگرمیاں جوں جوں سرد پڑتی گئیں، اختلافات رونما ہونے لگے۔ معمولی معمولی باتوں نے شدید نزاع کی صورت اختیار کر لی اور روز بروز مسلمانوں کے اندرونی اختلافات بڑھتے ہی گئے۔ مسلمانوں کی جماعتی زندگی میں دن بہ دن افسروگی، بے دلی، بد نظمی اور انتشار بڑھتا گیا۔ اس صورت حال کا مولانا کو شدید احساس تھا۔ نظم جماعت کے کام میں مشکلات بڑھتی جا رہی تھیں لیکن مولانا جماعتی زندگی کے قیام کی ضرورت سے غافل نہیں تھے۔ وہ برابر کام کو آگے بڑھا رہے تھے اور اصحابِ علم کو اس طرف متوجہ کر رہے تھے۔

صدائے دروانگینہ | اپریل ۱۹۲۶ء میں منعقد ہونے والے مرکزی خلافت کمیٹی کے ایک جلسے کی تحریک کے

سلسلے میں مولانا سید سلیمان ندوی کے نام ایک خط میں لکھتے ہیں:

”مک کی مایوسی اور بد نظمی انتہائی درجے تک پہنچ چکی ہے اور“

ان تمام لوگوں کے لیے جو صورت حال کا احساس رکھتے ہیں اور اپنی ذمہ داریوں سے بے خبر نہیں ہیں، ایک فیصلہ کن سوال پیش آگیا ہے مفروضی ہے کہ موجودہ معلق اور منتظر حالت ختم کر دی جائے اور ایک آخری فیصلہ ہو جائے یا تو ہمیں چاہیے کہ جلد از جلد سعی و عمل کا قدم اٹھائیں اور مسلمانان ہند کی جماعتی زندگی کو ایک سمت تاریک مستقبل سے بچالیں یا پھر ایک مدت دراز کے لیے ان تمام قومی امیدوں سے دستبردار ہو جائیں جن کے رکھنے اور پرورش کرنے کے ہم آج تک مدعی رہے ہیں۔

**مسئلہ حجاز اور خلافت کمیٹی میں اختلاف** | مولانا آزاد نے ہندوستان کے تمام مسلمانوں کو ایک جماعتی نظم کے تحت زندگی بسر کرنے کی دعوت دی لیکن ۱۹۷۰ء کی حرکت کے بعد جو روفصل ظہور میں آیا، اس سے جماعتی قومی کا نظم اور دماغی انضمام آنا بھی باقی نہیں رہا جو اس سے پہلے تحاریر و خلافت کمیٹی جس کے مولانا اس وقت صدر تھے، دو حصوں میں بٹی ہوئی تھی۔ ایک سلطان ابن سعود کے ملک الحجاز بن جانے کا حامی یا سلطان کے اعلان ملوکیت کے بعد اپنے سامنے کوئی راہ عمل نہ پا کر اور بر بنائے مصلحت خاموشی اور صورت حال کو قبول کر لینے کو بہتر

سمجھتا تھا۔ دوسرا فریق اس صورت حال سے غٹنے کی کوئی راہ نہ پا کر سلطان کی مخالفت پر کمر بستہ تھا۔ مولانا ظفر علی خاں فریق اول کے سرخیل تھے اور دوسرا فریق مولانا محمد علی جوہر کی رہنمائی میں ان کی مخالفت پر کمر بستہ تھا۔ زمیندار اور ہمدرد کی جنگ (۱۹۲۶ء) میں وجہ نزاع بھی مسئلہ تھا۔ یہ جنگ شروع اور آخر سال میں دو مرتبہ زور و شور کے ساتھ چھڑی اور کئی کئی مہینے تک جاری رہی۔ مولانا آزاد نے اسے ختم کرانے میں کافی حصہ لیا۔

**بائیس برس کی شکوہ سنجی** | یہ انتشار و تشقت ۱۹۲۶ء میں تھا۔ اس کے بعد بھی جو دن آیا مسلمانوں کے جماعتی قومی میں اضمحلال پیدا ہوتا گیا اور ثابت ہو گیا کہ مسلمان ذاتی، گروہی اور فرقہ واری خیالات سے بلند ہو کر ایک اجتماعی نصب العین اور عظیم تر مصالح و مقاصد ملی کے لیے کام نہیں کر سکتے۔ اس طرح اگرچہ تنظیم جماعت کا تصور شرمندہ عمل نہیں ہو سکا لیکن یہ خیال مولانا کے ذہن سے کبھی نہیں نکلا۔ وہ ہمیشہ اس کے شکوہ سنج اور ماتم گسار رہے۔ اپنے ہم نام اور خلیفہ مجاز مولانا محمد الدین احمد قصوری مرحوم کے نام جماعت والے تمام جماعت سے متعلق ایک سوال کے جواب میں لکھتے ہیں:

”کاش کہ ہندوستان میں مسلمان کوئی ایسا نظام قائم کرتے

لے تبرکات آزاد میں اس خط کی جگہ ۱۹۲۵ء اور ۱۹۲۷ء کے درمیان میں ہے لیکن اس میں مولانا نے ۱۲ برس کی شکوہ سنجی کا ذکر کیا ہے اور ۱۹۱۴ء میں جب کہ مولانا سنہ دعوت دہی تھی، ۱۲ جمع کر دیے جائیں تو ۱۹۳۶ء ہوتے ہیں اسی لیے میرا خیال ہے کہ یہ خط ۱۹۲۶ء کا ہے۔

جو ناقص معنوں ہی میں حقیقت جماعت کا رنگ پیدا کر سکتا۔  
 آپ کی یہ ستم ظریفی قابلِ داد ہے کہ جماعت و التزام جماعت  
 کا شکوہ کیا بھی تو اسی نامراد سے جو بائیس برس سے اسی  
 حقیقت کے لیے شکوہ سنج رہا ہے۔ لطف یہ ہے کہ آپ میری  
 ہی تحریروں کا حوالہ دیتے ہیں!

ایں سخن را چہ جواب است تو ہم می دانی! لہ

مسلمانوں کا کھویا ہوا وقار | یہ صدائے درد انگیز مختلف موقعوں پر  
 اور مختلف عجمتوں میں بلند ہوتی رہی۔

۱۹۳۴ء کے اواخر میں جب مولانا نے بالی گنج کلکتہ کی جامع مسجد میں مسلمانان  
 کلکتہ کے اصرار سے مجبور ہو کر نماز جمعہ کی امامت قبول فرمائی اور خطبات کا  
 سلسلہ شروع کیا تو ان تمام خطبات میں جس چیز پر سب سے زیادہ زور دیا گیا،  
 وہ جماعتی زندگی اور اس کے اعمال و امتیازات اور خصائص ہیں۔ مولانا نے  
 ان کے ترک کر دینے کو مسلمانوں کے تنزل کا سبب اور ان کے اختیار کر لینے  
 کو ان کے کھوئے ہوئے وقار کی واپسی کا علاج بتایا ہے۔ دسمبر ۱۹۳۴ء میں  
 خطبہ عید الفطر میں مولانا نے فرمایا:

”احکام شریعت پر کامل ۳۵ سال تک میں نے پوری طرح غور  
 و غوض کیا اور اس ۳۵ سال کے عرصے میں شاید ہی کوئی دن

ایسا ہو جس کی کوئی صبح، کوئی شام اس فکر سے خالی گزری ہو  
اور بعد میں اس نتیجے پر پہنچا ہوں کہ واضع شریعت کا منشا یہ ہے  
کہ اس کے احکام ایک جماعتی نظام کے ماتحت اجرا پائیں۔  
لیکن مسلمانوں نے اس جماعتی نظام کی اہمیت کو نہیں سمجھا۔  
اس خطبے میں کس حسرت کے ساتھ فرماتے ہیں:

”کاش مجھ میں ایسی قوت ہوتی یا وہ شے موجود ہوتی جس کی  
مدد سے میں تمہارے مقض قلوب کے پٹ کھول سکتا تا کہ میری  
آواز تمہارے کانوں میں نہیں بلکہ تمہارے دل میں سما سکتی اور  
تم اس حقیقت کو اچھی طرح سمجھ سکتے۔“

اس کے بعد بھی مولانا نے چھوٹے سے چھوٹے پیمانے پر اور فجہ اور شہر کی سطح  
ہی پر مسلمانوں کو نظم جماعت قائم کر لینے کی طرف توجہ دلائی کہ یہ بھی کسی نہ کسی حد  
تک مفید تھا لیکن مسلمانوں کی غفلت اور انتشار ایسا نہ تھا کہ اس درد مند ملت  
کی آواز پر توجہ دی جاتی۔ مسلمانوں نے ان کی دعوت کا جواب اعراض و انکار  
سے دیا۔ مولانا اپنا فرض ادا کر کے اپنے رفیقِ اعلیٰ سے جا ملے۔ لیکن مولانا کی  
دعوت وقتی حالات و مصالح پر مبنی نہیں تھی۔ اس کی بنیاد قرآن حکیم کی تعلیمات  
حقہ اور معارف و حقائق نبویہ (علیٰ صاحبہا الصلوٰۃ والسلام) کے اسرار و حکم

۱۰ خطبات جمعہات و عیدین مرتبہ سیف صدیقی ص ۷۰

۱۱ ایضاً ص ۷۱

۹۹

پر تھی اس لیے اس کی ضرورت لازمی اور اس کی اہمیت دائمی ہے۔ مولانا کو ہم سے رخصت ہوئے تیرہ سال گزر چکے ہیں لیکن یہ صدائے درد انگیز اب بھی فضا میں گونج رہی ہے۔ کاش مسلمان خصوصاً اصحابِ علم اس پر توجہ فرمائیں۔

کون ہوتا ہے حریف مے مرد افکن عشق  
ہے مکر لب ساقی پہ صلا میرے بعد

---

# اسبابِ ناکامی

اس سلسلہ بحث کا ایک نہایت نازک پہلو اس تحریک کی ناکامی کے اسباب کی بحث ہے۔ حضرت سید احمد شہید اور مولانا اسماعیل شہید کی تحریک جہاد کی طرح یہ تحریک بھی ناکام ہو گئی۔ یہاں ناکامی سے میری مراد عام معنوں میں ناکامی نہ کہ دعوتِ حق کی ناکامی، دعوتِ دھمکتی کے لیے دنیا میں ناکامی کی رسوائی نہیں اور نہ داعی الی الحق کے لیے نامرادی کی موت ہے۔ دعوتِ حق اپنی صداقت کے لیے کسی عملی شکل کی محتاج نہیں اور نہ کسی داعی الی الحق کا مراد پالینا اس کی صداقت شعاری اور حق گوئی کے ثبوت کیلئے ضروری ہے کسی بات کی صداقت کے لیے اس کا حق ہونا ضروری ہے اور داعی کی آزمائش اقدامِ وسیعی میں ہے ان ارواحِ مقدسہ کی کامیابی کے لیے یہ بات بس کرتی ہے کہ انھوں نے خالصاً لوجہ اللہ مسلمانوں کے دینی و ملی مفاد کے تحفظ و بقا کے لیے قدم اٹھایا اور اپنے پورے وسائل کو بروئے کار لا کر، اپنی پوری صلاحیتوں کو استعمال کر کے، اپنی جان اور اپنے مالوں کی پروا نہ کر کے، زندگی کی عشرتوں اور راحتوں کو ٹھکرا کر پورے اخلاص کے ساتھ، پوری استعداد اور جانفشانی کے ساتھ، انسانی سعی و جہد کے آخری مراحل تک جا کر اپنی جانیں جان آفریں کے سپرد کر دیں۔

اس کے بعد کیا رہ جائے؟ جس کی ان سے توقع کی جائے؟ جنہوں نے مقیم زندگی کی آسائشوں کے بجائے غربت کی تکالیف کو اختیار کر لیا ہو۔ گھر کی عسرتوں کے بجائے میدانِ جہاد کی مشقتوں کو اور نرم و گداز بستروں کی جگہ پتھرے فرش میں اپنی راحت دل و جاں کا سامان ڈھونڈھا ہو، جس کی نگاہوں کو میدانِ

جہاد کا غنیمت منظر عارضِ گل کی وافر ملیں اور رعنائیوں سے زیادہ محبوب ہو، جنہوں نے صرف رضائے الہی کے لیے دیبا و حریر کی پوشاکوں پر میلی کپیلی مگر خونِ شہداء کے چھینٹوں سے رنگین قباؤں کو ترجیح دی ہو، اس کے بعد کیا رہ جاتا ہے جس کا ان سے مطالبہ کیا جائے، جن کے لیے پہلے ہی بشارت سنا دی گئی ہو کہ:

ان الله اشترى من المؤمنين انفسهم  
واموالهم بان لهم الجنة ،  
يقاتلون في سبيل الله فيبقتلون  
ويقتلون وعدا عليه حقا في  
التوراة والا انجيل والقرآن -  
ومن افى بعهده من الله  
فاستبشروا ببيعكم الذي بايعكم  
به وذلك هو الفوز العظيم -

(۹ : ۱۱۱)

بلاشبہ اللہ نے مومنوں سے ان کی جانیں بھی خرید لیں اور ان کا مال بھی اور اس قیمت پر خرید لیں کہ ان کے لیے بہشت (کی جہاد فی زندگی) ہو۔ وہ دُکھی دُنیوی مقصد کی راہ میں نہیں بلکہ اللہ کی راہ میں جگمگ کرتے ہیں۔ پس مارتے بھی ہیں اور مرتے بھی یہ وعدہ اللہ کے ذمہ ہو چکا (یعنی اس نے ایسا ہی قانون ٹھہرا دیا) تورات، انجیل، قرآن (دینوں کتابوں) میں دیکھا طور پر، اس کا اعلان ہے اور اللہ سے بڑھ کر کون ہے جو اپنا عہد پورا کرنے والا ہو؟

پس (مسلمانو!) اپنے اس سودے پر  
جو تم نے اللہ سے چکایا، خوشیاں مناؤ  
اور یہی ہے جو بڑی سے بڑی فیروز مندی ہے۔  
ان کے لیے اس سے بڑی اور کامیابی کیا ہوگی کہ وہ اپنے عہد میں پورے اُتر

اور رضی اللہ عنہم ورضوا عنہ کا مقام محبوبیت حاصل کر لیا۔

سودا تمہارے عشق میں خمیریں سے کوہ کن      بازی اگرچہ پانہ سکا سہ تو کھو سکا  
کس منہ سے اپنے آپ کو کتا ہے عشق باز      اسے رو سیاہ تجھ سے تیرے بھی ہو سکا  
ناکامی کا داغ ان کے لیے کیوں ہوتا؟ یہ ذلتِ نوان کے لیے ہے جن کی  
بقیہیں اخلاص سے خالی ہیں، جن کے قلوب عزمِ امور کی حلاوت سے نا آشنا ہیں  
اور جو اپنے پائے اقدام و سعی فی سبیل اللہ کو توڑ بیٹھے ہیں۔

البتہ اس دعوتِ حق و غیر کے افادہ و فیضان سے مسلمان ضرور محروم  
وہ گئے اور ماتم ان اصحابِ قیل و قال کی بے بصیرتی پر ہے جو اس راہ کی رکاوٹ  
بن گئے۔ اگرچہ آج کسی جماعت یا اشخاص کا یقین و شخص تحریک کے لیے ہرگز  
سود مند نہیں ہو سکتا لیکن تاریخ کا ایک ناخوشگوار مگر ناگزیر فرض ہے  
جسے انجام دینے بغیر چارہ نہیں اس لیے چند اشارات کر دینا ضروری ہے۔ مولانا  
ابوالکلام آزادؒ نے جمعیتِ علمائے ہند کے اجلاس لاہور (۱۹۲۱ء) کے  
خطبہٴ صدارت میں، اس باب میں بعض حضرات کے اختلاف و جدل کی طرف  
اشارہ کیا ہے۔ فرماتے ہیں:

”اس کے بعد (یعنی صوبہ بہار میں نظام امارت شریعہ کے قیام

کے بعد، ارادہ تھا کہ فوراً دوسرے صوبوں میں بھی کام شروع کر دیا جائے گا۔ لیکن یکایک بعض حضرات نے اس مسئلے کی نسبت اخبارات میں قبیل و قال شروع کر دی اور بلا ضرورت علمائے ملت کا ایک عملی کام انتظارِ عوام میں بصورتِ اختلاف

وجہ دل نمایاں کر دیا گیا۔ یہ چیز مجھ کو اس کام سے ایک لمحے کے لیے بھی نہیں روک سکتی تھی۔ مگر جب میں نے دیکھا کہ اب یہ مسئلہ منظرِ عام پر آچکا ہے اور جمعیت علماء اس کا آخری اور قطعی فیصلہ کر سکتی ہے، تو یہی مناسب معلوم ہوا کہ اسے جمعیت کے حوالے کر کے بالفعل خود سبکدوش ہو جاؤں۔

**نظام شیخ الاسلام، بدایوں** | میرا خیال ہے مولانا مرحوم کا اشارہ اس تحریک کی جانب ہے جو اسی زمانے میں بدایوں سے نظام شیخ الاسلام کے عنوان سے اٹھی تھی، کانپور سے اس کی پرچوش تائید کی گئی تھی، لکھنؤ سے اس کی حمایت و معاونت کا اطمینان حاصل کیا گیا تھا اور بدایوں یا لکھنؤ میں اس کے مرکز کے قیام کے ساتھ پنجاب، بہار اور یوپی کے صوبوں میں تنظیم کے قیام کے منصوبے بنائے گئے تھے اور بلاشبہ جذبات کی کمی نہ تھی لیکن اس مسئلے کی واقعی اہمیت و حقیقت اور مشکلات راہ و ضروریات سفر کا اندازہ شناس کوئی بھی نہ تھا۔ نتیجہ یہ نکلا کہ قافلے نے ابھی منزل مقصود کی طرف سفر شروع بھی نہ کیا تھا کہ اس کے اعضاء و ارکان منتشر و متفرق

ہونا شروع ہو گئے۔

اور جب مولانا نے اس تحریک کی ناکامی کا سبب علما کے جہود اور وقت کی عدم مساعدت و استعداد کو قرار دیا ہے۔ مولانا محی الدین قصوری مرحوم کے نام ایک خط میں لکھتے ہیں،

”میں اپنے پندرہ سال کے طلب عشق کے بعد وقت کے عدم مساعدت و استعداد کا اعتراف کرتا ہوں تو آپ کو بھی میرا ساتھ دینا چاہیے..... میں آپ کو بتانا چاہتا ہوں کہ موجودہ طبقہ علما سے..... میں قطعاً مایوس ہوں اور اس کو قوانین اجتماع کے بالکل خلاف سمجھتا ہوں کہ ان کے جہود میں کسی طرح کا قلب و تحول پیدا ہو۔ راہ عمل صرف ایک ہی ہے یعنی موجودہ پختہ دماغوں سے صرف نظر کر کے ایک نئی مخلوقات دماغ و فکر کی پیدا کرنا۔“

جماعت اسلامی کے مشہور صحافی مولانا نصر اللہ خاں عزیز نے اپنے ایک سلسلہ مضمون

لے نقوش، لاہور (خطوط نمبر ۲۲) میں مولانا عبدالباری فرنگی محلی کے نام مولانا عبدالقادر آزاد سبحانی کے خطوط نمبر ۲۲ و ۲۳ میں یہی مسئلہ، اس کا نظام و مرکز اور دیگر انتظامات زیر بحث ہیں۔ مولانا محمد عبدالقدیر بدایونی کے خطوط نمبر ۱۰، ۱۱، ۱۲ میں بھی اسی مسئلے کی طرف اشارات ہیں۔ ماہنامہ شمس العلوم بدایوں میں نظام شیخ الاسلام پرنسپل مضمون شائع ہوئے ہیں۔ ان کے مطالعے سے اندازہ ہوگا کہ بعض حضرات کس طرح مسلمانوں کی زندگی کے ایک اہم مسئلے میں اختلاف پیدا کر کے نظام شرعی کے قیام میں رکاوٹ بن گئے۔

”زندگانی کی گزرگاہوں میں“ اس تحریک کی ناکامی پر ان الفاظ میں تبصرہ

کیا ہے :

”اس اجلاس تک مولانا کی کوشش یہ رہی کہ مسلمانوں کو ان کی اپنی لیڈر شپ میں منظم کیا جائے۔ ان کا قافلہ اور قافلہ سالار خود مسلمانوں میں سے ہو اور انھیں اسلامی اصولوں پر منظم کر کے تحریک آزادی میں جھونکا جائے۔ چنانچہ اس اجلاس میں انھوں نے ایک پروگرام پیش کیا جس کا مطلب یہ تھا کہ مسلمان ایک امیر کے ماتھے پر جمع ہو جائیں۔ خلافتی مسلمانوں کی اکثریت خود مولانا کو امارت کا منصب سونپنے کے لیے

لے مسلمانوں کی تنظیم کا مقصد صرف یہ قرار دینا کہ ”انھیں منظم کر کے تحریک آزادی میں جھونکا جائے“ کسی طرح درست نہیں۔ البتہ اس تنظیم کا یہ ایک ضمنی اور وقتی مقصد ضرور تھا۔ اسی طرح یہ کہنا بھی کہ اس اجلاس (۱۹۶۱ء) تک مولانا کی یہ کوشش رہی ”درست نہیں۔ مولانا اس کے بعد تقریباً بیس برس تک اس فکر سے غافل نہیں ہوئے۔ ان کی تو یہ خواہش رہی کہ ناقص معنوں ہی میں سہی ایک مرتبہ یہ نظام قائم ہو جائے تو کسی نہ کسی درجے میں یہ بھی مفید ہوگا۔ مگر بقول سید صاحب مرحوم ”اس عہد کے جدید تعلیم یافتہ حضرات نے اس کو کسی طرح چھلنے نہ دیا۔ مولانا نصر اللہ خاں عزیز کے دوزخ خیالوں کی تردید ان بے شمار حقائق سے بھی ہو جاتی جو اس کتاب میں زیر بحث آئے ہیں۔“ ”ضمنی علماء کے ایک تشدد گردہ“ سے اشارہ غالباً علمائے بریلی و بدایوں کی جانب ہے۔

تیار تھی لیکن جنفی علما کا ایک تشدد کردہ ان کی وبا بیت کو  
گوارا کرنے کے لیے مطلق آمادہ نہ ہوا اور امارت شریعہ کی  
اسی کم ناکام ہو گئی۔<sup>۱</sup>

مولانا سید سلیمان ندوی مرحوم نے جمعیت علمائے ہند کے سالانہ اجلاس کلکتہ کے  
خطبہ صدارت میں جدید تعلیم یافتہ حضرات کے ایک خدشے کا ذکر فرمایا ہے، یہ  
حضرات بھی واقعی رکاوٹ بن گئے۔ سید علیہ الرحمہ لکھتے ہیں:

”تعلیم یافتہ حضرات کو شبہ ہے کہ علما اس پر دسے میں اپنی  
کھوئی ہوئی وجاہت کو دوبارہ قائم کرنا چاہتے ہیں۔“<sup>۲</sup>  
ایک اور مضمون میں لکھتے ہیں:

”۱۹۱۸ء میں معارف میں اس تحریک کو اٹھایا گیا اور اصلاحات  
کے سلسلے میں اس کو پیش کیا گیا۔ پھر ۱۹۲۰ء میں یورپ سے  
واپسی کے بعد چاہا کہ اس کو تمام ہندوستان کا مسئلہ بنایا جائے۔  
مگر اس عہد کے جدید تعلیم کے علم برداروں نے اس کو کسی طرح چلنے  
نہ دیا۔“<sup>۳</sup>

جہاں تک اصحابِ قیل و قال کے اعتراضات و شکوک اور جدید تعلیم یافتہ

<sup>۱</sup> لے ہفت روزہ ایشیا، لاہور۔ ۱۷ دسمبر ۱۹۵۹ء

<sup>۲</sup> لے ماہنامہ معارف اعظم کلکتہ، مارچ ۱۹۲۶ء ص ۱۶۹

<sup>۳</sup> لے ایضاً مارچ ۱۹۴۱ء بحوالہ یاد رفتگان ص ۱۴۲

حضرات کے بعض خدشات کا تعلق ہے مولانا سجاد بہاری اور مولانا سید سلیمان ندوی نے بہت کوشش کی کہ تشکوک اور خدشات رفع ہوں۔ مولانا آزاد کی تحریروں میں غلطیوں میں بھی ایک مذبذب اور تشکیک ذہن کے لیے بہت سے دلائل موجود ہیں لیکن ان اصحاب قیل و قال کے رویتے نے صاف بتا دیا کہ دلائل کی کوئی صف بندی ان کے دلوں کو اطمینان سے آشنا نہیں کر سکتی۔

مولانا آزاد کی ذمہ داری | اس عظیم الشان تحریک کی ناکامی کے ان اسباب کے ساتھ ایک ایسی رائے بھی ہے جس کے

مطابق اس تحریک کی ناکامی کی تمام ذمہ داری کسی اور پر نہیں مولانا آزاد پر عائد ہوتی ہے۔ یہ رائے مولانا آزاد کے کسی مخالف کی نہیں مولوی محمد علی قصوری کی ہے، مولوی صاحب موصوف کے زندگی بھر مولانا آزاد سے بہت قریبی تعلقات رہے۔ ان کا پورا خاندان بھی مولانا سے اپنے تعلقات میں پورے ملک میں خصوصاً پنجاب میں ایک امتیاز رکھتا تھا۔ وہ مولانا ہی کے مسلک کے پیرو تھے۔ اس کے باوجود وہ لکھتے ہیں:

”ہندوستان میں ہم نے مسلمانوں کی مذہبی تنظیم کی تحریک اٹھائی مگر اس میں غلطی یہ کہ مولانا ابوالکلام آزاد کو امام الہند بنا کر تمام تحریک ان کے بل بوتے پر کھڑی کی لیکن عین وقت پر

لے مولوی محمد علی قصوری مولانا عبد القادر قصوری علیہ الرحمہ کے منجھلے صاحبزادے تھے، ان کے بڑے بھائی مولوی محمد الدین قصوری تھے، چھوٹے بھائی پاکستان کے مشہور قانون دان جناب محمد علی قصوری پریسٹریٹ لاویں۔

مولانا آزاد کی بزدلی نے تمام کھیل بگاڑ دیا اور وہ سارے کلاسار  
محل جس کی تعمیر پر لاکھوں روپیہ صرف ہوا تھا اور سینکڑوں مسلمانوں  
نے اسے اپنے خون سے سینچا تھا، مولانا کی گریز پائی کی  
وجہ سے ان کی آن میں دھڑام سے نیچے آن گرایا۔

جہاں تک مولوی محمد علی مرحوم کے اخلاص اور جوش اسلامی کا تعلق ہے، اس  
میں کوئی شک نہیں کیا جاسکتا لیکن میرے نزدیک ان کی رائے کی صحت  
محل نظر ہے۔ میرے سامنے مولانا کی پوری تحریک اور راہ کی تمام مشکلات  
بھی ہیں اور مولوی محمد علی قصوری کی پُر عمل زندگی اور اس کے نشیب و فراز  
بھی ہیں پورے ذوق اور انشراح قلب کے ساتھ اس رائے پر قائم ہوں  
کہ مولانا آزاد کی راہ عقل و بصیرت کی راہ تھی اور مولوی محمد علی کی خواہش ایک  
سچے مسلمان کی خواہش تھی جس کی بنیاد جوش و جذبات پر تھی۔ میرے نزدیک  
جوش و جذبات کی بڑی اہمیت ہے اور میں اس کا بھی قائل ہوں کہ دل کو  
جو جذبات و جوش کا سرچشمہ ہے، کبھی کبھی عقل کی پاسبانی سے آزاد بھی چھوڑ  
دینا چاہیے لیکن عملی زندگی میں جوش و جذبات کی فراوانی سے زیادہ عقل و  
بصیرت کی رہنمائی کی ضرورت ہوتی ہے۔ اجتماعی زندگی کے تقاضے اور ملت  
کی رہنمائی کی ذمہ داریوں کو جوش و جذبات کی ترازو میں نہیں تول جاسکتا،  
جذبات خواہ کتنے ہی سچے اور اعلیٰ کیوں نہ ہوں۔

اس حقیقت پر بھی نظر رہی چاہیے کہ مولوی محمد علی قصوری کی اصل خوبی عمل  
استقامت تھی اور یہ ان کی زیادہ سے زیادہ عزت کے لیے بس کرتی ہے۔  
یہ ضروری نہیں کہ ہر شخص عمل و استقامت میں اپنے تلووں کے لیے کانٹوں  
اور پتھیلی کے لیے انگاروں کا انتخاب کر لے وہ صحتِ فکر و اصابتِ رائے  
کے لحاظ سے بھی غیر معمولی شخصیت کا مالک ہو۔

---

امیر نظم جماعت

اور

خلفا و مریدین

تحریک کے امیر کی حیثیت سے حضرت شیخ الہندؒ کو پیش کیا گیا ہے  
 بلاشبہ تحریک کے داعی کی حیثیت اور تحریک کی بنیادی اور اہم  
 شخصیت مولانا ابوالکلام آزاد کی تھی لیکن ہندوستان کی امارت  
 شریعہ کی ذمہ داری کے لیے مولانا آزاد کی نگاہ انتخاب حضرت  
 بی پر پڑی تھی اور حضرت نے اسے قبول فرمایا تھا۔ اس لیے  
 امام الہند کی حیثیت میرے نزدیک مولانا محمود حسن علیہ الرحمہ کی ہے۔ یہ  
 دوسری بات ہے کہ بعد میں اپنی نازک صحت کی بنا پر اپنے تئیں  
 حضرت نے اس ذمہ داری سے الگ کر لیا تھا اور مولانا آزاد پر  
 اپنا اعتماد ظاہر فرما دیا تھا۔

باب پنجم

امیر نظم جماعت

# شیخ الہند مولانا محمود حسن دیوبندی

حضرت شیخ الہند ۱۲۶۸ھ میں بریلی میں پیدا ہوئے جہاں ان کے والد مولانا ذوالفقار علی بسلسلہ ملازمت مقیم تھے، مولانا ذوالفقار علی ان نفوس قدسیہ میں سے تھے جو دارالعلوم دیوبند کے قیام میں ساعی اور اس کی پہلی مجلس شوریٰ کے ایک ممتاز رکن تھے۔

حضرت شیخ الہند نے ابتدائی تعلیم اپنے والد ماجد سے پائی۔ ابتدائی تعلیم کتابوں سے آگے بڑھے تو انھیں مولانا محمد قاسم نانوتوی کے سپرد کر دیا گیا مولانا کا قیام اس وقت میرٹھ میں تھا اور فشی ممتاز علی کے مطبع میں مصحف کی حیثیت سے خدمات انجام دے رہے تھے ۱۸۶۷ء میں دارالعلوم دیوبند کا قیام عمل میں آیا تو حضرت شیخ الہند دیوبند تشریف لائے اور دارالعلوم میں داخل ہو گئے، اور مولانا محمود عرف ملا محمود، مولانا محمد یعقوب ابن مولانا ملوک علی اور سید احمد دہلوی سے علوم کی تکمیل کے بعد ۱۸۷۳ء میں تحصیل علوم سے فارغ ہوئے تدریس کا سلسلہ اسی وقت سے شروع ہو گیا تھا جب سلسلہ تدریس آپ آخری کتابیں پڑھ رہے تھے، فراغت کے بعد ۱۸۷۴ء میں معاون مدرس کی حیثیت سے ان کا تقرر عمل میں آیا، لیکن ایک

سال تک انھیں اس خدمت کی کوئی تنخواہ نہیں ملی اس سے اگلے سال انھیں مدرس چہارم کی حیثیت سے تعین کیا گیا اور پندرہ روپے مشاہرہ مقرر ہوا۔

دارالعلوم کا عہدہ صدارت | ۱۳۱۸ھ میں آپ عہدہ صدر مدرس پر فائز ہوئے مولانا قاری محمد طیب صاحب کے یہ الفاظ ذہن نشین رہیں۔

”دارالعلوم کا عہدہ صدارت تدریس محض مدرس کا عہدہ نہیں

بلکہ مقتدائی کا عہدہ رہا ہے جس پر آنے والے کے علمی اثرات

سے قلوب متاثر و مستفید رہتے آئے ہیں“

لیکن یہ بات بھی یاد رکھنی چاہیے کہ ”یہ مقتدائی“ فقہ کے کسی خاص

مکتبہ فکر یا تصوف کے کسی خاص سلسلہ، رشد و ہدایت کی نہ تھی نہ کسی خانقاہ

کی تولیت یا کسی صاحب سلسلہ کی خلافت سے حاصل ہوئی تھی۔ دارالعلوم

کے عہدہ صدر مدرس کو کسی کلیہ کی پرنسپل شپ یا کسی جامعہ کی وائس چانسلر

شپ سے بھی مماثل قرار نہیں دینا چاہیے کہ محض تعلیم و تدریس میں رہنمائی و

نگرانی اور چننا انتظامی امور کی بجا آوری سے اس کا تعلق ہو۔

دارالعلوم کی تحریک اور اس کے مقاصد و طریقہ

تحریک آزادی کا مرکز | کار میں تو الگ ایک باب کی ضرورت ہوگی یہاں

اتنی بات ضرور یاد رکھنی چاہیے کہ دارالعلوم نہ محض ایک درس گاہ تھی نہ کوئی

خانقاہ، دارالعلوم اسلام کے اجبار اور مسلمانوں کی زندگی کے قیام اور

سیاسی آزادی کی تحریک کے مرکز کی حیثیت رکھتا تھا دارالعلوم بیگ وقت دینی و سیاسی تعلیم گاہ اور تربیت کا مرکز تھا۔ حضرت شیخ الہند رحم نے یہاں مولانا محمد قاسم نانوتوی سے دین اور سیاست کی تعلیم بھی حاصل کی تھی اور تربیت بھی پائی تھی اب اس تحریک کے مجاہدوں کی تعلیم و تربیت دینی و سیاسی کی ذمہ داری آپ پر تھی۔

ثمرۃ التربیت کا قیام | اسی مقصد کے پیش نظر آپ نے فضلہ اور بھی خواہاں تحریک دارالعلوم کی ایک جماعت ”ثمرۃ التربیت“ کے نام سے ۱۸۷۸ء میں قائم کی تھی اور اس طرح علوم دینی کی تدریس اور سیاسی تعلیم و تربیت نہایت ہی خوش اسلوبی اور کامل درجہ توازن کے ساتھ چورہی تھی۔ مولانا محمد میاں نے اس کے ثمرات کے متعلق لکھا ہے:

”آپ حجۃ الاسلام مولانا محمد قاسم رحم کے تلمیذ خاص اور ہم راہ رفیق تھے۔ لہذا آپ تحریک دارالعلوم دیوبند کے اصلی منشائے بخوبی واقف تھے چنانچہ آپ کی تدریس خشک اور جامد زہد و تقویٰ کی تلقین نہیں ہوتی تھی۔ بلکہ آپ کی تربیت نے ایسے حضرات کو پیدا کیا جو آسمان سیاست کے روشن ستارے مانے گئے۔“ ۱۵

مولانا حسین احمد مدنی، مولانا عبید اللہ سندھی، مفتی کفایت اللہ  
 ارشد تلامذہ | مولانا انور شاہ کشمیری، مولانا احمد علی لاہوری، امیر انجمن

خدام الدین لاہور، مولانا محمد صادق سندھی بانی مدرسہ مظہر العلوم کراچی،  
 ۱۵ علمائے حق (حصہ اول) ص ۱۱۲، مولانا سید محمد میاں کتب خانہ مخدوم، مراد آباد

مولانا عزیز گل (حضرت شیخ الہند کے رفیق اسارت مالٹا) مولانا عبد الرحیم پوپلڑی (آخر الذکر دونوں علمائے کرام شمال مغربی سرحدی صوبے سے تعلق رکھتے تھے) وغیرہ حضرات تو آپ کے شاگرد اور تحریک آزادی کے عظیم رہنماؤں میں سے ہیں۔

**مرکز کشش ثقل سیاسی** | لیکن اس عہد کے اکابر سیاست دانوں میں سے کون ہے جو شیخ الہند کے افکار سیاسی سے مستفید نہ ہوا ہو اور جس نے آپ کے عمل و سیرت سے غریمت و استقامت کا سبق نہ سیکھا ہو۔ ڈاکٹر فتح راہد انصاری تو آپ کے ہاتھ پر بیعت کر چکے تھے، حکیم اجمل خاں، مولانا ابوالکلام آزاد، مولانا محمد علی وغیرہ کون پیہ و وقت کے اس سیاسی سورج کے نظام کشش سے آزاد ہو اور اپنا الگ کوئی مرکز ثقل رکھتا ہو۔

**علمائے دہلی ویوپی** | اگرچہ علوم دینی میں دہلی، لکھنؤ وغیرہ میں بعض دوسرے مراکز نور بھی تھے اور ان کے اپنے الگ الگ نظام قری تھے لیکن سیاسی روشنی وہ اسی چشمہ نور سے حاصل کرتے تھے۔ سیاست میں انھیں پیشوائی و مقتدائی کا جو مقام حاصل تھا وہ بذاتہ نہ تھا بلکہ لغیرہ تھا۔ علمائے فرنگی محل کے شیخ وقت مولانا عبدالباقی آپ کی بزرگی مشیخت اور سیاسی رہنمائی کے معترف و مداح تھے۔ مولانا محمد الیاس جنہوں نے تبلیغی جماعت کے بانی اور امیر کی حیثیت سے عالمگیر شہرت پائی، حضرت شیخ الہند کے دست حق پرست پر بیعت جہاد

کر چکے تھے۔

علمائے پنجاب | علمائے لاہور و لدھیانہ میں سے اکثر ایک الگ فقہی مسلک رکھنے کے باوجود سیاسی میدان میں ان کے مطاع و مرشد بھی حضرت شیخ الہندؒ تھے۔

اکابر علی گڑھ | حضرت شیخ الہندؒ کی دینی بزرگی اور سیاسی رہنمائی کا اعتراف مذہبی حلقے ہی میں نہیں کیا گیا سیاست کے دوسرے مکتبہ فکری یعنی علمائے علی گڑھ کے اکابر نے بھی کیا ۱۹۱۶ء میں دارالعلوم دیوبند کا جو عظیم الشان جلسہ دستار بندی ہوا اس میں تحریک علی گڑھ کے اکابر بھی شریک ہوئے۔ اس جلسے میں صاحبزادہ آفتاب احمد خاں نے یہ تجویز پیش کی کہ دارالعلوم کے تعلیم یافتہ علی گڑھ کالج میں انگریزی پڑھنے جایا کریں اور علی گڑھ کے گریجویٹ دینی تعلیم کے لیے دیوبند آئیں۔ اس تجویز کو اکابر دیوبند نے بھی پسند کیا لیکن افسوس کہ اس تجویز کے مطابق علی گڑھ سے جو گریجویٹ سب سے پہلے دینی تعلیم کے لیے دارالعلوم دیوبند تشریف لے گئے وہ برٹش حکومت کے سی۔ آئی۔ ڈی تھے جنہیں بعد میں حسن خدمات کے صلے میں سپرنٹنڈنٹ سی۔ آئی۔ ڈی کا عہدہ حاصل ہوا۔

وقار الملک نواب مولوی مشتاق حسین | نواب وقار الملک حضرت شیخ الہندؒ کے نہایت درجہ معتمد

اور ان کی سیاسی تحریک کے معترف تھے اس کے ثبوت کے لیے یہ بات کفایت کرتی ہے کہ ۱۹۱۳ء میں نظارت المعارف القرآنیہ کے نام سے جو ایک

سیاسی ادارہ حضرت شیخ الہند رحمہ نے قائم کیا اور اپنے شاگرد رشید مولانا عبید اللہ سندھی کو اس کا ناظم بنایا تھا اس کے سرپرستوں میں حکیم محمد اجل خاں دہلوی اور نواب وقار الملک ایک ہی طرح شریک تھے نظارت المعارف کا مقصد پڑھنے لکھنے خصوصاً علی گڑھ کے تعلیم یافتہ نوجوانوں کی سیاسی تربیت اور حضرت شاہ ولی اللہ دہلوی کے فلسفہ حکمت کے مطابق ہندوستان کے موقتہ حالات میں سیاسی رہنمائی کرنی تھی۔

حضرت شیخ الہند رحمہ کے نزدیک دینی و سیاسی  
**سیاسی تعلیم و تربیت** | دونوں قسم کی تعلیم و تربیت کی ضرورت اور

اہمیت تھی دینی تعلیم کے مرکز کی حیثیت سے سب سے اول دارالعلوم دیوبند تھا اور دوسرے شہروں میں بہت سے چھوٹے بڑے دینی مدارس یہ خدمت انجام دے رہے تھے لیکن سیاسی تعلیم و تربیت کا انتظام اس طرح نہ تھا ملک میں کوئی سیاسی تنظیم اور جماعت موجود نہ تھی جس کی علی جدوجہد سے مسلمانوں کی ذہنی و فکری رہنمائی اور علی تربیت کی ضرورت کسی نہ کسی حد تک پوری ہوتی رہی۔ اگر دارالعلوم میں مصروف تعلیم طلبہ ہی کی سیاسی تعلیم و تربیت پر اکتفا کر لیا جاتا تو یہ ایک طویل المیعاد منصوبہ تھا جب کہ حالات کا تقاضہ دوسرا تھا اس لیے ایک درس گاہ کی حدود سے زیادہ وسیع حلقے میں اپنے افکار سیاسی کی اشاعت اور حلقہ تلامذہ کے علاوہ سیاسی رجحان فکر رکھنے والے نوجوانوں کی سیاسی تعلیم و تربیت بھی حضرت شیخ الہند رحمہ کے پیش نظر تھی۔ اس مقصد کے لیے سب سے پہلے آپ

نے ۱۸۵۷ء میں "ثمرۃ الترمیت" کے نام سے ایک انجمن قائم کی اس کا تذکرہ ابھی آچکا ہے۔

اس کے بعد ۱۹۱۷ء میں جمعیتہ الانصار

جمعیتہ الانصار کا قیام | کا قیام عمل میں آیا مولانا عبید اللہ سندھی

اس کے ناظم تھے۔ اپریل ۱۹۱۷ء میں مراد آباد میں اس کا جلسہ مولانا امجد حسین امروہوی ج کی صدارت میں ہوا۔ جلسے میں مختلف مکاتب فکر کے علمائے دین اور زعمائے ملت نے شرکت فرمائی۔ یہ جلسہ نہایت تزک و اختتام کے ساتھ اختتام کو پہنچا اگرچہ اس کا اہتمام طالب علموں نے کیا تھا لیکن برٹش حکومت سے جمعیتہ کے مقاصد اور شیخ الہند اور ان کے تربیت یافتگان کے عزائم و لی چھپے نہیں رہ سکتے تھے رسماً ایک تجویز میں حکومت کا شکریہ بھی ادا کیا گیا تھا لیکن جس جمعیتہ کے خطبہ صدارت میں اس کے صدر مولانا امجد حسین امروہوی نے یہ کہہ دیا ہو کہ اس کے بارے میں حکومت کیونکر خوش فہم رہ سکتی تھی۔

”جمعیتہ الانصار ہرگز کسی انجمن کی نقل نہیں ہے اور نہ کسی

کے ذاتی مقاصد سے بحیثیت دنیاوی اس کا تعلق ہے بلکہ اس

کے مقاصد وہ ضروری مقاصد ہیں جن کی آج بہت کچھ

ضرورت ہے“ لہ

سیاسی جدوجہد کے لیے اس صاف صاف اعلان جہاد کے بعد

”تجویز شکر یہ“ کی لیپا پوتی کی کیا اہمیت رہ جاتی ہے اس کا اندازہ مشکل نہیں۔

چنانچہ انگریزوں کی بدگمانی میں اور زیادہ اضافہ ہو گیا۔

۱۹۱۲ء میں سیاسی تعلیم و تربیت کا مرکز دیوبند سے دہلی منتقل کر دیا گیا۔ حضرت شیخ الہندؒ کے حکم سے مولانا عبید اللہ سندھی دہلی تشریف لے گئے۔ نظارۃ المعارف القرآنیہ کے نام سے ایک مرکز قائم کیا اور اپنا کام شروع کر دیا۔ سیاسی تربیت کے لیے حضرت شیخ الہندؒ کے طریق کار پر مولانا عبید اللہ سندھی کے ان الفاظ سے روشنی پڑتی ہے۔

”حضرت شیخ الہندؒ نے جس طرح چار سال دیوبند میں رکھ کر میرا تعارف اپنی جماعت سے کرایا تھا اسی طرح دہلی بھیج کر مجھے نوجوان طاقت سے ملانا چاہتے تھے اس غرض کی تکمیل کے لیے دہلی تشریف لائے اور ڈاکٹر انصاری سے میرا تعارف کرایا ڈاکٹر انصاری نے مجھے مولانا ابوالکلام آزادؒ مولانا محمد علی مرحوم سے ملایا۔ اس طرح تھینا دو سال مسلمان ہند کی اعلیٰ سیاست سے واقف رہا۔“

۱۹۱۵ء میں شیخ الہندؒ کے حکم سے کابل گیا۔ مجھے کوئی مفصل پروگرام نہیں بتایا گیا تھا اس لیے میری طبیعت اس ہجرت کو پسند نہ کرتی تھی لیکن تعمیل حکم کے لیے جانا ضروری تھا۔ کابل جا کر مجھے معلوم ہوا کہ حضرت شیخ الہندؒ قدس سرہ جس جماعت کے نمائندہ تھے اس کی پچاس سال کی محنتوں کا حاصل میرے سامنے غیر منظم شکل میں تعمیل حکم کے لیے تیار تھا۔ اس میں ایک خادم شیخ الہندؒ کی اشد ضرورت

تھی۔ اب مجھے اس ہجرت اور شیخ الہندؒ کے اس انتخاب پر  
فخر محسوس ہونے لگا۔“ ۱۷

حضرت شیخ الہندؒ کا انقلابی اقدام | ۱۹۱۲ء تک حضرت شیخ الہندؒ  
کا طوقی کار وہی رہا جس کی طرف

اوپر کی سطروں میں اشارہ کیا ہے یعنی تعلیم و تربیت دینی و سیاسی سے  
ایک ایسی جماعت تیار کر دی جائے جو قیام شرع، اداۃ فرض اسلامیہ حیاء

تجدید ملت، ملکی سیاست اور آزادی کی جدوجہد میں اپنی ذمہ داریوں کا  
شدید احساس اور ان سے عہدہ برآ ہونے کی اہلیت رکھتی ہو۔  
لیکن ۱۹۱۲ء میں جنگ طرابلس اور کارزار

جنگ بلقان و طرابلس | بلقان کے سنگین واقعات اور برطانوی

پالیسی نے ان کی روح کو تڑپا دیا اور جس کی وجہ سے برٹش حکومت سے ان  
کا جذبہ نفرت اپنی انتہا کو پہنچ گیا۔ ترکوں پر ظلم و ستم اور ان پر مصیبتوں  
کی خبروں نے ان کا خواب و خور حرام کر دیا اس زمانے میں ان کی بے چینیوں  
اور بے قرار یوں کا عالم دیدنی تھا۔ ان کا خیف و نزار جسم بھی اس سے متاثر  
ہوئے بغیر نہ رہا۔ انھوں نے دارالعلوم کو بند کر دیا طلبہ کے وفود ملک میں  
بھیجے، خود بھی نکلے، چندہ جمع کیا اور ترکوں کی افاد کے لیے جو کچھ ہو سکتا تھا  
کیا۔ ترکی میڈیکل مشن بھجوانے کا انتظام کیا اور اس کے لئے مرد و سامان سفر  
کی جمع و فراہمی کا بندوبست کیا بقول مولانا مدنیؒ ”مولانا نے تھوڑی مدت

میں بہت کچھ کامیابی حاصل کر لی اور کام کرنے والوں کے لیے شاہراہِ عمل قائم کر دی۔  
 حضرت شیخ الاسلام مولانا حسین احمد مدنی فرماتے ہیں:  
 ”بلقان کے خوشحوار اور طرابلس کے سنگین واقعے نے مولانا  
 کے دلِ دماغ پر نہایت عجیب مگر بچپن کنندہ اثر ڈالا چنانچہ اس وقت  
 حسبِ طریقہ استاد اکبر مولانا محمد قاسم صاحب (در جنگ روس)  
 مولانا نے اپنی جان توڑ کوشش امدادِ اسلام میں فرمائی فتوے  
 چھپوائے مدرسے کو بند کر دیا طلبہ کے دفن و بھجوائے خود  
 بھی ایک وفد کے ساتھ نیکلے چندے کیے اور ہر طرح سے مدد  
 کی ترغیب دیکر ایک اچھی مقدار بھجوائی مگر اس پر بھی چین نہ  
 پڑا کیونکہ جنگِ بلقان کے نتیجے نے دو رہنویوں کو بالکل غیر مطمئن  
 کر دیا تھا اور بتلادیا تھا کہ یورپ کے سفیرِ عفواریتِ اسلام  
 کے مٹھاتے چراغ کو گل کرنے کی فکر میں ہیں پھر ذمہ دارانِ برطانیہ  
 مسٹر اسکوئیٹھ وغیرہ کی رو باہ بازیاں، خرس روس کی  
 جفاکاریاں تو یقین دلاتی تھیں کہ تقسیمِ ترکی اور اجرائے وصایا  
 گلیڈ اسٹون کا زمانہ سر پر ہی آگیا ہے جو مقاصدِ مسیحی دنیا کے  
 عرصہ دراز سے چلے آتے تھے اور جن چالوں سے اسلامی دنیا  
 اور خلافتِ مقدسہ کے تئیں بوٹی کیے جا رہے تھے اب ان  
 کی انتہا کا زمانہ آگیا ہے۔ اب کوئی دن میں اسلامی وجود  
 نہ رہے گا۔ اس طرح مٹا دیا جائے گا جس طرح یہودیت

تمام عالم سے اور اسلام اسپین اور پرتگال سے۔ مولانا مرحوم کو اس فکر نے سخت بے چین کر دیا، زندگی بھاری ہو گئی، نیند اچٹ گئی مگر زمانے کی تاریکیاں، موسم کی کالی کالی گھٹائیں، احوال کی نزاکتیں، مسلمانوں اور اہل ہند کی ناگفتہ بہ کمزوریاں ہر طرح اس میدان میں قدم رکھنے سے مانع ہوتی رہیں چونکہ اس مقدس ہستی کو فقط اپنے خدائے قدوس پر بھروسہ تھا اس لیے اس نے تمام خیالات اور ادھام پر لا حول پڑھا اور سوانہ وار گامزن ہوا۔ اس کو مشکلوں کا سامنا ہوا، اس کو سخت اور تند آمد صیحوں کا مقابلہ کرنا پڑا، اس پر بادِ سموم کے بھلسانے والے تھپیڑوں نے طمانچے مارے، اس کے لیے اجباب و اقارب مارا ستین بن گئے، ہر شخص ناصح بن کر سدراہ ہوا۔ مگر اس کے پائے استقلال کے مضبوط قدموں نے ذرا بھی جنبش نہ کی۔ سب کو چھوڑ دیا مگر اپنے خدا پر بھروسہ کر کے دن رات کام میں لگا رہا۔ چونکہ کوشش کا نتیجہ کامیابی ضروری ہے۔ اس کو کچھ عرصے کے بعد معلوم ہو گیا کہ ابھی تک دنیا میں کام کرنے والے لوگ بھی موجود ہیں مگر کام لینے والے بہت کم ہیں۔ مسلمانوں میں قابلیت ہے مگر ان کو جمع کرنے والا نہیں، ۱۵

الحاصل مولانا نے اس تھوڑی سی مدت میں بہت کچھ کامیابی حاصل کر لی اور کام کرنے والوں کے لیے جن کو مدت سے تاجر اور مدہوشی تھی مگر طریق کار ہاتھ نہ آتا تھا، شاہراہ عمل قائم کر دی۔

## حضرت شیخ الہند کا سیاسی منصوبہ | ۱۹۱۲ء میں جنگ عظیم اول چھڑ گئی اور برٹش

حکومت پر ضرب لگاتے اور آزادی کی منزل قریب لانے کے لیے امید کی ایک کرن نظر آتی۔ حضرت شیخ الہند نے مجاہدین کے مرکز یا غستان کو جہاں مولانا سیف الرحمن حاجی ترنگ زئی وغیرہ حضرات موجود تھے اور عرصے سے جماعت کی ضروریات پوری کر رہے تھے، پیغام بھیجا کہ اب سکون کے ساتھ کام کرنے کا وقت نہیں ہے۔ سرکف ہو کر میدان میں آ جانا چاہیے۔ وہاں سے جواب آیا کہ جب تک کسی آزاد حکومت کی پشت پناہی اور امداد حاصل نہ ہوگی ہمارے جماعت اور جان بازی بے کار ہے۔ اس لیے آپ کسی حکومت کی امداد اور پشت پناہی حاصل کرنے کا انتظام کیجئے اور آپ خود یہاں تشریف لے آئیے۔

مجاہدین میں جاں بازی اور جگر کاری کا جذبہ بے انتہا تھا، لیکن انھیں کسی حکومت کی امداد حاصل نہ تھی، کوئی ملک ان کا پشت پناہ نہ تھا۔ ہندوستان سے حضرت شیخ الہند ان کی مالی امداد کے فرائض بھی انجام دیتے تھے یا ملک کے دوسرے حصوں سے علماء اور اہل دل انفرادی اور خفیہ طور پر

پہنچاتے تھے۔ لیکن یہ سب امداد اور چندے بھی ضرورت کو پورا نہ کر سکتے تھے  
مجاہد جان توڑ کر لڑتے تھے لیکن کھانے کا سامان ختم ہو جاتا تو انھیں مورچہ چھوڑنا  
کر سرد کے لیے دور دراز گاؤں میں جانا پڑتا کارٹوس ختم ہو جاتے تو ان کے  
حصول کے لیے انھیں مورچہ چھوڑنا پڑتا ان حالات میں برطانوی حکومت پر کوئی کاری  
ضرب نہ لگائی جاسکتی تھی حضرت شیخ الہندؒ نے ان تمام باتوں کا اندازہ کر کے مولانا  
عبید اللہ سندھی کو افغانستان بھیجا تاکہ وہ افغانستان کی طرف سے حملہ کرانے کی سعی کریں  
اور خود حجاز جانے، ترکی زعماء سے ملاقات کرنے اور مجاہدین کے مرکز کا کوئی  
مستقل بندوبست کر کے مجاہدین کے مرکز یا یاغستان پہنچ جانے  
کا منصوبہ تیار کیا۔ اسی زمانے میں برٹش حکومت نے ایسے تمام افراد کو گرفتار  
کر لینے کا فیصلہ کیا جن سے انھیں غیر مشروط تعاون و امداد اور ان کی  
پالیسی کی عمل حمایت کے بجائے مخالفت اور برٹش حکومت کی پریشانیوں میں  
اضافہ کرنے، کمزوریوں سے فائدہ اٹھانے اور ملک میں انتشار پھیلانے کا  
خطرہ تھا۔ یہ صورت حال حضرت شیخ الہندؒ کے لیے بڑی تشویشناک تھی اور  
اگر وہ گرفتار ہو جاتے تو سارے منصوبے پر پانی پھر جاتا۔

مولانا غلام رسول مہر صاحب لکھتے ہیں

حضرت شیخ الہندؒ کی حجاز روانگی | کہ مولانا ابوالکلام آزاد نے انھیں ایک مرتبہ بتایا کہ

”ہندوستان میں گرفتاریاں شروع ہو گئیں تو مولانا محمود حسن کو  
تشویش پیدا ہوئی کہ کہیں بیٹھے بٹھائے گرفتار نہ ہو جائیں۔“

۱۵ نقش حیات جلد دوم، مولانا حسین احمد مدنی، ص ۱۴۵

ان کے نزدیک کام کا سازگار زمانہ آگیا تھا اور وہ چاہتے تھے کہ ہر اقدام کے لیے آزاد رہیں۔ چنانچہ انھوں نے مجھے ابوالکلام آزاد کو بلا بھیجا۔ دہلی میں ملاقات ہوئی، دیر تک معاملے کے مختلف پہلوؤں پر گفتگو ہوتی رہی میری (مولانا آزاد کی) قطعی رائے یہ تھی کہ باہر نہ جانا چاہیے۔ اور یہیں رہ کہ اپنا کام جاری رکھنا چاہیے۔ اگر اس اثنا میں گرفتاری کی منزل آجاتے تو اسے قبول کئے بغیر چارہ نہ ہو گا۔ مجھے بخوبی علم تھا کہ باہر جا کر کچھ نہ ہو سکے گا اور دوسرے ملک میں محصل بیٹھا رہنا بہتر تھا لیکن مولانا محمود حسن نے یہی مناسب سمجھا کہ پہلے حجاز جایش پھر ترکیوں سے بطلان ضبط پیدا کر کے ایران و افغانستان کے راستہ یا غستان پہنچ جائیں جسے وہ آزادی کے لیے تمام سرگرمیوں کا مرکز بنانا چاہتے تھے۔

حضرت شیخ الہند اپنے منصب کے مطابق حجاز کے لیے روانہ ہوئے ادھر ان کی گرفتاری کا وارنٹ نکلا ممبئی پولیس کو تار کے ذریعے گرفتاری کا حکم پہنچا مگر عقیدت مندوں کے ہجوم اور خلقت کے ازدحام کی وجہ سے پولیس انھیں گرفتار کرنے سے قاصر رہی پھر جہاز کے کپتان کو تار دیا گیا مگر جہاز پر یہ تار

اس وقت موصول ہوا۔ جب حضرت شیخ الہند جزیرہ سعد میں قرطینہ  
نے یہ اتر چکے تھے اور اس طرح اس وفد بھی آپ گرفتاری سے بال بال  
بچ گئے اور بحریہ مکہ معظمہ پہنچ گئے۔

مکہ معظمہ کے گورنر غالب پاشا تھے جو حضرت شیخ الہند سے پہلے سے  
واقف تھے۔ آپ نے ان سے ملاقات کی اور اپنے منصوبے سے انھیں آگاہ  
کیا۔ غالب پاشا نے ہر طرح آپ کی امداد اور آپ سے تعاون کا یقین دلایا اور اس  
سلسلے میں آپ کو کئی تحریریں دیں۔ ایک تحریر مسلمانان ہند کے نام تھی جس میں کہا گیا  
تھا کہ تمام ہندوستانیوں کو آزادی کامل پر آمادہ ہو جانا چاہیے۔ اور اپنی جدوجہد  
کو تیز کر لیتا چاہیے صلح کے لیے کانفرنس منعقد ہوگی تو اس میں آزاد ہند کی حمایت  
کریں گے یہی وہ مشہور تحریر ہے جو تاریخ میں ”غالب نامہ“ کے نام سے مشہور ہے ایک  
دوسری تاریخ گورنر مدینہ بصری پاشا کے نام تھی۔ اس میں کہا گیا تھا کہ مولانا  
محمود حسن کو استنبول تک بحفاظت پہنچانے اور انور پاشا اور جمال پاشا سے ان  
کی ملاقات کا بندوبست کرا دیا جائے۔ تیسری تحریر غازی انور پاشا وزیر حربیہ  
ترکیہ کے نام تھی۔ اس میں حضرت شیخ الہند کے نام کے بعد ان کے منصوبے  
میں امداد دینے کی سفارش کی گئی تھی۔

حضرت شیخ الہند یہ تحریریں لے

غازی انور پاشا سے ملاقات | کہ مدینہ منورہ تشریف

لائے حسن اتفاق سے غازی انور پاشا بھی وہاں پہنچ گئے  
اور اس طرح ان دونوں ترکی زعماء سے آپ کے

ملاقات دینہ منورہ ہی میں ہو گئی۔ انور پاشا بھی آپ کی شہرت سن چکے تھے جب آپ نے انھیں اپنا منصوبہ بتایا تو وہ نہایت درجہ خوش ہوئے امداد کا وعدہ فرمایا اور چند تحریریں لکھ کر دیں جن میں آزاد قبائل کو مجاہدین کا ساتھ دینے اور انگریزوں کے خلاف اپنی کارروائیوں کو تیز کر دینے کی ہدایت تھی نیز آزاد قبائل کو امداد کا اطمینان دلایا گیا تھا۔

اب سب سے اہم مسئلہ یہ تھا کہ حضرت شیخ الہند | یاغستان پہنچنے کا مسئلہ | یاغستان کس طرح پہنچیں۔ ایران کا راستہ وہاں

انگریز فوجوں کے پہنچ جانے کی وجہ سے بالکل بند ہو گیا تھا۔ بحری راستے سے ہندوستان ہو کر آزاد قبائل جانا آپ مناسب خیال نہ فرماتے تھے۔ آخر انور پاشا اور جمال پاشا کے مشورے سے یہ طے پایا کہ اطراف ہندوستان ہوتے ہوئے آزاد قبائل تک پہنچا جائے لیکن ترکی زعماء اس سلسلے میں آپ کی کوئی مدد کرنے سے معذور تھے۔

ان امور خاصہ کی انجام دہی کے بعد آپ دوبارہ | شریف حسین کی بغاوت | مکہ معظمہ کے لیے روانہ ہوئے خیال تھا کہ

غالب پاشا سے ملاقات کے بعد منزل مقصود کی طرف روانہ ہوں گے۔ غالب پاشا اس وقت طائف میں تھے۔ آپ طائف تشریف لے گئے لیکن قدرت کو

منظور نہ تھا کہ سفر جہاد شروع ہو وہ آپ کے سامنے ایک اور میدان سعادت کھولنا چاہتی تھی۔ چنانچہ اسی کے اسباب بھی پیدا ہوتے چلے گئے۔ آپ کا

شتریان ایک ہفتے کی جھڑپ لے کر چلا گیا اور دوسری کسی سواری کا انتظام نہ ہو سکا

ابھی چند دن ہی گزرے تھے کہ شریف حسین نے انگریزوں کی مدد سے ترکوں کے خلاف بغاوت کردی اور حالات کا نقشہ یکسر ملٹ گیا۔ اس طرح ۲۰ رجب ۱۳۳۲ھ سے لے کر ۶ شوال ۱۳۳۴ھ تک طائف سے نکلنا ناممکن ہو گیا۔ ۱۰ شوال کو حضرت شیخ الہند مکہ معظمہ تشریف لائے یہاں سے جدہ تشریف لے گئے وہاں سے پھر مکہ معظمہ تشریف لائے۔

یہاں خان بہادر مبارک علی اورنگ آبادی نے ترکوں کی تکفیر کا فتویٰ | انگریزوں کے ایسا پر ترکوں کی تکفیر اور شریف حسین کی بغاوت کے جواز میں ایک فتویٰ تیار کر رکھا تھا جس پر علمائے وقت نے دستخط بھی ثبت فرمادیے تھے۔ حضرت شیخ الہند کے سامنے یہ فتویٰ پیش ہوا تو آپ نے اس کی تصویب و تصدیق سے انکار کر دیا۔ اس چیز نے شریف اور اس کے حمایتیوں کو سخت مشتعل کر دیا۔

مولانا عبید اللہ سندھی افغانستان پہنچنے کے بعد اپنے مشن کی ریشمی رومال | تکمیل میں مصروف ہو گئے تھے۔ انھوں نے وہاں ہندوستان کی آزاد عارضی حکومت قائم کی جسے افغانستان کی حکومت نے تسلیم کر کے اس سے معاہدہ کر لیا دوسرے ملکوں میں بھی اس کی سفارتیں بھیجنے کا انتظام کیا گیا تاکہ وہ بھی اسے تسلیم کر کے اس کی اخلاقی و مادی مدد کریں۔ مولانا سندھی نے ان تمام حالات کو ایک رومال پر ریشم سے کارٹھ کر ایک معتمد شخص مسمیٰ عبدالحق کے ہاتھ حضرت شیخ الہند کی تحریک کے ایک خاص رکن شیخ عبدالرحیم کو سندھ بھیج دیا تاکہ وہ اسے خود یا کسی قابل اعتماد شخص کے ذریعے آپ کو حجاز

میں پہنچا دیں لیکن وہ خط (رومال) شیخ عبد الرحیم تک پہنچنے کے بجائے عبد الحق کے مربی خان بہادر رب نواز خاں (ملتان) کے ہاتھ میں پہنچ گیا جس نے اسے انگریز گورنر کی خدمت میں پیش کر دیا اور مال و ملت کی آزادی اور یہی خواہی پر انگریز کی خوشنودی کو ترجیح دی۔

شیخ الہند کی گرفتاری | اس رومال کا حکومت کے ہاتھ لگنا تھا کہ ہندوستان بھر میں گرفتاریوں اور قید و بند اور تحقیق و تفتیش کا ایک اور لاتنا ہی سلسلہ شروع ہو گیا۔ تاریخ میں یہ کوشش ریشمی خطوط یا ریشمی رومال کی تحریک کے نام سے موسوم ہے۔ اب حکومت کو اپنی اس کوتاہی کا احساس ہوا کہ اس نے مولانا محمود حسن کو گرفتار نہ کر کے کتنی بڑی غلطی کی ہے لیکن حجاز میں شریف مکہ کی بغاوت کی کامیابی کے بعد انگریزوں کو بجا طور پر توقع تھی کہ آپ اب بھی اس کی دسترس سے باہر نہیں ہیں۔ غالب نامہ کی اشاعت سے برٹش حکومت بوکھلائی ہوئی تھی۔ اس کے بعد انور پاشا کی تحریر برٹش حکومت کے علم میں آئی اور اسے پکڑ لینے کی انتہائی کوشش کے باوجود اسے ناکامی کا منہ دیکھنا پڑا تو حکومت حواس باختہ ہو گئی اور اس نے طے کر لیا کہ حضرت شیخ الہند کو بہر صورت گرفتار کر لینا چاہیے اس کے بغیر حالات پر قابو نہیں پایا جاسکتا چنانچہ شریف حسین کو حکم بھیجا کہ وہ آپ کو گرفتار کر کے انگریزوں کے حوالے کر دے۔ شریف نے نہایت فرمانبرداری کے ساتھ اس حکم کی تعمیل کی۔ آپ کو اور آپ کے رفقاء مولانا

حسین احمد مدنی، "مولانا عزیز گل، مولانا حکیم نصرت حسین اور مولانا وحید احمد کو گرفتار کر کے انگریزوں کے حوالے کر دیا۔

فروری ۱۹۱۶ء میں آپ کو جزیرہ مالٹا پہنچا دیا گیا۔ اس اسارت مالٹا زمانے آپ نے بڑے مصائب برداشت کیے تکلیفیں اٹھائیں۔ مستقل عوارض میں مبتلا رہے جو بالآخر مرض الموت کا سبب بنے لیکن آپ کے پائے استقامت میں لغزش نہ پیدا ہوئی۔ مالٹا میں آپ تین سال تک اسیر رہے۔ مارچ ۱۹۲۰ء میں آپ کی رہائی کا حکم ہوا۔

جون ۱۹۲۰ء میں حضرت شیخ الہند رحمہ اللہ ہندوستان واپسی اور مرض الموت ہندوستان تشریف لائے۔ اگرچہ آپ کی صحت گر چکی تھی لیکن مشاغل ملی کا انہماک آپ کو چین نہ لینے دیتا تھا مولانا سید محمد میاں نے آپ کے دور آخری کا نقشہ نہایت مؤثر الفاظ میں کھینچا ہے۔ لکھتے ہیں:

"حضرت شیخ الہند ہندوستان تشریف لائے تو مرض الموت کا آغاز تھا آپ کو وجع المفاصل کا قدیم سے عارضہ تھا۔ کثرت بول کی شکایت بھی پرانی تھی۔ اس پر مالٹا کا سرد موسم اور مزید برآں حضرت والا کی شب بیداری اور ریاضت اور قلت غذا بایں ہمہ پیرانہ سالی اور پھر ترکوں کی شکست اور اپنی جدوجہد کی ناکامی کا صدمہ۔ ان تمام اسباب کی بنا پر گویا مرض الموت کا سلسلہ مالٹا ہی میں شروع ہو گیا تھا پھر تقریباً تین ماہ تک

راستے کی مشقت اور ہندوستان پہنچنے کے بعد خلقت کا ہجوم  
تحریک کی ترقی، مشاغل کی کثرت وغیرہ یہ سب چیزیں اضافہ  
مرض کا سبب بنتی رہیں انتہا یہ کہ آپ کو دق ہو گئی مگر درحقیقت  
اس شیخ طریقت اور شیخ سیاست کی ہمت و استقلال ہر ایک  
مسلمان بلکہ ہر ایک انسان کے لیے سبق آموز ہے کہ تب  
دق آخری ایسیج ہے چلنا پھرنا تو درکنار بیٹھنا بھی ممکن نہیں  
مگر اس حالت میں تحریک کی قیادت جاری ہے اجلاسوں

کی شرکت کے لیے سفر ہو رہا ہے، صدارت فرمائی جا رہی  
ہے۔ العنطہ <sup>عقل</sup> دنگ رہ جاتی ہے کہ بستر مرگ  
پر ایک شیخ فانی کا یہ بے پناہ جذبہ عمل“ ۱۷

اکتوبر ۱۹۲۰ء کو جامع ملیہ اسلامیہ کے لیے علی گڑھ  
جامع ملیہ کا افتتاح | اس حالت میں تشریف لے گئے کہ ڈولی میں پڑ کر  
جلسہ گاہ تک پہنچے تھے چند منٹ بیٹھ کر کبھی خطاب کرنا مشکل تھا، مختصر  
ما خطبہ صدارت تھا، لیکن علامہ شبیر احمد عثمانی نے پڑھ کر سنایا تھا۔

اس خطبے کا ایک ایک لفظ آپ کی سیاسی بصیرت،  
ایک تاریخی خطاب | ڈرفنگا ہی اور ملی ہی خواہی پر دال اور سوز دلی  
اور عزیمت دعوت کا آئینہ دار ہے۔ آپ کے تاریخی الفاظ اسی خطبے کے ہیں۔  
”میں نے اس سرائے سالی اور علالت و نقاہت کی حالت

میں آپ کی اس دعوت پر اس لیے لبیک کہا کہ میں اپنی ایک  
گمشدہ متاع کو یہاں پانے کا امیدوار ہوں، بہت سے  
نیک بندے ہیں جن کے چہروں پر نماز کا نور اور ذکر اللہ  
کی روشنی جھلک رہی ہے لیکن جب ان سے کہا جاتا ہے  
کہ خدا را جلد اٹھو اور اس است موعود کو کفار کے نرے  
سے بچاؤ تو ان کے دلوں پر خوف و ہراس طاری ہو جاتا ہے  
خدا کا نہیں بلکہ چند ناپاک ہستیوں کا اور ان کے سامان  
حرب و ضرب کا۔“ ۱۵

ملت اسلامیہ ہندیہ کی تاریخ میں حضرت شیخ  
دل سوزی ملت کے یہ الفاظ سونے کے حرفوں سے لکھے جا رہے۔

قابل ہیں۔ آپ نے فرمایا:

”اے نو نھالان وطن! جب میں نے دیکھا کہ میرے اس  
درد کے غم خوار جس میں میری ہڈیاں گپھلی جا رہی ہیں،  
مدرسوں اور خانقاہوں میں کم اور اسکولوں اور کالجوں  
میں زیادہ ہیں، تو میں نے اور میرے چند مخلص احباب  
نے ایک قدم علی گڑھ کی طرف بڑھایا اور اس طرح دو  
تاریخی مقاموں دیوبند اور علی گڑھ کا رشتہ جوڑا۔“ ۱۶

۱۵ علماے حق (حصہ اول)، مولانا سید محمد میاں کتب خانہ فخریہ مراد آباد، ص

وفات سے صرف ایک ہفتہ قبل  
 دہلی میں جمعیت علمائے ہند کا دوسرا

حضرت شیخ الہندؒ کی فراست

سالانہ اجتماع حضرت شیخ الہندؒ کی صدارت میں ہوا تھا۔ اس اجتماع کا سب  
 اہم مسئلہ انتخاب امیر الہند کا تھا۔ آپ اس کے لیے حد درجہ بے چین تھے کہ یہ  
 انتخاب اسی موقع پر کر لیا جائے۔ مولانا عبدالصمد رحمانی صاحب لکھتے ہیں:-

وہ لوگ جو اس میں شریک تھے، جانتے ہیں کہ اس  
 وقت حضرت شیخ الہندؒ ایسے ناساز تھے کہ حیات کے بالکل  
 آخری دور سے گزر رہے تھے، نقل و حرکت کی بالکل طاقت نہ  
 تھی لیکن باوجود اس کے ان کو اصرار تھا کہ اس نمائندہ اجتماع  
 میں جب کہ تمام اسلامی ہند کے ذمہ دار اور ارباب حل و عقد  
 جمع ہیں، امیر الہند کا انتخاب کر لیا جائے اور میری چار پائی کو  
 اٹھا کر جلسہ گاہ میں لے جایا جائے۔ پہلا شخص میں ہوں گا جو  
 اس امیر کے ہاتھ پر بیعت کرے گا مگر نزاکت حال کو دیکھ کر  
 طبیب و ڈاکٹر اور خدام مخلصین کی اس وقت رائے ہوئی  
 کہ حضرت شیخ الہندؒ کو اس وقت تکلیف نہ دی جائے اور  
 اس مسئلہ کو حضرت شیخ الہندؒ کی صحت پر اٹھا کر رکھا جائے  
 تاکہ پورے اطمینان اور انشراح صدر کے ساتھ اس کو عمل  
 میں لایا جائے۔“ کہ

اس وقت حضرت شیخ الہند کو اضطراب کے حقیقی سبب کو کوئی شخص نہیں سمجھ سکا۔ لیکن اس وقت انتخاب امیر کے التوار و تعویق سے جو الجھنیں اور رکاوٹیں اس مسئلہ میں پیدا ہوئیں، اس سے حضرت شیخ الہند کے اضطراب و یحینی کے حقیقی سبب کو سمجھا جاسکتا ہے۔ آپ کی فراست اور بصیرت ایمانی اس حقیقت کو دیکھ رہی تھی کہ جس آسانی کے ساتھ اس وقت یہ مسئلہ بلا کسی اختلاف کے طے پاسکتا تھا، بعد میں ممکن نہ ہوگا، آپ جانتے تھے کہ یہ مسئلہ قواعد و ضوابط کا پابند نہیں کیا جاسکتا بلکہ عمل و اقدام کا متقاضی ہے بعد کے حالات نے ثابت کر دیا کہ حضرت شیخ الہند کی بے چینی درست تھی۔ آپ کے انتقال کے بعد خود ارباب دیوبند دو گروہوں میں بٹ گئے۔ ایک مخصوص طبقہ مصالح وقت اور اپنی ذات کو ملی مفادات میں نظر انداز نہ کر سکا علما و فرنگی محل جو ملی معاملات میں دیوبند اور جمیعت علمائے ہند سے نہ صرف قریب بلکہ ان کے شریک رہے تھے وہ اپنا مخصوص جماعت کے نقطہ نظر سے سوچنے لگے اور علمائے بدالیوں جو دیوبند کے مقابلے میں فرنگی محل سے ذہنی قرب رکھتے تھے وہ نظم جماعت اور امداد و شریعہ کے ایک ایسے نظام کے بارے میں سوچنے لگے جس میں مرکزیت اور مرجعیت انھیں حاصل ہو۔ غرضیکہ حضرت شیخ الہند کے انتقال سے ہندوستان کی اسلامی قوتیں فراموش متشتت ہو گئیں اور نظم جماعت کے اسلامی تصور کی حقیقت افتراق و اختلاف میں گم ہو گئی۔

دہلی میں جمیعت علمائے ہند کا مذکورہ سالانہ جلسہ

وفات حسرت آیات

جو آپ کی صدارت میں ہوا تھا۔ اس میں بقول

مولانا سید محمد میاں صاحب اس حالت میں شرکت فرمائی تھی  
 ”بیماری اور نقاہت کی وجہ سے اسٹیج پر تھوڑی دیر بیٹھا بھی  
 دشوار تھا۔ خطبہ صدارت لکھا ہوا تھا اور کسی اور نے پڑھ کر  
 سنایا تھا اسی زمانے میں جامعہ ملیہ اسلامیہ دہلی کا سنگ بنیاد  
 آپ کے مبارک ہاتھوں سے رکھا گیا۔“

ابھی دہلی ہی میں اپنے مرید باصفا ڈاکٹر فتاح احمد انصاری کے مکان پر مقیم  
 اور انھیں کے زیر علاج تھے کہ پیام اجل آپہنچا۔ ۳۰ نومبر ۱۹۷۲ء کو آپ اس  
 جہانی فانی سے رحیل عالم جاودانی ہوئے اور مسلمان اس روح عظیم مقدس کے  
 وجود گرامی اور اس کی رہنمائی سے ہمیشہ کے لیے محروم ہو گئے۔

**اعتراف عظمت** | حضرت شیخ الہند کے سیاسی مرتبے اور آپ کی سیاسی بصیرت  
 اور خدمت کا اعتراف ملک اور بیرون ملک کے  
 اکابر نے کیا ہے۔ ان تمام اعترافات کا احاطہ تو ممکن نہیں صرف چند پر  
 اکتفا کیا جاتا ہے۔

امیر امان اللہ خاں نے افغانستان کی پارلیمنٹ میں تقریر کرتے ہوئے کہا:  
 ”محمود حسن ایک نور ہے جس کی روشنی میں ہم بہت کچھ دیکھ سکتے ہیں۔“  
 جمال پاشا نے حجاز میں آپ سے ملاقات اور گفتگو کے بعد کہا تھا:  
 ”ان مختصر سی ہڈیوں میں کس قدر دین اور سیاست بھری ہوئی  
 ہے اس کا اندازہ کرنا آسان نہیں۔“

برطانوی حکومت کے ایک نہایت ذمہ دار رکن مسٹر سر جیمس مٹن گورنر

یوپی نے کہا تھا۔

”اگر محمود حسن کو جلا کر راکھ بھی کر دیا جائے تو اس کی راکھ بھی انگریزوں سے کتر اگر گنرے گی“

اس تمام سیاسی بصیرت اور ملی خدمات کیساتھ دینی حیثیت سے آپ کا وجود گرامی علم و فضل، تقویٰ و خشیت الہی، اخلاص و للہیت، قرآن و حدیث میں درک و بصیرت، مجتہدانہ شان میں صحابہ و تابعین کرام اور علمائے سلف کی یاد دلاتا تھا۔

عازم وقت | ۱۹۱۲ء میں جب مولانا ابوالکلام آزاد نے ہندوستان میں نظم جماعت کے قیام کی تحریک شروع کی اور منصب ریاست کے لیے انھیں ایک ایسے عازم وقت کی تلاش ہوئی جس کا علم مشکوٰۃ نبوت سے ماخوذ ہو، جس کا قدم منہاج نبوت پر استوار ہو جس کے قلب پر اللہ تعالیٰ حکمت و رسالت کے تمام اسرار غوامض اور معالجبہ اقوام اور طبابت عہد و ایام کے تمام سرائے و خفایا اس طرح کھول دے کہ وہ صرف ایک صحیفہ و کتاب و سنت اپنے ہاتھ میں لے کر دنیا کی ساری مشکلوں کا حل اور ارواح و قلوب کی ساری بیماریوں کی شفا کا اعلان کر دے تو دورۂ آخر کے افاضل و اکابر علماء میں مرتضیٰ حضرت شیخ الہندؒ کی عظیم و مقدس روح تھی جو مولانا آزاد کے نزدیک اس منصب کی اہل اور اس معیار پر پوری اترتی تھی۔ مولانا آزاد نے آپ کی اسلامی غیرت، ملی حمیت، حق پرستی اور عزیمت و دعوت کا نہایت شاندار الفاظ میں اعتراف کیا ہے جمعیت علماء ہند کے اجلاس لاہور ۱۹۲۱ء کے خطبہ صدارت

فریری میں تمہیدی مباحث کے بعد فرماتے ہیں :-

عظمت اسلاف کی آخری یادگار | اس تمہید بیان  
کے بعد میں بالکل

آمادہ تھا کہ مقاصد و مطالب کا سفر شروع کر دوں لیکن  
اچانک ایک غمگین حادثے کی یاد نے میرے قدم روک دیے  
آپ کی اس جمعیت کا گزشتہ اجلاس مجمع علمائے ہند کے  
جس بزرگ و محترم وجود کی رہنمائی و صدارت میں منعقد  
ہوا تھا آج وہ ہم میں نظر نہیں آتا اور اس کی موجودگی کی برکتوں  
سے محروم ہو گئے ہیں میرا اشارہ حضرت مولانا محمود حسن دہلوی  
اللہ علیہ کی ذات گرامی کی جانب ہے اور میں یقین کرتا ہوں  
کہ آج آپ میں سے ہر فرد کو ان کی یاد دعوت غم دے رہی  
ہوگی۔ ان کی وفات بلا شک ایک قومی ماتم ہے اور ہم  
سب کو ان کی یاد کی عزت میں چند لمحوں کے لیے رک جانا  
چاہیے۔“

”مولانا مرحوم ہندوستان کے گزشتہ دور کے علماء کی آخری  
یادگار تھے ان کی زندگی اس دور حراماں و فقدان میں علمائے  
حق کے اوصاف و خصائل کا بہترین نمونہ تھی۔ ان کا آخری زمانہ  
جن اعمال حق میں بسر ہوا وہ علمائے ہند کی تاریخ میں ہمیشہ یادگار  
رہیں گے۔ ستر برس کی عمر میں جب ان کا قدان کے دل کی طرح

اللہ کے آگے جھک چکا تھا عین جوارِ حرم میں گرفتار کیے گئے اور کامل  
تین سال تک جزیرہ مالٹا میں نظر بند رہے یہ مصیبت انھیں  
صرف اس لیے برداشت کرنی پڑی کہ اسلام اور ملت اسلام کی  
تباہی و بربادی پر ان کا خدا پرست دل صبر نہ کر سکا اور انھوں نے  
اعدائے حق کی مرضات و ہوا کی تسلیم و اطاعت سے مزانہ دارانہ کار کر لیا۔

فی الحقیقت انھوں نے علمائے حق و سلف کی سنت زندہ کر دی اور  
علمائے ہند کے لیے اپنی سنت حسنیہ یادگار چھوڑ گئے۔ وہ اگرچہ اب ہم میں  
موجود نہیں ہیں لیکن ان کی روحِ عمل موجود ہے اور اس کے لیے جسم کی طرح  
موت نہیں رہے۔

## خلفائے مجاز

## مولانا عبدالقادر قصویٰ

اس جماعت کے بزرگوں میں کچھ پہلے آئے۔ انہوں نے زمین ہوار کی۔ کچھ اُن کے بعد آئے انہوں نے اس میں علم و عرفان کی تخم ریزی کی اور کچھ آخر میں آئے۔ انہوں نے اس مزرعہ دین کی آبیاری اور اس کی حفاظت کا فریضہ انجام دیا۔ لیکن تقدم و تاخر کے باوجود اخلاف اپنے اسلاف کرام سے علم و تقویٰ، اخلاص عمل اور اثباتِ ربحان و مال میں کم تر نہ تھے۔ ان کے اخلاص و عمل اور علم و عرفان کا پیمانہ بھی اتنا ہی بلند وارجند تھا جتنا کہ اسلاف کے حصے میں آیا تھا۔ وہ تمام اسلاف سے اخلاف تک۔ درحقیقت ایک ہی سلسلہ الذمب کی مختلف کڑیاں اور ابرینساں کے قطرے تھے جو اسلام کے صدفِ تعلیم و تربیت میں جگہ پاکر موتی بن گئے تھے۔ ان کے لیے اول و آخر اور تقدم و تاخر کی بحث لا حاصل ہے۔

مولانا عبدالقادر علمائے حق کے اسی مقدس گروہ سے تعلق رکھتے تھے۔ وہ اسی سلسلہ الذمب کی ایک کڑی تھے جس نے دوسرے سرے پر جگہ پائی تھی۔ وہ ابرینساں کا ایک قطرہ تھے جس کی قسمت میں موتی بننا تھا تھا۔ آپ انہیں آخر اسلاف کہیے کہ ان کا تعلق دورِ آخر سے تھا لیکن وہ ایسے آخر اسلاف تھے جو

اسلاف کے لیے باعثِ افتخار ہوتے ہیں۔ وہ سلسلے کی آخری کڑی تھی لیکن ان کی تعلیم و تربیت دینی اور اصلاح و تبلیغِ اسلامی سے سلسلے کی جو دوسری کڑیاں ڈھلی ہیں۔ ان کے لیے ان کا وجود ربط و تسلسل کا باعث ہے۔ اگر یہ کڑیاں نہ ہوتیں تو زنجیر مکمل نہ ہوتی۔ وہ بارش کا آخری قطرہ تھے لیکن مسلمانوں کے نخلِ تعلیم و تربیت کی شادابی اور بالیدگی کا انحصار اسی پر تھا۔

ان کے خاندان کے بارے میں ہمیں کوئی علم نہیں۔ یہ خاندان کون سا تھا، کہاں سے آیا، کب آیا، لیکن خاندان کے افراد کی شکل و شمائل سے اندازہ ہوتا ہے کہ وہ ہندی النسل ہرگز نہ تھا کہیں باہر ہی سے کسی زمانے میں آیا تھا۔ لاہور کی تحصیلِ قصور نے اس خاندان کے قیام و سکونت سے شرف پایا۔ قصور میں یہ خاندان اپنی عزت ووجاہت کے لیے مشہور تھا۔ بیسویں صدی کی دوسری دہائی میں مولانا عبدالقادر صاحبِ مطلع سیاست پر نمودار ہوئے اور اس شان کے ساتھ کہ دنیا ان کی فراست و تدبیر اور شخصیت کی رنگینیوں اور سیرت کی دلربائیوں کے نظارے میں محو ہو گئی۔ ان کی ذات نہ صرف لوگوں کی نظر و توجہ کا مرکز تھی بلکہ عقیدت و ارادت کا مرجع بھی تھی۔ وہ تقریباً ربعِ صدی تک اسلامی ہند کی سیاسی و دینی رہنمائی کے منصب پر فائز رہے۔ تحریکِ جہاد کے سلسلے کی وہ نہایت اہم شخصیت تھے۔ مجاہدینِ چمرقند کی امداد کے نظام میں وہ پنجاب میں مرکزیت کے حامل تھے۔ ۱۹۲۰ء میں تحریکِ ہجرت کے نظامِ بیعت کے لیے وہ مولانا آزادؒ کی جانب سے ماذون و مامور تھے۔ وہ بلا تفریق مذہب و ملت پنجاب کے ہر طبقہ و خیال میں عزت و احترام کی نظر سے دیکھے

جاتے تھے۔ پنجاب خلافت کمیٹی کے وہ صدر تھے۔ پنجاب پبلکیشنز کے  
 کمیٹی کے بھی وہ مدت تک صدر رہے تھے اور جب تک وہ اپنی صحت کی  
 بنا پر کنارہ کش نہیں ہوئے، آل انڈیا کانگریس کی ورکنگ کمیٹی کے ممبر بھی رہے۔  
 ۱۹۳۱ء میں کراچی کانگریس کے موقع پر وہ اس ذمہ داری سے سبک دوش  
 ہو گئے اور اپنی جگہ ڈاکٹر محمد عالم کو ممبر بنوایا تھا۔ پھر جب صحت زیادہ خراب  
 ہونے لگی تو سیاست سے بھی کنارہ کشی اختیار کر لی تھی۔ مرکزی خلافت کمیٹی  
 کی مجلس عاملہ کے بھی وہ ممبر تھے۔ ہر مکتبہ فکر اور ہر طبقہ خیال کے لوگوں کو  
 ان پر اعتماد تھا اور یقین رکھتے تھے کہ ان کی شخصیت ذاتی اغراض سے بلند  
 اور وہ کوئی قدم ملک اور قوم کے مفاد کے خلاف نہیں اٹھا سکتے۔ بقول  
 شورش کاشمیری :

”وہ ایثار نفس اور ایثار ذات کا ایک قابل عزت نمونہ تھے۔“

ان کی فراست معروف اور دیانت ہر کہ و مہر میں شک و شبہ سے بلند  
 رہی۔ مولانا نصر اللہ خاں عزیز نے ان کے بارے میں لکھا ہے کہ ان کا گھرانہ  
 اس سلسلہ جہاد کی ایک کڑی تھاجس کا تعلق چمر قند کے مجاہدین سے تھا۔  
 مجاہدین ہندوستان آتے جاتے ان کے یہاں قیام کرتے تھے اور ان کی  
 مالی اعانت مولانا ہی کے توسط سے مرکزی مجاہدین میں پہنچتی تھی۔ مولانا  
 نصر اللہ خاں عزیز ان کے فہم و تدبیر ان کے اخلاص اور دیانت ان کے سیاسی مقام

لے ہفت روزہ چٹان لاہور ۱۹۵۳ء کا یہ ایک تراشہ ہے جس کی تاریخ جلد بندی میں کٹ گئی ہے۔

اور مولانا آزاد سے ان کے تعلق اور مولانا کے ان پر اعتماد کے بارے میں لکھتے ہیں :-

”پنجاب خلافت کمیٹی کے وہ صدر تھے اور مرکزی مجلس خلافت میں ان کو بلند مقام حاصل تھا۔ ان کی معاملہ فہمی، تدبیر اور علم و دانش ہر طبقے میں مسلم تھی۔ خود مولانا ابوالکلام آزاد جو اپنے وقت کے عبقری سیاست دان تھے، ان سے بے حد متاثر تھے اور ہر معاملے میں ان سے مشورہ کرتے تھے۔ تحریک خلافت کے زمانے میں بھی ان کا تعلق تحریک مجاہدین سے تھا۔ اس کا علم مجھے ایک روز پنجاب خلافت کمیٹی کے اجلاس میں ہوا۔ خلافت کمیٹی کے حسابات پیش ہو رہے تھے ان میں کئی ہزار کی ایک رقم بڑھ چکی تھی مگر اس کی رسید موجود نہیں تھی۔ بعض ارکان نے اس پر اعتراض کیا اور اس کا مصرف معلوم کرنے پر اصرار کیا اس پر سرگرمی نے مولانا کی طرف رجوع کیا اور انھوں نے بتایا کہ یہ رقم مجاہدین کو دی گئی ہے اور سب لوگ مطمئن ہو گئے۔“

مولانا غلام رسول مہرنے ان کے انتقال پر ایک نہایت شاندار مقالہ لکھا اور اس زمانے میں ان سے سیاسی اختلافات کے باوجود ان کے اثبات اور ان کی دیانت کے بارے میں لکھتے ہیں۔

وہ قومی خدمت کے میدان میں آتے تھے تو اللہ کے فضل سے  
 باؤمی و سائل کے نقطہ نگاہ سے یہ ہر طرح فارغ البال تھے۔  
 جب تک ان کی صحت لوگوں کے لیے مساعدا رہی وہ اپنے  
 وسیع و سائل کو بے توقف قوم و ملت کی خدمت میں اٹھاتے  
 رہے۔ انھوں نے قومی کاموں کے سلسلے میں ہزاروں میل کے  
 سفر کیے لیکن جس حد تک ہمیں معلوم ہے کبھی کسی قومی سرکارے  
 پر ایک جتہ کا بوجھ بھی نہ ڈالا۔ بلکہ وہ جب خلافت کے دفتر میں  
 بیٹھ کر کوئی ذاتی خط لکھتے تھے تو اس کے لیے کاغذ ٹکٹ  
 اور لفافے تک اپنی جیب سے منگاتے تھے اے

اسی موقع پر ایک اور شذرے میں ان کے اخلاص، ایثار و تدبیر  
 اور مسلمانوں کی فلاح و بہبود کے لیے ان کی بے حسینیوں کا ان الفاظ میں  
 تذکرہ کیا ہے:

”مولانا عبدالقادر قصوری مرحوم نے ساہیوال  
 تک کانگریس کی خدمت کی اور پنجاب پر وانشل کانگریس  
 کمیٹی کے صدر بھی رہے۔ بلا خوف تردید کہا جاسکتا ہے  
 کہ پنجاب میں کانگریس کو ان سے زیادہ مخلص، صاحب  
 ایثار اور بے غرض رہنما آج تک نہیں ملا۔۔۔۔۔۔ مرحوم و مغفور  
 کی عظمت اخباروں کے شذروں یا

افتتاحیوں کی محتاج نہ تھی۔ وہ جس مسلک کو اچھا سمجھتے تھے بے باکانہ اس پر کاربند رہے۔

ان کے محاسن کا کوئی حق شناس انکار نہیں کر سکتا وہ حد درجہ ایثار پیشہ، غیور، بہادر اور مدبر تھے۔ سینکڑوں ہزاروں کارکن قومی سڑکوں سے اپنے مصارف وصول کرتے رہے اور یہ کوئی گناہ نہیں تھا۔ لیکن مولانا مرحوم نے اپنی ساری زندگی میں ایک جتہ بھی نہ لیا۔ قومی کاموں کے سلسلے میں سارے مصارف خود برداشت کرتے رہے۔ انھوں نے اسلام اور مسلمانوں کی بہت سی خدمات انجام دیں۔ اگرچہ ہنرور پورٹ کے وقت ان کا مسلک ہمارے نزدیک صحیح نہیں رہا تھا۔ تاہم یہ شبہ بھی نہیں ہو سکتا تھا کہ انھیں کوئی ذاتی آرزو ادھر لے گئی۔ یہ محض اختلاف رائے تھا جو نیک نیتی پر مبنی تھا۔ اس کے باوجود کوئی حق شناس آدمی اس حقیقت سے انکار نہیں کر سکتا کہ مولانا نے مرحوم موجودہ دور میں بے لاگ اور بے لوث رہنمائی کا ایک نادر نمونہ تھے اور مسلمانوں کی فلاح و بہبود کی تڑپ ہمارے علم کے مطابق ہر دور اور ہر عہد میں ان کی سرگرمی عمل کا مورد و محور رہی حالانکہ بعض حالتوں میں ہمیں بھی ان کے اختلاف رائے کی ضرورت پیش آئی۔

زندگی کے آخری آٹھ دس برس انھوں نے ذکر و عبادت اور کتابوں

کی صحبت میں بسر کئے۔ ملک کے سیاسی معاملات میں ان کا انداز فکر وہی تھا جو جماعت اہل حدیث کے دوسرے اکابر کا تھا۔ ان کے تمام تذکرہ نگاروں نے ان کی دین داری، تقویٰ، ایثار، خدمت ملت اور سیاسی و دینی رہنمائی میں ان کے اخلاص اور ان کی بصیرت و فراست کا اعتراف کیا ہے۔ مولانا مہر صاحب مرحوم نے اپنے مقالے میں جس کا تذکرہ پچھلی سطروں میں آچکا ہے۔ ان کے علم و فضل، اوصاف و کمالات سیرت، خدمات دینی و ملی کا نہایت کھلے دل سے اعتراف، و دینی و ملی خدمت کے میدان میں ان کے انتقال سے پیدا ہونے والے خلا کا تذکرہ اور ان کی وفات پر نہایت پر سوز الفاظ میں ماتم کیا ہے۔ لکھتے ہیں۔

”ہر انسان کی موت پر اس کے عزیز اور رفیق طبعا علی قدر الحالتی گریہ و ماتم کرتے ہیں لیکن ایسے انسان روزانہ پیدا نہیں ہوتے جن کا ماتم دنیا کے عام روابط عزیز داری سے بدرجہا زیادہ وسیع ہو یا جن کی خالی کردہ جگہ کے پُر ہونے کی امید قرون تک پوری ہوتی نظر نہ آئے حضرت عبد القادر ایسے ہی نادر الوجود انسان تھے وہ اپنے علم و فضل، اخلاق و طبیعت

۱۔ تذکرہ نگاروں سے میری مراد مولانا سید سلیمان ندوی، مولانا غلام رسول مہر مولانا عبد المجیب سہالک، مولانا نصر اللہ خان عزیز، پروفیسر خدیر اور شورش کشمیری ہیں

اور روش و عمل کے اعتبار سے سلفیت کا ایک بدیع مرقع تھے لیکن اس کے ساتھ ساتھ دورِ حاضر کا کوئی ضروری اور مفید وصف ایسا نہ تھا جس سے وہ بوجہ احسن متصف نہ ہوں۔ پھر ان کی ساری زندگی بہترین قومی، ملی اور دینی خدمات میں گزری تقویٰ، ایثار اور جہاد فی سبیل اللہ میں انھیں رفیع مرتبہ حاصل تھا۔ وہ ایک قرن تک ہندوستان کی سیاسی، وطنی، ملی تحریکات میں ایک عالی مرتبت اور با اثر رکن کی حیثیت میں کارفرما رہے اور اس صوبے میں تو برسوں علی قومی زندگی کا سب سے بڑا مرکز رہی تھے۔ انھوں نے شہرت کی کبھی آرزو نہ کی۔ لیکن اللہ تعالیٰ نے انھیں ہندوستان کی شہرت عطا کی۔ وہ دولت کے کبھی خواہاں نہ ہوئے لیکن دولت بھی انہیں بقدر افراط میسر رہی۔۔۔۔۔ ان کی موت ایک ایسے فرد کی موت ہے جو علم و فضل کے گونا گوں محاسن کی وجہ سے ایک جماعت کے برابر تھا۔ ان کی زندگی کے بہترین لمحات خدمتِ خلق، خدمتِ دین اور خدمتِ وطن میں گزرے اور کیسی خدمت؟ وہ خدمت نہیں جس کا طول و عرض ہمارے عہد میں بالعموم چند نعروں یا جلوس یا پھولوں کے ہاروں یا چند لغو تقریریں تک محدود ہوتا ہے۔ کچھ حقیقی، ٹھوس، پائیدار اور مستقل اور نتیجہ خیز خدمت۔ وہ خدمت جسے ایک عمل پرور اور عمل کو شش دل خدمت

قرار دے لے۔

اس مقالے میں ان کے ایشیاء و فی الشہادہ دینی و ملی کارکنوں کی خدمت گزاری کے بارے میں لکھتے ہیں :

”بسیوں کارکنوں کے مختلف مصارف برسوں اپنی جیسے ادا کرتے رہے اور انداز ایسا تھا کہ ان کارکنوں کے سوا کبھی کسی کو اس قسم کی اعانت کا علم نہ ہونے دیا۔ اس حسن عمل ، اس تقویٰ اور اس ایشیاء کی شان آج کہاں ملتی ہے ؟“ ۱

ان کی خدمات ملی کے کئی ایسے پہلو بھی تھے جو بوجہ دنیا پر ظاہر نہیں ہو سکے اور اب ان کی تفصیلات کا مہیا کرنا بھی اگر ناممکن نہیں تو مشکل بہت ہو گیا ہے مثلاً :-

۱۔ تحریک جہاد اور یاعتن میں اس کے مرکز سے ان کا تعلق اور مجاہدین کی امداد اور اعانت کے لیے ان کی مساعی جمیلہ۔

۲۔ تحریک آزادی وطن کے لیے حضرت شیخ الہند مولانا محمود حسن دیوبندی کے انقلابی منصوبے سے ان کا تعلق جس کی تکمیل کے لیے انھوں نے اپنے نامور بیٹے مولوی محمد علی کو ہجرت کابل کی اجازت دی تھی۔

۳۔ مولانا عبد اللہ سندھی مرحوم کابل میں جو خدمات انجام دے رہے تھے

اور حضرت شیخ الہند نے جن ملی مقاصد کے حصول کے لیے حجاز کا سفر اختیار کیا تھا۔ پنجاب میں ان کی تکمیل کی ذمہ داری کی تفصیلات -  
 ان کی خدمات کے پہلو ایسے تھے جنہیں ۱۹۴۲ء تک بھی کھول کر بیان کرنے کے لیے حالات سازگار نہ تھے۔ مولانا مہر صاحب مرحوم نے ان سطروں میں اسی طرف اشارہ کیا ہے:

”اُن کی پُر عمل زندگی کے یہ اوراق ساری دنیا کے سامنے ہیں لیکن کئی اوراق ایسے بھی ہیں جو اب تک ان کے چند خاص رفیقوں کے سوا کسی کے سامنے نہ آئے اور پوری ذمہ داری کے ساتھ کہا جاسکتا ہے کہ وہ اوراق بھی دین و اسلامیت کی بہترین خدمات سے مزین ہیں۔ لیکن ان کی تفصیل کا نہ یہ موقع ہے اور نہ احوال و ظروف انہیں کھول کر بیان کرنے کے لیے فی الحال سازگار نظر آتے ہیں۔“

اس وقت احوال و ظروف اس کے لیے سازگار نظر نہ آتے تھے کہ ان دینی و اسلامی خدمات کے تمام پہلوؤں سے پردہ اٹھایا جاتا لیکن آج ہماری بدقسمتی یہ ہے کہ ان کے وہ چند خاص رفیق بھی اس دنیا میں موجود نہیں ہیں جو مولانا مرحوم کی خدمات ملی کے ان اسرار سے واقف تھے۔ بلاشبہ اگر ہماری جماعت اور اہل قلم قومی بے حس کی شدید معصیت ہیں گرفتار نہ ہوتے اور قیام

پاکستان کے بعد توجہ کی جاتی تو نہ صرف مولانا عبد القادر یا کسی خاص جماعت کی خدمات کے کچھ پہلو سامنے آتے بلکہ قومی تاریخ کا بہت بڑا سرمایہ فراہم ہو جاتا۔  
 ۱۔ وائے ناکامی متاع کارواں جانا رہا  
 کارواں کے ول سے احساسِ نیاں جانا رہا

مولانا ابوالکلام آزاد سے انھیں السلال کے ابتدائی دور سے تعلق پیدا ہو گیا تھا۔ مولانا نے خود اعتراف کیا ہے کہ اس خاندان نے ان کی دعوت پر اس وقت لبیک کہا تھا جب بہت کم لوگ متوجہ ہوئے تھے۔ بقول شورش کاشمیری:  
 ”انھیں پنجاب میں مولانا آزاد کا نائب سمجھا جاتا تھا۔“

ان کے خاندان سے مولانا کے قریبی روابط کی بنا پر بعض لوگوں کو تو یہ خیال پیدا ہو گیا تھا کہ مولانا کی ان سے رشتہ داری بھی ہے۔ بلاشبہ مولانا آزاد سے ان کا رشتہ تھا اور ایسا رشتہ تھا جس کے سامنے نسل و خون کے تمام رشتے پیچ ہیں۔ یہ رشتہ خدمتِ حق میں باہم معاونت کا تھا اور یہ رشتہ زندگی بھر رہا۔ سید سلیمان ندوی، نصر اللہ خاں عزمی، شورش کاشمیری، عزیز ہندی وغیرہم نے مولانا آزاد سے ان کے قریبی روابط اور پنجاب میں مولانا کی نیابت کا تذکرہ کیا ہے۔ خود مولانا آزاد کے ایک رسالہ ”اعلان“ سے تحریرِ ہجرت کے زمانے میں پنجاب میں ان کی جانب سے نظم و بیعت کی اجازت کا پتا چلتا ہے۔ سید سلیمان ندوی نے ان کے انتقال پر ان کی شخصیت و خدمات کا مرقع ان الفاظ میں کھینچا ہے:

”پنجاب کے نامور عالم اور وکیل و مجاہد سیاسیات مولانا عبد القادر  
 قصوری عربی کے عالم، دینیات کے فاضل اور انگریزی سے

واقعہ تھے۔ مولانا ابوالکلام آزاد کے اہلالِ والی تحریک سے ان کو ایسی دل چسپی تھی کہ اس کے لیے انہوں نے بہت کچھ نثار کیا۔ اپنے ایک صاحبزادے کو ایک طرف عالم بنایا اور دوسری طرف کیمبرج کا گریجویٹ۔ اسی طرح اپنے دوسرے بیٹے کو بھی عربی و انگریزی کی تعلیم دلائی اور دونوں کو مع اپنی زندگی کے بہت سے سرمائے کے دعوت و تبلیغ اسلام کے کاموں کی نذر کر دیا جن کا سلسلہ ایک زمانے میں ممبئی سے لے کر مدراس تک جال کی طرح پھیلا ہوا تھا۔ خلافت کی تحریک میں کامیاب و کالت کو خیر باد کہہ کر قومی و سیاسی تحریکوں میں شامل ہو گئے اور اخیر تک اپنے عہد پر قائم رہے۔

”حجاز کے وفدِ خلافت میں جو ۱۹۲۴ء میں جدہ تک جا سکا تھا۔ وہ خاکسار کے ساتھ تھے۔ اگرچہ وفد کی صدارت برائے نام میرے نام تھی مگر ان کے مشورے کے بغیر کوئی قدم نہیں اٹھایا جاسکتا تھا۔ جدہ کے نہایت پرخطر موقعوں پر جب جان کا خطرہ بھی تھا، وہ برابر ہمت بڑھاتے رہے۔ مکہ، سودان، جدہ اور قاہرہ میں ہر جگہ وہ ساتھ تھے۔“

”مرحوم مسلمان اہل حدیث تھے۔ نہایت دین دار، متواضع،

ملنسار، پابند وضع، علامہ ابن تیمیہ اور حافظ ابن قیم کی تصانیف کے بڑے شائق تھے اور انہی کی تحقیقات پر ان کا عمل تھا۔ خلافت حجاز اور کانگریس میں پیش از پیش حصہ لیا اور اس عمر میں بھی جو غالباً اُسی کے قریب ہو گئی وہ اپنے جذبات کے لحاظ سے ایسے ہی جوان تھے۔ ادھر سیاسیات کی عملی تحریکوں سے کنارہ کش تھے۔“ ۱

شورش کاشمیری صاحب نے ان کی شکل اور شمائل کا نقشہ ان الفاظ میں کھینچا ہے:

”آخر عمر میں سیاست سے کنارہ کش ہو گئے اور تمام وقت یاد اللہ میں بسر کیا۔ پابندِ صوم و صلوٰۃ بلکہ تہجد گزار تھے۔ شرعی صورت، اُجلی وارھی، نکلتا ہوا قد، روشن آنکھیں، لمبے میں علم اور زبان میں شرافت۔“ ۲

مولانا نصر اللہ خاں صاحب عزیز نے نہ صرف ان کے بلکہ اُن کے پورے خاندان کے سنت سے شتغف اور اس پر عمل کی خوبی کا ذکر کیا ہے۔ لکھتے ہیں:

”مولانا عبد القادر اہل حدیث مسلک کے پابند تھے۔ ان کا سارا گھرانہ اہل حدیث مسلک کا نہ صرف معتقد بلکہ اس کی جزئیات

تک پر سختی سے عامل تھا۔ لے

مولانا قصوری اور ان کے خاندان کی اس خوبی کے بعد دین داری  
اور تقویٰ کی اور کمون سی خوبی رہ جاتی ہے جس کا ذکر کیا جائے۔ ۱۵، نمبر  
۱۹۲۲ء کی شام کو پونے پانچ بجے لاہور میں اپنی جان جان آفرین  
سپر دکی میت کو قصور لے جایا گیا اور وہیں تدفین عمل میں آئی سید صاحب  
کے اندازے کے مطابق انتقال کے وقت ان کی عمر انسی برس کی تھی۔

# مولانا محی الدین قصوری

مولانا محی الدین قصور کے ایک اہل حدیث خاندان سے تعلق رکھتے ہیں۔ ان کے والد مولانا عبدالقادر قصوری برصغیر پاک و ہند کے مشہور دینی و سیاسی رہنما تھے۔ مولانا موصوف نے بھی گہرا قدر دینی، سیاسی، تعلیمی اور اصلاحی خدمات انجام دی ہیں اور تحریک استخلاص وطن کے سلسلے میں متعدد بار نظر بندی، گرفتاری اور قید و بند کے مراحل سے گزرنا پڑا ہے۔

مولانا آزاد سے انھیں بڑی عقیدت ہے۔ مولانا کو بھی ان سے بھی تعلق خاطر تھا۔ اکتوبر ۱۹۴۷ء میں جب مولانا راجی میں نظر بند تھے، ان کی گرفتاری کی خبر سنی تو بے قرار ہو گئے، لکھتے ہیں:

”ان تمام ایام جلا وطنی میں یہ پہلا دن ہے کہ اس واقعے کے سننے سے دل کو مضطرب اور دماغ کو پرانگندہ پاتا ہوں..... عزیز موصوف بلکہ ان کا پورا خاندان اپنے خصائص ایمانی و جوش اسلامی و ایشار اللہ و فی اللہ کے اعتبار سے ہمہ سلف کے واقعات زندہ کر دینے والا ہے

اور علی الخصوص اس عزیز کے طلب صادق اور استعداد  
کامل سے تو اپنی چند در چند امیدیں وابستہ تھیں۔  
۱۹۳۱ء کی ایک تحریر میں ایک جگہ فرماتے ہیں:

”یہ (مولانا محی الدین قصوری) اور ان کا پورا خاندان  
بیس برس سے نیشنل سروس میں ہر طرح کی قربانیاں دیتا  
رہا ہے۔ ۱۹۱۳ء میں جن چند خاص خاص آدمیوں  
نے میری پکار پر لبیک کہا تھا ان میں یہ اور ان کا خاندان  
بھی ہے۔ یہی وجہ ہے کہ مجھے اس درجہ ان کا خیال ہے“

”تبرکات آزاد“ میں مولانا موصوفہ کے نام مولانا (آزاد) کے خطوط  
مولانا کے تعلق خاطر کا بہت بڑا ثبوت ہیں۔  
مولانا سے انھیں جو محبت تھی اس کا اعتراف خود مولانا علیہ الرحمہ  
نے بھی کیا ہے۔ تبرکات کے پہلے خط میں شکایتِ تغافل کے جواب میں  
لکھتے ہیں:

آپ نے میرے تغافل کی شکایت کی ہے۔ تغافل کا قوا قرار  
نہیں کر سکتا۔ لیکن اس میں شک نہیں کہ جب کبھی میں نے  
آپ کے اور اپنے معاملے پر غور کیا ہے۔ یقین کیجئے کہ ہمیشہ  
خود میرے قلب نے مجھے ملامت کی ہے۔ آپ کی محبتوں

۱۵۔ کاش اس شخص کے بارے میں علم ہو سکتا کہ وہ کون خوش نصیب تھا

۱۶۔ تبرکات آزاد، مضمون مولانا غلام رسول، ۱۹۵۹ء، کتاب منزل لاہور

کا میری جانب سے عشر عشیر بھی حق ادا نہ ہوا۔ میں خود اس کا معترف ہوں اور تمنی ہوں کہ کاش بقیہ زندگی میں کچھ تلافی کر سکوں لیکن مشکل یہ ہے کہ محبت کی کوتاہیاں حد تلافی و مکافات سے مافوق ہیں۔ ہر کوتاہی کی تلافی ہو سکتی ہے لیکن محبت کی کوتاہی کی تلافی ممکن نہیں۔ مجھ سے علاوہ رکھنے والوں میں صرف ایک شخص ہے جس نے غالباً آپ سے بھی زیادہ مصائب برداشت کیے۔ باقی اور سبھوں سے زیادہ آپ کے لیے اپنے اندر غم و اندوہ پاتا ہوں اور دائمی اضطراب رکھتا ہوں۔

ایک مدت تک کلکتہ میں مولانا کے بہت قریب رہے۔ ۱۸ دسمبر سے ۱۰ فروری ۱۹۱۶ء

روزنامہ اقدام کلکتہ

تک کلکتہ سے ایک روزنامہ اقدام کے نام سے مولانا کے زیر ہدایت نکالا جو کبھی روزانہ اور کبھی دوسرے تیسرے روز نکلتا تھا۔ اس کے کل ترین پرچے نکلے جو مولانا غلام رسول مہتر کی عنایت سے راقم السطور کی نظر سے گزرے ہیں۔ ۱۹۳۱ء کے بعد دہلی میں مولانا کی شراکت میں پریس لگایا لیکن یہ کام منفعت بخش ثابت نہیں ہوا اس لیے بند کرنا پڑا۔

مولانا محی الدین، ان کے والد مولانا عبدالقادر اور چچا مولانا عبداللہ مولانا علیہ الرحمۃ کے ہاتھ پر بیعت تھے اور پنجاب میں تحریک ہجرت اور تحریک نظم جماعت کے کاموں کے لیے بیعت اور تعلیم و ارشاد کے

مجاز و ماذون تھے۔

مولانا قصوری نے دینی و ملی مسائل پر نہایت بیش قیمت مضامین لکھے ہیں اور کئی کتب و رسائل کے مصنف ہیں۔

۱۹۶۲ء میں لاہور میں ان سے ملاقات کاثرن راقم السطور کو حاصل ہوا تھا اور دیر تک مولانا مرحوم کے فضائل و محامد کا تذکرہ فرماتے رہے میری اس موقع پر ان سے یہ دوسری ملاقات تھی۔ پہلی ملاقات میں وہ خاموش رہے تھے اور جب میں نے مولانا آزاد سے اپنی عقیدت کا اظہار کیا تو شاید وہ کسی سوچ میں پڑ گئے تھے، پھر جب اسی روز ان کی ملاقات محترم مولانا محمد حنیف ندوی سے ہوئی اور اس خاکسار کا تذکرہ آیا اور انھوں نے بتایا کہ میں واقعی مولانا علیہ الرحمہ کی محبت و عقیدت میں مخلص ہوں تو دوسری ملاقات میں وہ ۱۰ محبت و شفقت سے پیش آئے اور اتنی خاطر اور مدارات کی کہ مجھے ندامت محسوس ہونے لگی۔ پھر ان سے مراسلت کی سعادت بھی حاصل ہوئی۔

اس وقت ان کی عمر پچھتر برس سے زیادہ ہی ہوگی۔ نہایت متقی، پرہیزگار، بلند اخلاق و پاکیزہ سیرت اور متواضع بزرگ ہیں۔

اب جبکہ ان سطروں پر نظر ثانی کر رہا ہوں تو وہ اس دنیا میں موجود نہیں ہے

# سید تراب علی شاہ راشدی

جامع حیثیات شخصیت | سندھ میں راشدی سلسلے کے مشائخ اپنی دینداری، پاکیزانہ زندگی، اپنے اخلاص

دعمل اور زہد و ورع کے لیے ہی شہرت نہیں رکھتے بلکہ وہ علوم کی تعلیم و اصلاح رسوم و بدعات کے انبساط، اسلامی تعلیمات و افکار کی تبلیغ و اشاعت، احیائے کتاب و سنت کے لیے مساعی اور اپنے علمی مزاج اور سیاسی خدمات کے لیے بھی مشہور ہیں۔ اس سلسلے کے بزرگوں میں سے دورہ آخر کے ایک بزرگ حضرت پیر سید تراب علی شاہ علیہ الرحمہ تھے وہ اپنے علم و عمل، سیرت و اخلاق، اور نظر و بصیرت اور خدمات دینی و سیاسی میں اسلاف کا کامل نمونہ تھے۔ ان کا تعلق اگرچہ سندھ کے صوفیا و مشائخ سے تھا لیکن اسلامی علوم و فنون میں بھی وہ ایک یگانہ حیثیت اور اپنے عہد کے سیاسی رہنماؤں میں بھی ایک امتیازی شان کے مالک تھے۔

۱۵ پیر سید تراب علی شاہ کے افکار اور سیرت و خدمات میں سید علی محمد راشدی کا ایک نہایت مفصل مضمون سندھی ادبی بورڈ، حیدرآباد کے سہ ماہی علمی مجلہ مہراں شمارہ ۱۹۶۳ء میں شائع ہوا تھا۔ زیر نظر مضمون کی تالیف میں اس سے خاص طور پر استفادہ کیا گیا ہے۔

سندھ کی تاریخ خواہ تصوف کی ہو، خواہ تہذیب اور علوم اسلامی کی تعلیم و اشاعت کی ہو، خواہ سیاسی تاریخ ہو ان کے تذکرے کے بغیر مکمل نہیں ہو سکتی۔ حضرت سید نواب علی شاہ مرحوم و مغفور جنہیں لوگ محبت سے "شاہ سائیں" کہتے تھے، سندھ کے ان اعظم رجال اور نفوس قدسیہ میں تھے جن کی سیرت کے مطالعے سے اندازہ ہوتا ہے کہ سندھ محض ایک خطہ زمین اور اینٹ اور گارے سے تعمیر شدہ شہر نہیں، سندھ نام ہے ایک تہذیب کا، سندھ نام ہے سچائی اور حق پرستی کی ایک روایت کا، سندھ نام ہے وضع داری و وسیع النظری اور فرائح دلی کا، سندھ نام ہے شرافت اور نیک نفسی کا، سندھ انسانی سیرت کے اس حسن و جمال کا نام ہے جس کا خمیر شرم و حیا، غیرت و خودداری اور عزت نفس و قوم سے تیار ہوا ہے۔

مرکز علم و ہدایت | میں نے ان کی دولت کے قصے زبان زد خاص و عام نہیں پائے، میں نے ان کے سیاسی اقتدار کا کوئی دلربا افسانہ نہیں پڑھا میرے علم میں ان کی حکام رسی کا بھی کوئی ایسا واقعہ نہیں جسے ان کی کرامت قرار دوں مجھے ان کی ریاست دنیوی کی حدود کا بھی علم نہیں لیکن ان کے پاس اخلاص و سیرت کا ایک ایسا خزانہ تھا جس کا ایک شمشہر شہنشاہ وقت نہ پا کر محتاج وقت ہوتا ہے، انہیں علوم و معارف اسلامیہ میں نظر و بصیرت کی شہنشاہی حاصل تھی جسے نہ پا کر کوئی صاحب

ثروت بھی اپنی تہی دستی کا داغ دامن سے نہیں مٹا سکتا وہ ایمان و ایقان کا ایک چشمہ شیریں تھے جس پر تشنہ کا مان ایمان و عرفان کا ہجوم تھا۔ وہ علم صالح کی ایک شمع فروزاں تھے اور طالبان حق و صداقت ان پر پروانوں کی مانند قریبان ہو رہے تھے ان کی عظمت کی اندازہ شناسی کے لیے اس بنیاد کی تلاش بے سود اور محض بے کار ہوگی جس پر دنیا کی عام عظمتوں کو جانچا اور پرکھا جاتا ہے۔ ہمیں ان کی عظمت کا اندازہ کرنے کے لیے نئے پیمانہ ہائے فکر و نظر کی تلاش کرنی چاہیے۔ بلکہ عظمتوں کی اندازہ شناسی کے لیے حضرت شاہ سائیں کی عظمت سے نئے پیمانے اور اصول و معیار وضع کرنے چاہئیں۔

دنیا نے بڑے لوگوں کے حلقہ احباب اور وضع داری کا مجسمہ | وابستگان دامن میں بلند کلاہ لوگوں ہی کو تلاش کیا ہے خود بڑے لوگوں نے بھی اپنے گرد اصحاب طرہ و دستار کے جمع ہی کو پسند کیا ہے۔ بلاشبہ حضرت شاہ سائیں کے ارد گرد اصحاب علم و فضل کی کمی نہ تھی ان کے وابستگان دامن میں اہل ثروت بھی تھے لیکن انھوں نے کبھی اونچے طرے اور بیم و زر سے بھرے دامن کی طرف ایک نگاہ غلط انداز بھی نہ ڈالی۔ انھیں جس چیز کی تلاش رہتی تھی اور آنکھیں جس چیز کو دیکھنے سے ٹھنڈک پاتی تھیں وہ علم و نظر کی دولت اور اخلاقی و محبت کی پونجی تھی اور یہ لازوال شے انھیں پٹھان تانباہی میں ملتی یا بوڑھے ٹانگے والے میں وہ اس کے قدر شناس بھی تھے اور قدر دار

## مرتب و معلم سیاست

انگریزوں سے اور ان کے ہی خدا ہوں اور کارندہ

سے انھیں شدید نفرت تھی اور وہ نہ صرف

ان سے ملنا پسند نہ کرتے تھے بلکہ انھیں دیکھنا بھی گوارا نہ تھا۔ ان کا کسی انگریز سے ملنے کے لئے جانے کا تو سوال ہی خارج از بحث ہے وہ اس کے بھی روادار نہ تھے کہ کوئی انگریز ان سے ملنے کے لئے ان کے یہاں آئے۔ کہیں آنے جاتے بھی کسی انگریز پر نظر پڑ جاتی تو منہ دوسری طرف پھیر لیتے۔ انگریزوں کے خلاف لوگوں کا مزاج بنانے، لوگوں میں نفرت پیدا کرنے اور آزادی وطن کی جدوجہد میں حصہ لینے کے لیے لوگوں میں ایک جذبہ بے پناہ پیدا کر دینے میں انھیں کمال حاصل تھا۔ وہ اپنے متبعین کی سیاسی تعلیم و تربیت کا کوئی موقع ہاتھ سے نہ جانے دینا چاہتے تھے۔ سید علی محمد راشدی صاحب نے ان کی وضع داری کے سلسلے میں ایک تانگے والے سے ان کے تعلقات کا قصہ بیان کیا ہے۔ یہ قصہ دلچسپ اور سبق آموز بھی ہے لیکن میں اس واقعے سے جس چیز کی طرف اشارہ کرنا چاہتا ہوں وہ شاہ سائیں کی سیرت، فکر اور طریق تعلیم ہے راشدی صاحب لکھتے ہیں:

لاڑکانہ میں ایک بوڑھا چمدا تانگے والا تھا۔ تانگہ ایسا ٹھہریل کہ بیٹھتے ہوئے شرم محسوس ہو، گھوڑا ایسا مرلی کہ دیکھیں تو رحم آئے جب تھک جاتا تو بیچ سڑک پر حواج ضروری پوری کرنے کے بہانے سے کھڑا ہو جاتا۔ چابک کا جواب لاتوں سے دیتا، لگام پکڑ کر دو قدم آگے کھینچو تو چار قدم

پیچھے ہٹ جاتا۔ کچھ اس کی صحت کا تقاضا تھا۔ کچھ مزاجاً  
 صندی واقع ہوا تھا، اس پر اس کے موڈ کا معاملہ۔ موڈ  
 نہ ہوتا تو چلنے سے صاف انکار کر دیتا۔ نتیجہ ہمیشہ سواری  
 ہی کو اس کی مرضی کا لحاظ کرنا پڑتا تھا۔ لیکن شاہ سائیں کی  
 دوستی اس تانگے والے سے بہت پرانی تھی۔ انھیں یہ  
 گوارا نہ تھا کہ اس سے تعلقات اور وضع داری میں فرق آئے  
 چنانچہ جب بھی وہ لاڑکانہ آتے تو اسی سٹریٹ تانگے میں  
 ہر کہیں آتے جاتے۔“

راشدی صاحب لکھتے ہیں:

”ایک دن میں ادرشاہ سائیں اسی تانگے میں سوار تھے  
 گھوڑا چلتے چلتے اپنی روایت اور عادت کے مطابق  
 آدھے راستے میں کھڑا ہو گیا۔ شاہ سائیں نے حکم دیا کہ تانگے  
 سے اتر جاؤ جب تک کہ گھوڑا بخوشی چلنے پر آمادہ نہ ہو۔“

راشدی صاحب بیان کرتے ہیں:

”حکم کی تعمیل تو ہو گئی لیکن ہری زبان سے گھوڑے کی شان  
 میں چند نامناسب الفاظ نکل گئے جو اگرچہ انھوں نے پسند  
 نہیں کیے لیکن وہ مسکراتے رہے۔ جس دن کا یہ واقعہ ہے  
 وہ کلکٹر سے وڈیروں کی ملاقات کا دن تھا اور وڈیرے  
 نہایت کروفر اور تمکنت سے نہایت شاندار اور عمدہ گھوڑوں

کے تانگوں میں کلکٹری کی طرف جا رہے تھے کوئی نظر حقارت  
 اس تانگے اور گھوڑے کی طرف بھی ڈال لیتا تھا۔ تانگہ  
 شکستگی میں اپنا جواب نہ رکھتا تھا اور گھوڑا مرلی پن میں  
 اپنی مثال آپ تھا۔ شاہ سائیں نے جھوٹے وقار کے ان  
 پرستاروں کو عزت و جاہ کی اس تنگ و دو میں ایک دوسرے  
 سے آگے نکل جانے کی کوشش کرتے ہوئے دیکھ کر کہا:  
 کیا سمجھتے ہیں مسٹر راشدی! ان وڈیروں سے تو ہمارا گھوڑا  
 زیادہ باجمیت اور خوددار ہے۔ اپنی مرضی کے خلاف قدم  
 نہیں اٹھاتا کسی کی مجال نہیں جو اسے اس کی مرضی کے  
 خلاف چلنے پر مجبور کرے۔ یہ کسی کی زبردستی اور اثر و اقتدار  
 کی پرواہ نہیں کرتا لیکن اگر ان عزت خواہ اور جاہ پرست  
 وڈیروں کو کلکٹری کی طرف سے حکم ملے کہ تانگوں میں گھوڑوں  
 کی جگہ جٹ کر سرکاری سواری کھینچو تو ان میں سے ایک نہیں  
 جو اس گھوڑے کی طرح بیچ راستے میں چلنے سے رک جائے  
 تانگے کو کھینچنے سے انکار کر دے اور سرکار سوار کے  
 ایکالٹ رسید کرے۔“

شاہ سائیں نے پھر راشدی صاحب کو مخاطب کرتے ہوئے کہا:  
 ”راشدی صاحب! آپ اس گھوڑے کا مذاق اڑا رہے  
 ہیں۔ خدا ذرا انصاف سے کام لیں اور بتائیں کہ کون آزاد

ہے، کس نے آزادی کی حقیقت کو پہچانا ہے اور کون زیادہ عزت کا مستحق ہے یہ گھوڑا یا وہ اشرف المخلوقات؟

انگریزوں سے نفرت حضرت شاہ سائیں کے رگ و پے میں سمائی ہوئی تھی۔ اس کے نتیجے میں انھوں نے بڑی

انگریز دشمن

نکلیفیں اٹھائیں، پابندیاں گوارا کیں لیکن ان پابندیوں کو اٹھا لینے کے

لیے نہ کبھی کسی سے کوئی درخواست کی نہ چند لمحوں کے لیے کسی بڑے یا

چھوٹے افسر سے ملنا گوارا کیا۔ سید علی محمد راشدی صاحب نے ایک واقعہ

لکھا ہے کہ شاہ سائیں کے بلوچستان میں داخلے پر پابندی تھی اور وہ بلوچستان

جانا چاہتے تھے۔ راشدی صاحب کے جد مرحوم پیر راشدی کو علم ہوا تو

انھوں نے سندھ کے کمشنر سے ذکر کیا اس نے کہا کہ یہ پابندی ابھی ختم

ہو سکتی ہے بشرطیکہ آپ حضرت شاہ سائیں کو چند منٹ کے لیے یہاں لے

آئیں میں ان سے ملاقات کا متمنی ہوں لیکن جب انھوں نے حضرت شاہ سائیں

سے کمشنر کی اس خواہش کا ذکر کیا تو حضرت نے فرمایا :

”میرے سرکار! اگر یہی کام ہم کر سکتے تو یہ پابندی ہی کیوں

ہوتی؟ ہمیں ایسی آزادی اور ایسی سیر مطلوب نہیں جس

کے لیے اپنی زندگی کا اصول توڑنا پڑے۔“

سید علی محمد راشدی صاحب کہتے ہیں کہ دادا مرحوم کو امید تھی کہ وہ

شاہ سائیں کو اس کے لیے آمادہ کر لیں گے لیکن وہ ایسا نہیں کر سکے۔ انھوں نے

واپس جا کر نرم اور مناسب الفاظ میں اس ملاقات کے امکانات

سے معذرت کر دی۔ لیکن کمشنر جو شاہ سائیں کی سیرت سے واقف تھا وہ اس جواب اور معذرت سے مطمئن نہیں ہوا اس نے یہ اصرار دیا کہ جو کمشنر کو شاہ سائیں کے اپنے الفاظ سنانے پر مجبور کیا۔ جب اس نے شاہ سائیں کے ادا کیے ہوئے الفاظ سنے تو بہت خوش ہوا اور کہا،

”ایسے یا اصول شخص کے لیے ہمارے دلوں میں عزت

ہونی چاہیے۔ پیر تراب علی شاہ سے ہمارا سلام کہنا اور بتا دینا کہ ان پر سے پابندی اٹھالی گئی وہ بلوچستان یا یہاں جانا چاہیں جا سکتے ہیں“

**سیاسی رہنما** برٹش حکومت سے موالات کے معاملے میں وہ بہت متشدد تھے۔ وہ اس حقیقت کے واقعی اندازہ

شنا س تھے کہ جب تک انگریز ہندوستان سے نہ نکلے گا عالم اسلام کو برٹش استعمار کے عفریت سے نجات نہ ملے گی اور اسلام اور مسلمانوں کی سلامتی کو جو خطرہ درپیش ہے وہ کبھی دور نہ ہو گا۔ اسی لیے انھوں نے ہر اس تحریک کا ساتھ دیا، اس کے کارکنوں کی ہمت بندھائی اور ان کے رہنماؤں سے تعاون کیا جن کی مساعی انگریزوں کے خلاف تھیں اور جو برٹش استعمار کے عفریت سے ملک کو نجات دلانا چاہتے تھے جمعیت علمائے ہند، مجلس خلافت اور ترک موالات، سول نافرمانی اور ہجرت کی تحریکوں میں انھوں نے بڑھ چڑھ کر نہ صرف حصہ لیا بلکہ سندھ میں ان کی رہنمائی کی۔ ۱۱۲ھ سے ۱۹۳۸ء تک سندھ میں آزادی کی جتنی بھی تحریکیں اٹھیں، ان میں حضرت شاہ سائیں یا ملن کے فیض یا تھکان کا براہ

راست حصہ رہا ہے۔ ان کے ساتھیوں میں وقت کے تمام انقلاب پسند اور  
حریت پسند عناصر موجود تھے۔ ۱۹۱۵ء میں حضرت شیخ الہند مولانا محمد حسن دہلوی  
کے حکم سے مولانا عبید اللہ سندھی مرحوم نے کابل کا سفر اختیار کیا تو حضرت  
شاہ سائیں نے صرف مولانا سندھی کے امداد سے باخبر تھے بلکہ وہ ان کے سفر  
کے منصوبہ بندوں میں سے تھے۔ حضرت شاہ سائیں کا وجود گرامی اسلامی اور  
آزادی کی تحریکات میں مرکزیت کا حامل تھا۔ سید علی محمد راشدی لکھتے ہیں:

"سندھ میں تحریک خلافت کو پھیلانے اور اسے مقبول

بنانے میں ان کا بڑا حصہ ہے، حقیقت یہ ہے کہ یہ انھیں کے  
ساتھی، عزیز دوست، مرید اور معتقد تھے جنہوں نے پہلی  
بار سندھ میں سندھ کے عام پیروں اور وڈیروں کی وائیوں  
کو توڑا۔ لاڑکانہ ضلع انھیں کی وجہ سے سندھ میں تحریک  
خلافت کا مرکز بنا، انھیں کی کوششوں سے لاڑکانہ میں پہلی  
خلافت کانفرنس ہوئی اور ہجرت کی تاریخی تحریک میں  
سندھ میں سب سے زیادہ منظم کام ہوا اور مہاجرین کی  
پہلی اسپیشل ٹرین لاڑکانہ ہی سے روانہ ہوئی۔"

خلافت کانفرنس لاڑکانہ | سید علی محمد راشدی صاحب نے لاڑکانہ  
میں جس خلافت کانفرنس کا تذکرہ کیا  
ہے یہ وہی خلافت کانفرنس تھی جو مارچ ۱۹۲۲ء میں مولانا ابوالکلام آزاد کے  
زیر صدارت محترم جی ایم سید صاحب کی کوششوں سے منعقد ہوئی

تھی۔ محترم جی ایم سید صاحب اپنی زندگی اور افکار میں جن صوفیہ اور علما و مشائخ سے متاثر رہے ہیں اور جن کی سیرت اور تعلیمات نے ان کی زندگی میں گہرے نفوش ثبت کیے اور میدان سیاست میں ان کی رہنمائی کی ہے ان میں شاہ سائیں ایک ایتبازی مقام رکھتے ہیں۔

**صاحب قلم** | مریدین و معتقدین کی ذہنی و فکری تعلیم و تربیت اور علی سیاسی ہنگامہ خیزیوں کی وجہ سے شاہ سائیں کی تصنیفی و تالیفی صلاحیتوں کو زیادہ ابھرنے اور ایک مصنف اور انشا پرداز کی حیثیت سے علمی و ادبی دنیا میں انھیں شہرت پانے کا موقع نہیں مل سکا لیکن محترم راشدی صاحب کے بقول وہ اعلیٰ پائے کے صاحب قلم بھی تھے۔ ان کی تحریر مولویانہ قسم کی اور روکھی پھکی نہ ہوتی تھی۔ عبارت سلیس و لچپ اور بڑی جاندار ہوتی تھی۔ وہ اپنے مضمون میں اپنی معلومات سے قاری کو مرعوب کرنے کی کوشش نہ کرتے۔ ان کی تحریر اختصار و اجمال کا نہایت عمدہ نمونہ ہوتی تھی۔ وہ کم سے کم الفاظ میں زیادہ سے زیادہ معنی سمو دینے میں بڑی مہارت رکھتے تھے۔ وہ طوالت کو عام طور پر پسند نہ کرتے تھے البتہ اگر کبھی طبیعت میں جوش پیدا ہو جاتا تو ان کے الفاظ ذہن و دماغ پر بجلی بن کر گرتے تھے اور جملوں کی بندش، تشبیہوں اور استعاروں کے جھبہ اور اشعار کے بحر محل استعمال نیز طرز بیان کی دل آویزی اور پر جوش انداز سے غنیم افکار پر اس زور اور شدت کے ساتھ حملہ کرتے تھے کہ عرصہ افکار کو بالکل ڈالتے تھے۔ قلم کی معمولی جنبش سے مخالف کے بڑے سے بڑے

فکری حملے کو بے اثر کر دیتے تھے۔

## شائق مطالعہ

شاہ سائیں مطالعے کے بہت شوقین تھے۔ ذاتی کتب خانہ نہایت بلند پایہ اور نادر و نایاب عربی، فارسی، سندھی اور اردو کتابوں پر مشتمل تھا۔ سفر و حضر میں کوئی نہ کوئی کتاب ان کے پاس ضرور رہتی تھی۔ امام ابن تیمیہ، امام ابن قیم اور علمائے متاخرین میں مولانا ابوالکلام آزاد سے وہ بہت متاثر تھے اور ان کی کوئی نہ کوئی کتاب ہمیشہ زیر مطالعہ رہتی تھی۔ سید علی محمد راشدی صاحب کو مولانا آزاد مرحوم کا تذکرہ "عنایت فرماتے ہوئے ہدایت کی تھی" اس کتاب کو بار بار پڑھتے رہنا، "رسائل و اخبارات میں الہلال و البلاغ کی دعوت و فکر اور زبان بیان کے بہت گرویدہ تھے۔ مدنیہ بجنور کی حقیقت پسندانہ پالیسی اور اس کی بے لاگ تنقیدوں اور تجزیوں سے بہت متاثر تھے اور سیاسی کارکنوں کی تعلیم و تربیت کے لیے ان کا مطالعہ بہت ضروری خیال کرتے تھے۔

## مولانا عبید اللہ سندھی

شاہ سائیں کو مولانا عبید اللہ سندھی مرحوم سے بھی بڑی عقیدت تھی۔ ان کی انقلابی فکر ان کے جذبہ عمل، ان کی قربانیوں اور ان کی غزیمت و استقامت سے بہت متاثر تھے۔ اور ان کی جلا وطنی کے خاتمے اور انھیں ملک واپس لانے کے لیے بے چین تھے ۱۹۳۵ء میں وفات سے چھ ماہ پہلے سید علی محمد راشدی صاحب سے ان کی آخری ملاقات ہوئی تو یہیں ہدایت کی کہ انھیں مولانا سندھی کی واپسی کے لیے کوشش کرنی چاہیے۔ راشدی صاحب اس

زمانے میں سیاست سے الگ ہو کر اپنے گاؤں میں خاموشی کی زندگی بسر کر رہے تھے۔ شاہ سائیں ان کے گاؤں گئے اور جہاں انھیں اور نصیحتیں کہیں وہاں انھیں سیاست میں دوبارہ حصہ لینے کی تلقین کی اور یہ بھی فرمایا:

”مولانا عبید اللہ سندھی کا ہمارے اوپر ایک فرض ہے میں نے بہت کوشش کی کہ سندھ کی پہلی وزارت کے ذریعے یہ فرض ادا کروں۔ مگر میں اپنی اس کوشش میں کامیاب نہیں ہو سکا... عبید اللہ سندھی غریب کو ہماری ایکیم کے مطابق ملک بدر ہونا پڑا لیکن ہم آج تک ان کے وطن واپس آنے کی بندش کو دور نہیں کر سکے۔ افسوس ہے کہ ہمارے اپنے آدمی ابھی تک اپنے ہی لوگوں سے انگریزوں کا حساب کتاب لے رہے ہیں۔ مولانا سندھی جلا وطنی میں در بدر مارے مارے پھر رہے ہیں اور ہم یہاں عیش کر رہے ہیں۔ مولانا سندھی اب بوڑھے بھی ہو گئے ہیں۔ ہمارا فرض ہے کہ ہم ان کے وطن واپس آنے کی پابندیوں کو دور کرائیں اور ان کی زندگی کے اس آخری دور میں انھیں واپس لائیں اور وطن سے دوری اور غربت کے احساس کو ان کے دل سے مٹادیں میں ذاتی طور پر بھی اپنے آپ کو ان کا مقروض سمجھتا ہوں۔“

راشدی صاحب لکھتے ہیں:

~~شاہ سائیں اپنے گاؤں سے روانہ ہوتے تو میں بھی~~

کراچی چلا آیا۔ اتفاقاً چند دنوں میں سندھ کی یہ وزارت ختم  
 ہو گئی اور خان بہادر اللہ بخش کی نئی وزارت نے مولانا  
 عبید اللہ سندھی کی ضمانت دیکر بندش ہٹوا کے اور انھیں  
 واپس لانے کا انتظام کر دیا۔ میں نے شاہ سائیں کی  
 خدمت میں تار دیا کہ آپ کے حکم کی تعمیل ہو گئی۔ تار پہنچنے  
 کے بعد چوتھے دن آپ نے رحلت فرمائی۔ انا للہ و  
 انا الیہ راجعون۔ ۵

حریفان بادشاہ خور دند ز رفتند  
 تہی خم حسانہا کمر دند ز رفتند

پیر اور سیاست | حضرت شاہ سائیں خود ایک بہت بڑے پیر تھے  
 لیکن وہ پیروں کی رسمی و روایتی زندگی کے  
 سخت مخالف تھے۔ وہ یہ بھی دیکھتے تھے کہ اس رسمی اور روایتی نظام  
 سے ملت کی اصلاح و تربیت کا کام بھی نہیں لیا جاتا اس لحاظ سے یہ  
 ایک بوسیدہ اور ازکار رفتہ نظام ہے جس پر اعتماد نہیں کیا جاسکتا۔ وہ  
 یہ بھی دیکھتے تھے کہ اس نظام کو تحریک آزادی وطن کے خلاف استعمال  
 کیا جا رہا ہے۔ ساتھ ہی انھیں اس بات کا بھی احساس تھا کہ سندھ کی  
 سماجی زندگی میں پیری مریدی کے نظام کو بڑی اہمیت حاصل ہے۔ ان کا  
 خیال تھا کہ ہمیں اس نظام کو سٹانے میں اپنی صلاحیتوں کو ختم کرنے  
 اور اسے غیر موثر بنانے کی کوششوں کے بجائے اس کی اصلاح کرنی چاہیے تھی۔

ان کا خیال تھا کہ اگر پیروں کی اصلاح کر دی جائے تو وہ ملک کی آزادی اور مسلمانوں کی تعلیم و تربیت دینی و سیاسی میں ایک نہایت موثر کمہ دار ادا کر سکتے ہیں۔ ان کے نزدیک اگر پیر صاحبان حالات و وقت سے متاثر ہوئے بغیر سیاسی و دینی معاملات میں مسلمانوں کی رہنمائی کریں تو مسلمان ایک عظیم قوت کی حیثیت سے سیاسی زندگی میں ملک کی رہنمائی کر سکتے ہیں۔ انھیں یہ خطرہ بھی تھا کہ اگر پیران طریقت اور مشائخ عظام کو اسی طرح انگریزی حکومت استعمال کرتی رہی جس طرح رانی پور (ریاست خیر پور) کانفرنس میں ملک کی تحریک آزادی کے خلاف انھیں استعمال کیا گیا تھا تو وہ اپنی حیثیت اور وقار کو گنوا بیٹھیں گے۔ اور پھر وہ اسلامی تعلیم و تربیت کا فریضہ انجام دینے سے بھی قاصر رہیں گے اور آزادی وطن کی تحریک کے نقصان کے علاوہ سندھ کی سماجی زندگی میں ایک ایسا انتشار پیدا ہو جائے گا جس کے اثرات بہت دور رس ہوں گے۔ شاہ سائیں چاہتے تھے کہ پیران کرام اور مشائخ عظام اپنے مقام کو سمجھیں، اپنی ذمہ داریوں کا احساس کریں، اگر ان کے قدم کسی غلط راہ پر پڑے تو پھر قوم کا خدا ہی حافظ ہے۔ پھر ملت کی رہنمائی کرنے والا کوئی نہ رہے گا۔ اس کے لیے انھوں نے ایک تحریک شروع کی اور سب سے پہلے راشدی سلسلے کے مشائخ کی ایک جماعت "جمعیت المرشدیہ" قائم کی اور ایک ماہنامہ "المرشد" کے نام سے جاری کیا۔ سید علی محمد راشدی صاحب لکھتے ہیں :

شاہ سائیں حسوں کرتے تھے کہ انگریز سندھ میں پیروں کے

اثر و رسوخ کو آزادی وطن کی تحریک کے خلاف استعمال کریں گے۔ "رانی پور کا نفرنس" نے شاہ سائیں کے خطرے کو صحیح ثابت کر دیا تھا شاہ سائیں کا خیال تھا کہ اس سادہ لوح کو انگریز ممداری بندر کی طرح بچائے گا۔ انھیں عوامی مصلحت اور مقاصد کے خلاف استعمال کرے گا پھر جب یہ رسوا اور بدنام ہو جائیں گے تو ہاتھ کھینچ لے گا۔

"وہ محسوس کرتے تھے کہ دنیا تیزی سے آگے بڑھ رہی ہے نئی نسل کے لوگوں میں روشنی آرہی ہے، نئی نسل جب اس پیروں کو عوامی مفاد کے خلاف خدمت سرکار میں دیکھے گی تو وہ ان کے خلاف ہو جائے گی اس کا نتیجہ یہ ہو گا کہ پیری مریدی کا یہ سارا نظام ختم ہو جائے گا اور سندھ کی سماجی اور مذہبی زندگی میں ایک خلا پیدا ہو جائے گا جو کسی دوسری طرح پر نہ کیا جاسکے گا۔"

**پیروں کی اصلاح کی کوشش** | پیروں اور مشائخ کو اس معصیت سے بچانے کے لیے انھوں نے جمعیت الراشدیہ کے نام سے اپنے سلسلے کے پیروں کی تنظیم کی یہ کوشش شروع کی۔ وہ چاہتے تھے کہ پیروں کو سرکار اور عام لیڈروں کے چکر سے نکال کر عوام کے قریب رکھا جائے اور آزادی کی جدوجہد اور عوامی زندگی میں ان سے کام لیا جائے وہ نہیں چاہتے تھے کہ پیر سرکاری دلال بن کر عوام سے اور سیاسی بھٹی سے بے بہرہ خدمت قومی سے معطل

اور مریدوں کی صرف نذر کو اپنی زندگی کا مقصد سمجھ لیں۔ اس تحریک کا مینہ بنانے کے لیے انھوں نے "الراشد" کے نام سے ایک ماہنامہ بھی جاری کیا۔ لیکن حالات ایسے تھے کہ مقاصد کی راہ روز بروز دور ہوتی ہو گئی اور پیچیدگیاں بڑھ گئیں۔ تحریک کی ناکامی پر افسوس کرتے ہوئے کہا کرتے تھے کہ اس فرقے کو تو بھیک کی عادت کھا گئی، بڑے اور سچے پر انتقال کر گئے، ان کی جگہ پر گداگر بیٹھے جا رہے ہیں۔ گداگروں کا کیا اخلاق ہو سکتا ہے یہ کسی دن بڑوں کی قبریں بھی بیچ دیں گے۔ جس طرح افراد کی زندگی کی ایک مہلت ہوتی ہے اور اسی طرح جماعتوں اور ملتوں کی زندگی اور موت واقع ہوتی ہے۔ اس فرقے نے بھی اپنی مہلت حیات پوری کر لی، اب اس پر موت طاری ہو چکی ہے اس سے زندگی اور زندگی کے اعمال کی توقع لا حاصل ہے اذاجاء اجلهم لا یتاخرون ساعة ولا یتقدمون۔

مولانا آزاد اور شاہ سائیں | مولانا ابوالکلام آزاد سے شاہ سائیں کو خاص عقیدت تھی۔ مولانا نے جب دارالرشاد کے نام سے کلکتہ میں تعلیم کتاب و حکمت اور تربیت اسلامی کا ایک نظام قائم کیا تو شاہ سائیں نے بھی اپنے صاحب زادے پیر عبدالقادر شاہ مرحوم کو کلکتہ بھیجنے کا ارادہ کر لیا تھا اور مولانا آزاد کو اس سلسلے میں خط بھی لکھ دیا، لیکن ٹھیک اُن ہی دنوں مولانا کو کلکتہ سے اخراج کا حکم ہوا چوں کہ پنجاب و لہ پٹی کی حکومتیں اپنے اپنے صوبوں میں پہلے ہی ان کے داخلے کو منسوخ قرار دے چکی تھیں انھیں محسوراً صوبہ بہار کے ایک

چھوٹے سے قصبے رانچی میں مقیم ہونا پڑا پھر وہیں حکومت نے انہیں نظر بند کر دیا۔ ان حالات میں دارالرشاد کا نظام تعلیم و تربیت ختم ہو گیا اور سید عبدالقادر شاہ کلکتہ نہ پہنچ سکے۔

جنوری ۱۹۲۱ء میں جب مولانا آزاد چار سال کی نظر بندی سے رہا ہوئے اور نظم جماعت کی تحریک شروع کی تو شاہ سائیں بھی اس سے متاثر ہوئے۔ حقیقت یہ ہے کہ راشدی سلسلے کے پیروں میں نظم پیدا کرنے کی کوشش "جمعیت الراشدیہ کا قیام" الراشد کا اجراء اور سندھ میں پیری مریدی کے نظام کی اصلاح اور ان کے ذریعے ملی مقاصد کے حصول کی سعی پیروں کو عوام سے قریب آنے اور آزادی وطن کے لیے کام کرنے کی دعوت مولانا آزاد کی دعوت نظم جماعت کے سلسلے کی مساعی تھیں۔

**تحریک ہجرت اور نظم جماعت** | ۱۹۲۱ء میں جب ہجرت کا مسئلہ سامنے آیا تو ضروری سمجھا گیا کہ ہندوستان سے ہجرت ایک نظم و ضبط کے ماتحت ہو اور جس طرح کہ یہاں انتشار و افتراق کی زندگی مسلمان بسر کر رہے ہیں ہجرت میں یہ صورت نہ ہو تمام مسلمان منظم اور متحد ہو کر ہجرت کریں اور رنج و راحت میں ایک دوسرے کے شریک و معاون ہوں۔ اس سلسلے کے بہت سے مسائل ایسے تھے جن کا فیصلہ کرنا عام افراد امت کے لیے ممکن نہ تھا بلکہ یہ جماعت کا فرض تھا کہ وہ ان امور کا لحاظ کرے اور ہجرت کے باب میں مسلمانوں کی رہنمائی کرے۔ چونکہ بیک وقت ہندوستان کے تمام مسلمان ہجرت نہیں

کر سکتے تھے اس لیے نہ ہجرت کے وجوب کا سبب پر اطلاق ہو سکتا تھا۔ نہ ہجرت کرنے والوں ہی کو بیک وقت اس کی اجازت دی جاسکتی تھی۔ مولانا آزاد نے انھیں مہات امور کی طرت ان سطروں میں اشارہ کیا ہے :

” واضح رہے کہ ہجرت کی جو صورت اس وقت ہندوستان میں درپیش ہے شرعاً اس کی صورت یہ نہیں ہے کہ فرداً فرداً ہر شخص بطور خود نکل کھڑا ہو بلکہ ہجرت کے تمام اعمال جماعت کے ساتھ انجام پانے چاہئیں۔ اس بات کا فیصلہ کرنا صاحب جماعت کا کام ہے کہ کس شخص کو فوراً ہجرت کرنا چاہیے اور کس شخص کی استعداد ایسی ہے کہ اس کا قیام اندرونی خدمات کے لیے مطلوب مفید ہے نیز ہجرت کی جائے تو کس مقام پر اور کن حالات کے ساتھ کہ موجب ثمرات و برکات ہو، ہر شخص بطور خود ان امور کا فیصلہ نہیں کر سکتا۔“

اس کے لیے ضروری تھا کہ ایک نظام ہجرت قائم کر دیا جائے، ایک صاحب علم و بصیرت اس کا امیر ہو اور ہجرت کی راہ میں قدم اٹھانے سے پہلے وہ تمام مسلمان جو ہجرت کرنا چاہتے ہیں، بیعت ہجرت کریں۔ مولانا آزاد لکھتے ہیں :

” اعمال ہجرت کا جو نمونہ اسوۂ حسنہ نبوت نے ہمارے لیے

چھوڑا ہے وہ یہ ہے کہ ہجرت سے مقدم ہجرت کی

بیعت ہے۔ بغیر بیعت کے ہجرت نہیں کرنی چاہیے۔ پس

ضروری ہے کہ جو لوگ ہجرت کریں پہلے ہجرت پر بیعت کریں۔“

اس سلسلے میں مرکزی حیثیت مولانا آزاد کی تھی۔ انھوں نے ہندوستان

کے مختلف صوبوں میں مختلف حضرات کو بیعت ہجرت کا مجاز قرار دیا تھا۔ سندھ میں حضرت شاہ سائیں کی شخصیت ماذون و مجاز تھی۔ مولانا لکھتے ہیں :

” جس طالب حق کو مجھ پر اعتماد ہو اللہ کی راہ میں میرا ساتھ دے۔ بالفعل طریق علی یہ ہے کہ جن مسلمانوں کو اللہ تعالیٰ توفیق عمل دے وہ فوراً اپنے غم سے مجھے مطلع کریں یا حریفیل اصحاب سے مل کر تفصیلی ہدایات حاصل کر لیں :

مولانا عبدالقادر صاحب وکیل (قصور ضلع لاہور)  
 مولوی محی الدین احمد صاحب بی۔ اے (قصور ضلع لاہور)  
 مولانا محمد داؤد صاحب غزنوی (امر تسر)  
 پیر سید تراب علی شاہ صاحب راشدی (لاڑکانہ، سندھ)  
 مولوی عبدالرزاق صاحب ملحق آبادی ایڈیٹر البیان (لکھنؤ)

اس سلسلے میں سندھ برصغیر پاک و ہند کا واحد صوبہ تھا جس نے ہجرت کے

## تحریک ہجرت اور سندھ

سلسلے میں ایک نظم کے تحت قدم اٹھایا اور سب سے زیادہ اسی صوبے سے مسلمانوں نے ہجرت کی۔ تحریک ہجرت کی کامیابی اور اس میں نظم و ضبط کی خوبی کا سہرا حضرت شاہ سائیں کے سر تھا۔ انھوں نے سندھ میں باقاعدہ ہجرت کمیٹی کی تشکیل کی تھی۔ اس کے صدر وہ خود اور سکریٹری رئیس المہاجرین جان محمد جوئیچو تھے۔ جو شخص ہجرت کا ارادہ کرتا وہ اپنے ارادے ہجرت

کیٹی کو مطلع کرتا۔ ہجرت کیٹی اس کی رہنمائی کرتی تھی اور اس کے حالات<sup>۳</sup>  
استعداد کے مطابق اسے مشورہ دیا جاتا تھا۔ تحریک ہجرت میں  
رئیس المہاجرین شاہ سائیں کے دست راست تھے۔ مہاجرین کا جو قافلہ  
جولائی ۱۹۲۰ء میں لاڑکانہ سے روانہ ہوا تھا مولانا جان محمد کو اس کا رئیس  
مقرر کیا گیا تھا۔ رئیس المہاجرین انھیں اسی نسبت سے کہا جاتا ہے۔ شاہ  
سائیں اور ان کے دست راست پیر سید علی النور شاہ راشدی مہاجرین  
کی اسپیشل ٹرین کے ساتھ پشاور تک گئے اور انھیں الوداع کہا لے

**ایک مکمل انسان** | حضرت سید تراب علی شاہ راشدی علیہ الرحمۃ تعلقہ  
قنبر (ضلع لاڑکانہ) کے ایک موضع علی خاں

میں رہتے تھے۔ سندھ کے مشہور عالم دین مولانا غلام صدیق شہید کوٹی  
کے نامور شاگرد تھے۔ سید علی محمد راشدی صاحب نے انھیں ایک "مکمل  
انسان" لکھا ہے۔ اسوۂ رسول کا پیکر تھے اور اسم سامی حضرت رسالت  
اور سیرت طیبہ نبوی کے عاشق تھے

**قرون اولیٰ کا مسلمان** | لباس بہت معمولی پہنتے تھے۔ کھدیر یا لٹھے  
کا کرتہ، شلوار یا تہ بند استعمال کرتے

تھے۔ دلائل الخیرات یا قرآن مجید ہمیشہ طویل یا مختصر سفر کے دوران میں ان  
کے گلے میں حائل رہتا، ہاتھ میں ہمیشہ لاٹھی یا کلہاڑی رکھتے تھے۔ بلوچستانی  
وضع کی چیل پہنتے تھے۔ اپنے رہن سہن اور وضع و لباس میں سندھ بلوچ

۱۷ رئیس المہاجرین مرحوم جان محمد جو نیچو از ڈاکٹر نبی بخش خان، بلوچ، ہیران،

حیدر آباد، سندھ، سوان، نمبر ص ۲۵۵

تہذیب و روایات کو پسند کرتے تھے۔ امراد کے مقابلے میں عوام سے مل جل کر رہتے تھے۔ وہ عوام ہی کو قوم کا اصل سرمایہ سمجھتے تھے۔

قرن اولیٰ کا وہ مسلمان جو بیسویں صدی کے مسلمانوں کی تعلیم و ہدایت کے لیے دنیا کی پستیوں میں اتر آیا تھا۔ ۱۹۳۸ء میں خالق حقیقی سے جا ملا۔ وہ عظیم روح جو پورے ایک قرن تک مسلمانوں کی بے بسی اور بے عملی پر بے چین اور مضطرب ہو ہو کر انھیں ہدایت الہی کی طرف بلاتی رہی آخر اپنے آبائی موضع علی خاں (قبر) میں آسودہ خاک ہو گئی۔

---

# مولانا عبدالرزاق ملیح آبادی

**پیدائش اور تعلیم** | مولانا عبدالرزاق ملیح آبادی ۱۸۹۵ء میں لکھنؤ کے مشہور مردم خیز قصبہ ملیح آباد میں پیدا ہوئے۔ ابتدائی تعلیم ندوۃ العلماء لکھنؤ میں حاصل کی۔ ۱۹۱۳ء میں مصر چلے گئے اور علامہ رشید رضا کے مدرسہ دعوت و ارشاد میں داخل ہو کر علوم ادبیہ، تفسیر قرآن وغیرہ کی تحصیل کی۔

**جہان اسلام کی ادارت** | دوران تعلیم ۱۹۱۳ء میں ترکی کا سفر کیا اور چند دن تک ”جہان اسلام“ کو ایڈٹ کیا۔ ”جہان اسلام“ قسطنطنیہ سے اردو، عربی، ترکی تین زبانوں میں حکومت ترکیہ کی جانب سے انور پاشا کی سرپرستی میں نکلتا تھا۔ اس کے عربی اور ترکی حصے کے ایڈیٹر عمر رضا ایک مصری ادیب تھے۔ اردو حصے کو ابوسعید العربی الہندی، نامی ایک صاحب ایڈٹ کرتے تھے۔ ابوسعید سے ملیح آبادی کی ملاقات مصر میں ہوئی تھی اور ملیح آبادی کی پر جوش تحریروں سے وہ بہت متاثر ہوتے تھے۔ یہی ملاقات ملیح آبادی کے سفر ترکیہ کا سبب بنی۔ جہان اسلام ۱۹۱۳ء سے نکل رہا تھا ۱۹۱۴ء کے ہلالِ کلکتہ میں بہت دنوں تک اس کا اشتہار چھپتا رہا۔ جہان اسلام مولانا ملیح آبادی کے ایک پر جوش

مضمون کی بنا پر ہندوستان میں داخلہ بند ہو گیا۔

یلیج آبادی ابھی نہ کی ہی میں تھے کہ جنگ عظیم اول کا اعلان ہو گیا اور بہت پر خطر حالات میں آخری جہاز سے وہ مصر واپس پہنچے۔

۱۹۱۸ء میں تعلیم سے فراغت کے بعد مولانا یلیج آبادی وطن کو واپسی | ہندوستان واپس آئے۔ یلیج آبادی تحریک آزادی

وطن کے بہت پر جوش داعی اور انگریزوں کے بڑے کٹر دشمن تھے۔ اس کے لیے وہ مصر اور ترکی میں مشہور ہی نہیں بدنام رہے تھے۔ انگریزوں کی سی آئی ڈی ان کے ساتھ لگی رہتی تھی۔ ان کے ہندوستان واپس آنے سے پہلے مصر میں ان کے سیاسی مشاغل اور انگریز دشمنی کے متعلق سی۔ آئی۔ ڈی کی رپورٹ پہنچ چکی تھی۔ انگریزوں کا ابھی جنگ سے چھپا نہ چھوٹا تھا اور انگریز اور سامراج کے ایسے کٹر دشمن کو آزاد چھوڑ دینا خطرے سے خالی نہ تھا حکومت کسی خطرے کو مول لینے کے لیے تیار نہ تھی اور اس لیے ہر وقت یہ خطرہ لگا ہوا تھا کہ وہ گرفتار ہو جائیں گے۔

ندوے میں دوبارہ داخلہ | اس لیے کچھ تو عزیزوں کے اصرار سے مجبور ہو کر اور کچھ اس وجہ سے کہ ملک

کے تمام سیاسی اکابر اور رہنما ملک اور بیرون ملک کی جیلوں میں قید تھے یا نظر بند تھے ان حالات میں کوئی تحریک شروع نہ کی جاسکتی تھی۔ یہ مناسب سمجھا کہ دارالعلوم ندوۃ العلماء میں دوبارہ داخل ہو کر تکمیل علم حدیث کی آرزو پوری کر لی جائے۔ گرفتاری سے بچنے اور اس عارضی وقفہ کو گزارنے کا

اس سے زیادہ مناسب مفید طریقہ دوسرا نہ تھا۔ اس طرح حکومت اور پولیس بھی مطمئن ہو جائے گی اور تکمیل علم حدیث کی دلی آرزو بھی پوری ہو جائے گی۔ حالانکہ ندوہ میں داخلے کے باوجود نہ تو ان کے سیاسی مشاغل جو بھی ان حالات میں جاری رہ سکتے تھے ختم ہوئے اور نہ پولیس مطمئن ہوئی۔ وہ داخل ہوئے تو سی آئی ڈی سے تعلق رکھنے والے ایک طالب علم کا اضافہ بھی ہوا جو ان کی شب و روز نگرانی کرتا تھا۔ ڈیڑھ دو سال سے سی آئی ڈی اور مولانا علیح آبادی میں آنکھ چھولی ہوتی رہی لیکن وہ گرفتاری سے ضرور بچ گئے ان کی دلی مراد بھی پوری ہو گئی اور حدیث کی انھوں نے تکمیل کر لی لیکن پولیس کی نظر میں ان کی خطرناکیوں میں کچھ اور اضافہ ہو گیا تھا لیکن جنگ عظیم کے خاتمے کے ساتھ ہی ملک کے تمام سیاسی رہنماؤں کو رہا کر دیا گیا اس لیے ان کی بھی گرفتاری عمل میں نہیں آئی۔

مولانا آزاد سے تعارف | سیاسی رہنمائی کے لیے وہ وقت کے تمام مسلمان اکابر کے قریب ہوئے لیکن کسی سے وہ مطمئن نہیں ہوئے اور کوئی ان کی اولوالعزم بیویوں اور برقی رقباؤں کا ساتھ نہ دے سکا۔ البتہ مولانا آزاد سے مل کر انھیں اطمینان ہو گیا کہ صحیح فکر سیاسی ہے تو یہی ہے اور ملک کی آزادی مسلمانوں کی فلاح اور ملی اتحاد و ترقی کی راہ ہے تو یہی ہے۔

مولانا علیح آبادی کی مولانا سے پہلی واقفیت ۱۹۱۲ء میں ہوئی

کسی لکھتے ہیں:

۱۹۱۲ء میں الہلال نکلا میں دارالعلوم ندوۃ العلماء لکھنؤ  
میں پڑھتا تھا۔ پہلا پرچہ دیکھتے ہی الہلال کو دل دے بیٹھا۔  
میں الہلال پڑھتا رہا۔ چھٹیوں میں لکھنؤ سے گھر آتا تو والد  
کو بھی سنانا تھا۔ ۱۷

مولانا آزاد سے بیعت | مولانا سے ان کی دوسری ملاقات فروری  
۱۹۲۰ء میں کلکتہ میں ہوئی جہاں وہ خلافت

کانفرنس میں شرکت کے لیے گئے تھے طبع آبادی لکھتے ہیں :-  
”کانفرنس کے بعد مولوی میر الزماں اسلام آبادی کے ساتھ مولانا آزاد  
سے ملنے ان کے گھر گیا۔ رین لیں کی ایک چھوٹی سی بوسیدہ عمارت  
میں رہتے تھے بڑے تپاک سے ملے اور یہ دیکھ کر حیرت ہوئی کہ مجھ سے  
انجان نہیں ہیں۔ چلتے وقت دوبارہ ملاقات کا اصرار کیا اور وقت  
بھی مقرر کر دیا، میں پہنچ گیا۔ آج تنہائی تھی ایسا معلوم ہوا کہ گویا ہم  
عمر بھر کے ساتھی ہیں۔ دل کھول کے ملے۔ مولانا نے تفصیل سے اپنی  
اسکیم بتائی کہ ہندوستان کی آزادی کے لیے کیا کرنا چاہتے ہیں اور  
مجھے شریک ہو جانے کی دعوت دی، میں بلا کسی پس و پیش کے فوراً رضی  
ہو گیا۔ حیرت انگیز طور پر ہمارے خیالات میں یکسانی تھی۔“ ۱۸

مولانا کے سیاسی و مذہبی مسائل کے بارے میں ان کے انداز فکر اور  
حصول آزادی اور اتحاد و تنظیم ملت کے بارے میں ان کے خیالات اور  
طریق کار سے کامل اتفاق کے بعد ۲۲ اپریل ۱۹۲۱ء کو انھوں نے

مولانا کے ہاتھ پر بیعت کر لی۔ مولانا نے انھیں لکھنؤ کو مرکز بنا کر صوبہ یوپی میں کام کرنے کی ہدایت کی اور اگلے روز مندرجہ ذیل سند خلافت عطا فرمائی۔

”بسم اللہ الرحمن الرحیم“

اخویم مولوی عبدالرزاق صاحب ملیح آبادی نے فقیر کے ہاتھ پر بیعت کی ہے۔ وہ بیعت لینے اور تعلیم و ارشاد سلوک سنت میں فقیر کی جانب سے ماذون و مجاز ہیں جو طالب صادق ان کے ہاتھ پر بیعت کریں گے انہوں نے خود فقیر سے بیعت کی۔ والعاقبتہ للمتقین۔

فقیر

ابوالکلام کان اللہ لہ (۲ شعبان ۱۳۳۸ھ) لکھنؤ  
مولانا کی ہدایت کے مطابق انھوں نے لکھنؤ مدرسہ اسلامیہ کلکتہ کو مرکز بنا کے کام شروع کر دیا۔ اس مدت میں کئی سو آدمی حلقہ بیعت میں داخل ہوئے۔ اکتوبر یا نومبر ۱۹۲۰ء میں مولانا نے انھیں کلکتہ بلا لیا جہاں وہ مدرسہ اسلامیہ کے قیام کے لیے کوشاں تھے اور اس کے اہتمام و انتظام کے لیے انھیں ایک قابل اعتماد رفیق کی ضرورت تھی۔

یہ مدرسہ تحریک ترک موالات کے زمانے میں سرکاری مدرسوں سے

مذکورہ بالا صفحہ حسن نمبر کا تیب ابوالکلام آزاد، مرتبہ ابوسلمان شاہجہاںپوری ص ۱۰۲

نکلے ہوئے طلبہ کے لیے قائم کیا گیا تھا۔ ۱۳۱۲ء میں ~~مولانا~~ کو کچھ عرصے تک اس مدرسے کا افتتاح کیا تھا۔ تقریباً دو سال تک نہایت شان کے ساتھ چلا۔ مولانا کی وجہ سے بہت سے فاضل جمع ہو گئے تھے حضرت شیخ الاسلام مولانا حسین احمد مدنی ندوہ کے فاضل عبدالرحمن نگرامی اس کے اساتذہ میں شامل تھے۔ لیکن ۱۳۱۲ء کے اواخر میں مولانا آزاد اور ملیح آبادی اور مدرسے کے کئی ہمدردوں کی گرفتاریوں سے اس کی ترقی پر بہت برا اثر پڑا پھر جوں جوں تحریک خلافت کا زور کم اور ترک موالات کا جوش ٹھنڈا پڑتا گیا اس مدرسہ کی طرف سے بھی لوگوں کی توجہ ہٹتی گئی اور بھی متعدد رکاوٹیں بنیں رہائی کے بعد مولانا خود بھی اس کے لیے پورا وقت نہیں دے سکتے تھے اس وجہ سے اس کی اہمیت کم ہوتی گئی اور آخر کار وہ برائے نام مدرسہ رہ گیا۔

مولانا ملیح آبادی کو لکھنؤ میں صرف پانچ چھ سلسلہ بیعت و ارشاد | ماہ کام کرنے کا موقع ملا۔ اس مدت میں جو کئی سو آدمی حلقہ بیعت میں داخل ہوئے ان میں مولوی شفاعت علی اور سردار محمد خاں کے نام خود ملیح آبادی کے بیان میں آئے ہیں اور کچھ مزید تفصیل کے علاوہ منہ خاں ایک نام مولانا ریاست علی ندوی کی تحریر میں آیا ہے مولانا ریاست علی جو مولانا ملیح آبادی کے دوبارہ داخلہ ندوہ سے لے کر کلکتہ جانے تک ان کے ساتھ رہے تھے اور ملیح آبادی کی زندگی اور ان کے کام کو ایک رازداں اور غم گسار دوست اور رفیق کی حیثیت سے دیکھا تھا

نہ مانتے ہیں:

مولانا یلیح آبادی نے بیعت کے سلسلے کو آگے بڑھایا  
کر سچین کالج اور لکھنؤ یونیورسٹی کے کچھ طلبہ ان کے حلقہ  
ارادت میں داخل ہوئے نیز مولوی گنج اور گولانگھ کے کچھ  
جو شیخ مسلمانوں نے بھی بیعت کی جن میں مئے خاں صاحب  
بھی تھے۔ اسی طرح در بڑ گنج کے کچھ مسلمان جن میں بعض اطبا  
بھی تھے داخل حلقہ ہوئے تھے۔ لیکن جب مولانا کے بلاوے پر  
پروہ کلکتہ چلے گئے تو بیعت و ارشاد کا یہ سلسلہ بھی بند ہو گیا۔

مدرسہ اسلامیہ کاکتہ کے اہتمام کی ذمہ داری کے  
ساتھ مولانا کی نگرانی میں ”پیغام“ اخبار جاری  
کیا۔ ۱۹۲۱ء میں پیغام ہی کے ایک مضمون کی بنا پر یلیح آبادی گرفتار ہو گئے  
اگرچہ وہ مضمون خود ان کے قلم سے نہ تھا۔

مولانا نے ان کی گرفتاری پر ایک پرزور تحریر  
لکھی اس سے یلیح آبادی کی سیرت و کردار پر بھی  
مولانا آزاد کا اعتراف  
روشنی پڑتی ہے نیز ان سے مولانا کے تعلق خاطر کا پتا چلتا ہے مولانا فرماتے ہیں:  
”کل چار بجے جب میں بمبئی سے کلکتہ پہنچا اور متوقع تھا کہ حسب معمول  
اسٹیشن پر مولوی عبدالرزاق صاحب سے ملاقات ہوگی تو ان کی جگہ  
ان کی گرفتاری کی خبر نے میرا استقبال کیا۔ وہ اسٹیشن پہنچتے تو میرے

دل میں ان کی محبت بڑھتی جو گزشتہ دو سال سے برابر بڑھتی رہی ہے  
 مگر وہ نہ ملے اور جیل خانے چلے گئے۔ اس طرح انھوں نے صرف اپنی  
 محبت ہی نہیں بلکہ اپنی عزت کے لیے بھی میرے دل میں تقاضا کیا ،  
 اب میں ان سے صرف محبت ہی نہیں کرتا بلکہ ان کی عزت بھی کرتا ہوں۔  
 ۱۹۱۰ء میں وہ ہندوستان واپس آئے اور اس وقت سے اب تک  
 برابر علمی و قومی خدمات میں مشغول رہے۔ نہ صرف وہ بلکہ ان کا پورا خاندان  
 اپنے جو شریک ایمان اور حبِ اسلامی کے اعتبار سے اخلاص و عمل کا  
 ایک قابلِ عزت گھرانہ ہے ان کے والد اور بیٹوں بھائی ہمیشہ راہِ  
 حق و عمل میں سرگرم عمل رہتے ہیں۔ ابھی تھوڑا عرصہ ہوا کہ ان کے  
 بڑے بھائی علیح آباد میں اس لیے گرفتار کر لیے گئے تھے کہ انھوں نے  
 مقاصد خلافت کی تبلیغ کے لیے ایک اعلان شائع کیا تھا۔

”دو سال ہوئے جب وہ مجھ سے ملے اور میں نے ان میں بہترین  
 قابلیت علم و عمل نمایاں پائی۔ یہ ملک کے ان مخصوص اہل علم  
 و جوانوں میں ہیں جن کی غیر معمولی قابلیتوں سے بہتری امیدیں  
 وابستہ کی جاسکتی ہیں۔ انہوں نے خدمتِ خلق و دعوت کی راہ میں  
 مجھ سے جو رشتہ رفاقت و اخوت جوڑا تھا وہ روز بروز قوی ہوتا گیا  
 اور ایک سچے رفیق اور بھائی کی طرح ان کی صداقت میرے دل کو  
 جذب کر لی رہی پچھلے دنوں جب مدرسہ جامع مسجد عربی کا افتتاح  
 ہوا تو میں نے انھیں کلمتہ بلا لیا اور اپنی کی محنت و سعی سے

مدرسہ قائم ہوا۔ یہ مشغولیت ان کے لیے کم نہ تھی لیکن ان کا ولولہ خدمت  
 زیادہ وسیع میدانِ ڈھونڈتا تھا۔ بالآخر ”پیغام“ جاری ہوا اور اس کی  
 ترتیب و اشاعت کا تمام بار انھوں نے اپنے سر لے لیا۔ یہ کہنا ضروری  
 نہیں کہ اس بار کے ذہا اہل تھے اور نہایت مستعدی و قابلیت سے  
 تنہا اس کی ایڈیٹری کرتے رہے۔ قارئین پیغام میں کوئی شخص  
 نہ ہو گا جو ان کی تحریروں کو دلچسپی و شوق کے ساتھ نہ پڑھتا ہو گا۔  
 ”اب وہ گرفتار ہو گئے، میں کہنا چاہتا ہوں کہ خدا تعالیٰ نے ان کی  
 حُسنِ نیت اور حُسنِ عمل کو قبول کر لیا۔ اس بارے میں انسانی قلب کی  
 در ماندگیوں کا کچھ عجیب حال ہے، میں اگر کہوں کہ میرے دل پر کوئی  
 صدمہ نہیں، تو یقیناً میں اپنے قدرتی جذبات کے لیے پردہ پوش  
 ہوں گا۔ میں اپنے دل کو راز بنانا پسند نہیں کرتا۔ میرے دل کو  
 ایسے موقعوں پر غم ہوا ہے ... لیکن الحمد للہ کہ دل کے جذبے پر  
 دماغ کا ایمانی یقین و اعتقاد غالب ہے ... میں خوش ہوں اور  
 سچے دل سے اپنے عزیز و رفیق کو مبارکباد دیتا ہوں، وہ بے گناہ ہیں  
 اور ان کی گرفتاری ان کیلئے ایک پاک عبادت ہے انھوں نے جس سچی  
 اور بے تکلف بہت و بشاشت کے ساتھ اپنی گرفتاری کا استقبال کیا  
 اور جس اطمینان و استقامت کے ساتھ اس وقت قید خانے میں، ہیں  
 خدا تعالیٰ وہ جو ہر مسلمان کو عطا کرے نہ لے

مولانا آزاد نے یلح آبادی کو جو شاندار خراج عقیدت پیش کیا ہے وہ کوئی معمولی اعزاز نہیں۔ مولانا نے اپنے معاصر علمائے دین اکابرِ سیاست میں اتنے شاندار الفاظ میں کسی کی سیرت و خدمات کا اعتراف نہیں کیا۔ انھوں نے اپنے اور اپنے معاصر کے معاملے کو ہمیشہ تاریخ کے حوالے کیا لیکن یلح آبادی سے ان کی دلی محبت اور تعلق نے یہ گوارا نہ کیا کہ ان کا مقدمہ تاریخ کے فیصلے کے لیے چھوڑ دیں بلکہ ان کی بہترین سیرت، بلند کردار اور عظیم الشان خدمات کے متعلق اپنی شہادت قلم بند کر گئے، تاکہ تاریخ کی عدالت میں جب ان کا مقدمہ پیش ہو تو مورخ کو صحیح فیصلے تک پہنچنے میں دشواری نہ ہو۔

**الحاجۃ کا اجراء** | یلح آبادی کی گرفتاری کے بعد مولانا عبدالرحمن ندوی نگر امی مرحوم نے چند پرچے پیغام کے نکالے لیکن مولانا آزاد بھی گرفتار ہو گئے تو اس کا جاری رکھنا مشکل ہو گیا اور پیغام بند ہو گیا۔ یلح آبادی کو اس مقدمہ میں دوسال قید کی سزا سنائی گئی۔ البتہ رہائی ایک سال کے بعد ہی مل گئی۔ رہائی کے بعد "الحاجۃ" کے نام سے ایک پرچہ نکالا جو مولانا آزاد کی نگرانی میں اپریل ۱۹۲۳ء سے جون ۱۹۲۴ء تک جاری رہا۔

**الہلال کا دوبارہ اجراء** | جولائی ۱۹۲۴ء میں "الہلال" کا دور ثانی شروع ہوتا ہے۔ اس کی تمام ذمہ داری یلح آبادی پر تھی۔ دسمبر ۱۹۲۴ء میں الہلال بند ہوا اس کے ساتھ ہی مولانا کی رفاقت کا آٹھ سالہ دور بھی ختم ہو گیا۔ ابھی تک وہ مولانا کے ساتھ

رہتے تھے اب انھوں نے علیحدہ رہائش کا انتظام کر کے مصر و قسطنطنیہ کے  
بعض اخبارات کی نامہ نگاری اور تالیف و ترجمہ کا شغل اختیار کیا پھر کلکتہ  
ہی سے اپنا اخبار نکالا اور خوب چلایا۔

**دہلی میں قیام** | ملک کی آزادی کے بعد مولانا آزاد ہندوستان کے  
وزیر تعلیم بنے تو انھوں نے ملیح آبادی کو بھی ۱۹۴۹ء کے اواخر میں دہلی  
بلایا۔ انڈین کونسل فار کلچرل ریلیشنز کا عربی سہ ماہی رسالہ ”ثقافت الہند“  
ان کی ارادت میں جاری ہوا۔ کچھ دنوں کے بعد آل انڈیا ریڈیو کے  
عربی شعبے کے مشیر اور پھر مدیر مقرر ہوئے۔

**انتقال پر ملال** | ملیح آبادی کو مولانا سے بڑی محبت تھی۔ مولانا کے  
انتقال کے بعد ان کا دل بھی دنیا سے اچاٹ ہو گیا۔  
صحت ۱۹۵۴ء سے خراب تھی۔ کینسر کی ابتدا ہو چکی تھی، کئی بار مرض ابھر  
چکا تھا اور علاج سے عارضی افادہ ہو گیا تھا مولانا کی وفات کے بعد مرض  
عود کر آیا صحت روز بروز گرتی چلی گئی۔ بالآخر ۲۴ جون ۱۹۵۹ء کو وہ بھی  
جوار رحمت میں چلے گئے۔

## مولانا ابوالحاجن سید محمد سجاد

مولانا ابوالحاجن سید محمد سجاد صوبہ بہار کے سربراہ آدرہ علماء میں سے تھے جمعیت علماء خلافت کمیٹی اور امارت شرعیہ بہار کے قیام میں ان کا بہت بڑا حصہ تھا۔ انہوں نے اپنے صوبے میں تحریک خلافت، تحریک ترک موالات، تحریک سول نافرمانی کو پروان چڑھایا اور ملک کی آزادی میں حصہ لینے کے لیے صوبے میں عام بیداری پیدا کی اور علمائے دین کو سامنے سیاسی جدوجہد میں نہ صرف حصہ لینے پر مجبور کیا بلکہ انھیں صوبے میں سیاسی رہنمائی کے مقام پر لا کھڑا کیا۔

مرحوم مولانا ابوالحاجن صوبہ بہار کے قصبہ بہار کے ایک موضع میں پیدا ہوئے۔ ابتدائی تعلیم انھوں نے قصبہ بہار میں مولانا وجید الحق استھانوی بہاری کے مدرسہ اسلامیہ میں حاصل کی۔ آخری تعلیم الہ آباد کے مشہور مدرسہ سبحانیہ میں مولانا عبدالکافی الہ آبادی علیہ الرحمہ کے مدرسہ میں ہوئی۔ درس و تدریس | تعلیم سے فراغت کے بعد سات سال تک مدرسہ اسلامیہ قصبہ بہار اور مدرسہ سبحانیہ الہ آباد میں درس و تدریس میں مشغول رہے۔ ۱۳۲۹ھ میں انھوں نے گیا میں مدرسہ انوار العلوم

لی بنیاد ڈالی اور مدت دراز تک مدرس اول کی حیثیت سے درس و تدریس  
در نظم و انتظام مدرسہ کی بہترین خدمات انجام دیں۔

**تحریک الہلال سے دلچسپی** | سیاست سے دلچسپی انہیں جنگ  
طرابلس اور بلقان کے زمانے سے

بیدا ہوئی اسی وقت سے وہ ملک کی آزادی کے لیے سرگرم کار ہو گئے  
مولانا ابوالکلام آزاد کی تحریک الہلال سے ان کی دلچسپی اسی زمانے سے  
تھی۔ مولانا سید سلیمان ندوی علیہ الرحمہ لکھتے ہیں:

”مولانا ابوالکلام آزاد کے الہلال کی تحریک نے بنگال کے  
قرب کے سبب سے بہار پر پورا اثر کیا تھا اور بہت سے  
علمائے ان کی اس تحریک پر لبیک کہا۔ ان میں مولانا  
سجاد کا نام بھی لیا جاسکتا ہے۔“ ۱۵

**تحریک نظم جماعت سے وابستگی** | پھر جب مولانا آزاد نے نظم جماعت  
کے سلسلے میں کوشش کی تو

مولانا سجاد مرحوم نے اس دعوت کے قبول کرنے میں اقدام و سبقت  
سے اسباقوں آؤں کا مقام حاصل کر لیا۔ حضرت سید صاحب علیہ الرحمہ  
تحریر فرماتے ہیں:

”راہی کی اسیری کے زمانے میں مولانا ابوالکلام نے ہم خیال  
و کار فرما علما کی تلاش و تفتیش کا کام ایک مخلص کے سپرد کیا تھا۔

۱۵۔ یادداشت، مکتبہ الشریعہ، کراچی، ۱۹۵۵ء، صفحہ ۲۴۲

۱۶۔ ان مخلص کا نام معلوم نہیں ہو سکا۔

انھوں نے جن علما کا نشان دیا، ان میں ایک مولانا سجاد بھی تھے جو اس وقت انوار العلوم گیا کی مسند درس پر تھے۔

امارت شرعیہ بہار کا قیام | مولانا ابوالکلام آزاد نے انھیں اپنے مجبین و مخلصین میں شمار کیا ہے۔ وہ صوبہ بہار میں تحریک نظم جماعت کے اہم کارکنوں اور ان خوش نصیبوں میں سے تھے جن کی مساعی سے کم از کم ایک صوبے میں نظم جماعت اور امارت شرعیہ کا قیام عمل میں آ گیا۔ ان کی اس عظیم الشان خدمت کے اعتراف میں مولانا سیلیمان ندوی لکھتے ہیں:

” بہار میں امارت شرعیہ کا قیام ان کی سب سے بڑی کرامت ہے۔ زمین شور میں سنبل پیدا کرنا اور بنجر علاقے میں بلبھاتی کھیتی کھڑی کر لینا ہر ایک کا کام نہیں۔ ۱۹۱۸ء میں ”معارف“ میں اس تحریک کو اٹھایا گیا اور اصلاحات کے سلسلے میں اس کو پیش کیا گیا۔ پھر ۱۹۲۰ء میں یورپ سے واپسی کے بعد چاہا کہ اس کو تمام ہندوستان کا مسئلہ بنایا جائے مگر اس عہد کے جدید تعلیم یافتہ علم برداروں نے اس کو کسی طرح چھلنے نہ دیا مگر بہار میں مولانا سجاد صاحب کی قوت عمل نے اس کو وجود کا قالب بخش دیا۔“

۱۵ یاد رفتگان صفحہ ۲۴۲

۱۶ یاد رفتگان صفحہ ۲۴۳ - ۲۴۲

## عوام کا محبوب

قومی دلی کاموں میں انھوں نے زندگی بھر نہایت سرگرمی سے حصہ لیا۔ وہ ان لوگوں میں سے تھے جو بلا امتیاز مذہب و ملت اہل ملک کی خدمت کے لیے ہمہ وقت مستعد رہتے ہیں۔ عوام کی بے لوث خدمت کے اسی جذبے نے انھیں صوبہ بہار کے تمام طبقوں کی ایک مشترک میراث اور محبوب ترین شخصیت بنا دیا تھا۔ علمائے کرام کے طبقے میں انھیں جس عزت اور احترام کی نظروں سے دیکھا جاتا تھا اس کا اندازہ اس امر سے لگایا جاسکتا ہے کہ جمعیت علمائے صوبہ بہار کے قیام کے بعد شاید ہی کوئی ایسا سال آیا ہو جس میں وہ جمعیت کے ناظم نہ رہے ہوں اور بہار میں نظم جماعت اور امارت شرعیہ کے قیام کے بعد وہ مدت العمر نائب امیر شریعت کے عہدے پر فائز رہے۔

مولانا سید سلیمان ندوی مرحوم نے ان کے انتقال پر "معارف" اعظم گٹھ میں ایک پرسوز مقالہ لکھا

تھا جس میں انھوں نے ان کے فضائل و محاسن شخصی و علمی اور ان کی خدمات دینی و ملی کا نہایت شاندار الفاظ میں تذکرہ کیا تھا۔ اس میں مرحوم نے اس موصوف کو ملک کے لیے پیام رحمت، بہار کی تنہا دولت اور تنظیمی و تبلیغی اور مذہبی و سیاسی تمام تحریکات کی چہل پہل کا باعث قرار دیا تھا۔ سید صاحب مرحوم کے یہ الفاظ ان کے سوز دلی کے آئینہ دار ہیں:

"دہی ایک چراغ تھا جس سے یہ سارا گھر روشن تھا۔ وہ

وطن کی جان اور بہار کی روح تھے، وہ کیا مرے کہ بہار مر گیا؛

مرثیہ ہے ایک کا اور نوہ ساری قوم کا" لے

مولانا سجاد مرحوم نے جب

## مسلم لیگ اور تحریک شیخ الاسلامی

مولانا آزاد کے مآذون و

مامور کی حیثیت سے نظم جماعت کا کام شروع کیا تو علما کے حلقے میں کام کا نتیجہ تو صوبہ بہار میں نظم جماعت اور عمارت شرعیہ کے قیام کی صورت میں نکلا اور دنیا نے ان کے مساعی کے ثمرات دیکھ لیے لیکن بہت کم لوگ اس حقیقت سے واقف ہوں گے کہ انھوں نے ۱۹۱۸ء میں آل انڈیا مسلم لیگ کے سالانہ اجلاس منعقدہ دہلی کے موقع پر اس کے پلیٹ فارم سے مولانا عبدالباری ج فرنگی محلی کے ذریعے مسئلہ شیخ الاسلامی کی نسبت مندرجہ ذیل دو تجاویز پیش کرانے اور انھیں منظور کرانے کی کوشش کی تھی۔

۱۔ آل انڈیا مسلم لیگ تمام اسلامی احکام و اعمال کے انصرام کیلئے تقریر شیخ الاسلام فی الہند کو نہایت ضروری خیال کرتی ہے اور اس امر پر یقین کامل رکھتی ہے کہ بغیر مشیخت اسلامیہ (سیاسی و ملی) حقوق اور مذہبی احکام کی حفاظت غیر ممکن ہے۔

۲۔ آل انڈیا مسلم لیگ گورنمنٹ سے پر زور نقطوں میں یہ درخواست کرتی ہے کہ مسلمانوں کی وفاداری و اطاعت شعاری پر کامل اعتماد رکھتے ہوئے مسلمان ہند کے مذہبی احکام کی حفاظت کے لیے با اختیار مشیخت اسلامیہ فی الہند عطا فرمائے۔“

اگرچہ مولانا سجاد مرحوم اپنی اس کوشش میں کامیاب نہیں ہوئے۔

مسلم لیگ اپنے پلیٹ فارم سے اس تجویز کو منظور کر کے اپنی قیادت کو خطرے میں ڈالنے کے لیے تیار نہیں ہو سکتی تھی لیکن مرحوم کی پراخلاص مساعی اور قیام شریعت اسلامیہ کے لیے ان کی بے چینیوں کا ایک انمٹ نقش تاریخ کے صفحات پر ثبت ہو گیا جو ہمیشہ ان کی یاد دلاتا رہے گا۔

**بے نفسی کا نمونہ** | مولانا سجاد مرحوم اخلاص و بے نفسی کا مجسمہ تھے ان کی کسر نفسی کا ثبوت اس سے بڑھ کر اور کیا

ہو سکتا ہے کہ ۱۹۲۲ء میں جمعیت العلماء بنگال کی سالانہ کانفرنس کی صدارت کے لیے کارپردازان جمعیت اور منتظمین جلسہ کے بے حد اصرار پر چاٹگام تشریف لے گئے لیکن جمعیت کے ایک کارکن نے غلطی سے مولانا فاخرالہ آبادی کو بھی جلسہ کی صدارت کی دعوت دیدی تھی اس لیے وہ بھی پہنچ گئے ہر حید کہ منتظمین جلسہ اس بات کو پسند نہ کرتے تھے لیکن مولانا سجاد مرحوم اپنے حق سے دست بردار ہو گئے اور مولانا فاخر کو جلسہ کا صدر بنا دیا۔ ۱۵

**حقیقت پسند عالم دین** | ہندوستان کے سیاست داں علماء میں مولانا سجاد بہاری بڑے ہی کامیاب اور حقیقت پسند عالم تھے۔ سیاسی سوچہ بوجھ میں بے مثال تھے اور تنظیمی اور عملی صلاحیتوں میں ان کا کوئی حریف نہ تھا۔ تحریک خلافت، تحریک ترک موالات، سول نافرمانی اور بہت سی قومی تحریکات میں بڑھ چڑھ کر حصہ لیا۔

۱۵ نقوش لاہور، خطوط نمبر (جلد ۲) خط مولوی منیر الزماں اسلام آبادی بنام مولانا عبدالباقی بریلی ۱۹۴۴ء۔

مگر کبھی گرفتار نہیں ہوئے۔ صوبہ بہار میں مسلم مفاد کے لیے ہمیشہ سینہ سپر  
 رہے۔ دینی مسلک کے لحاظ سے علمائے دیوبند کے پیرو اور سیاست  
 میں جمیعتہ علمائے ہند کے مسلک کے پابند تھے۔ ۲۲ نومبر ۱۹۴۷ء  
 کو پلواری شریفین میں اس عالم باعمل اور مجاہد فی سبیل اللہ نے  
 سفر آخرت اختیار فرمایا۔

---

باب ہفتم

مریدین مخلصین

# خواجہ عبدالحی فاروقی

**پیدائش اور تعلیم** | خواجہ عبدالحی فاروقی مرحوم برصغیر پاک و ہند کے مشہور عالم دین تھے۔ ۱۸۸۹ء میں ضلع گورداسپور کی تحصیل شکار گڑھ میں پیدا ہوئے۔ تعلیم کی ابتدا مقامی مدرسے سے ہوئی۔ گورنمنٹ ہائی اسکول گورداسپور سے میٹرک کا امتحان پاس کیا اس کے بعد لاہور آ گئے اور اسلامیہ کالج میں پڑھا۔ اس کے بعد علوم دینی کی طرف متوجہ ہوئے اور دارالعلوم دیوبند میں حضرت شیخ الہند مولانا محمود حسن دیوبندیؒ کے آگے زانوئے تلمذ تہہ کیا۔ شیخ التفسیر مولانا احمد علی لاہوری ان کے دارالعلوم کے سائنسیوں میں سے تھے جس زمانے میں مولانا عبید اللہ سندھی مرحوم دیوبند میں تھے اور جمعیت الانصار کی تنظیم اور قدیم طلبائے دارالعلوم کی سیاسی تنظیم و تربیت میں مصروف تھے۔ خواجہ صاحب مرحوم نے بھی ان سے تفسیر پڑھی تھی۔ کچھ مدت دہلی میں قیام رہا تھا اور طب کی تکمیل بھی کر لی تھی۔

**سیاست سے دلچسپی** | حضرت شیخ الہند کے فیض تعلیم و تربیت اور امام انقلاب مولانا عبید اللہ سندھی مرحوم کی

صحبت کا نتیجہ تھا کہ وہ شروع ہی سے سیاست میں دلچسپی رکھتے تھے ملک کی آزادی کی تحریک میں عملاً شریک رہے۔ ریشمی رومال کی تحریک کے سلسلے میں ہندوستان میں جن حضرات کو اس سے تعلق یا تعلق کے شک میں پکڑا اور زنداں میں ڈالا گیا ان میں خواجہ صاحب مرحوم بھی تھے اس موقع پر انھیں سینٹرل جیل ملتان میں قید کیا گیا تھا اس سے پہلے وسط ۱۹۱۶ء میں بھی وہ گرفتار و نظر بند کیے جا چکے تھے۔ حریت طلبی اور حق کوشی کے جرم ہی میں وہ اس کے بعد بھی متعدد بار قید و نظر بند کیے گئے لیکن مرحوم ان تمام آزمائشوں سے سرخ و گز رہے۔ سیاست سے ان کو دلچسپی زندگی بھر رہی اس کے باوجود ان کا اصل مقام عملی سیاست کے بجائے علم و فضل اور درس و تدریس تھا اور ان کی زندگی کے بیشتر شب و روز علمی و تدریسی مشاغل میں بسر ہوئے۔

خواجہ عبدالحی مرحوم ایک مدت تک جامع ملیہ **پاکستان آنے کی تحریک** دہلی میں دنیات کے پروفیسر رہے۔ ۱۹۲۶ء کے بعد تقریباً دو سال تک حضرت بل (کشمیر) میں شیخ محمد عبداللہ کے قائم کردہ دارالعلوم میں بھی درس و تدریس کی خدمات انجام دیتے رہے۔ ان کے خاندان کے لوگ اور اعزہ تقسیم ملک کے بعد پاکستان آ گئے تھے۔ حضرت خواجہ صاحب کی زندگی کا بیشتر حصہ دہلی میں گزرا تھا اور وہ برصغیر پاک و ہند کے انقلاب پسند دینی مکتبہ فکر اور علمائے حق سے وابستہ رہے تھے اس لیے انھیں تردد تھا کہ پاکستان میں وہ آزادی اور جمعی کے ساتھ کام کر سکیں گے لیکن چونکہ ابوالکلام آزاد نے انھیں مشورہ دیا کہ انھیں پاکستان جانا چاہیے۔

مولانا آزاد کے نزدیک پاکستان میں دینی کام کرنے، صحیح سیاسی جمہوری شعور پیدا کرنے اور پاکستان کو مضبوط و مستحکم بنانے کی ضرورت ہندوستان کے مسلمانوں کے نقطہ نظر سے بھی بہت اہم تھی۔ اس لیے مولانا آزاد نے جہاں متغیر دیگر قابل اور ماہرین کو پاکستان جانے کا مشورہ دیا تھا، خواجہ صاحب مرحوم کو بھی انھوں نے پاکستان جانے کا مشورہ دیا تھا۔ اس معاملے میں ڈاکٹر ذاکر حسین مرحوم کا مشورہ بھی یہی تھا۔ خاندان کے حالات بھی اسی کے متقاضی تھے چنانچہ ۱۹۵۷ء میں خواجہ صاحب پاکستان تشریف لے آئے۔ ان کے پاکستان آنے میں خود پاکستان کے بعض اکابر کے ایما و اصرار کو بھی دخل تھا اور توقع تھی کہ تعلیمات کے شعبے میں ان کے علم و فضل اور تجربے سے فائدہ اٹھایا جائے گا لیکن اسے بسا آرزو کہ خاک شدہ تقریباً دو سال تک انتظار رہا کہ حسب وعدہ و توقع ان سے تعلیمات کے شعبے میں ان کے شایان شان کام لیا جائے گا۔ جب اس طرف سے مایوسی ہوئی تو اسلامیہ کالج ریلوے روڈ لاہور میں اسلامیات اور عربی کے شعبے کی صدارت قبول کر لی اور بقیہ عمر طلبہ کی تعلیم و تربیت میں بسر کر دی۔

تعلیم و تدریس کے ساتھ انھیں تصنیف و تالیف کا ذوق بھی تھا۔ اسی ذوق کا نتیجہ تھا کہ شعبہ اسلامیات و عربی کے زیر اہتمام "بزم علوم اسلامیہ" قائم کی گئی اور قرآن حکیم کی تفسیر کی تالیف اور اس کی نشر و اشاعت میں مصروف رہے۔ قرآن حکیم سے انھیں خاص دلچسپی تھی۔ ان کے متعدد رسائل قرآن

حکیم کی تفسیر کے سلسلے میں ان کے ذوق کی یادگار ہیں۔

مولانا آزاد سے تعلق | خواجہ صاحب مرحوم مولانا ابوالکلام آزاد کے قدیم و خاص ارادت مندوں میں سے

تھے۔ انھوں نے مولانا کے ہاتھ پر بیعت بھی کی تھی۔ حزب اللہ میں شامل تھے۔ مولانا نے کلکتہ میں دارالارشاد قائم کیا تو خواجہ صاحب نے

اس میں مولانا کے درس قرآن حکیم سے استفادہ کیا۔ ۱۹۱۶ء میں مولانا آزاد کو کلکتہ سے اخراج کا حکم ملا، اس وقت پندرہ بیس طالب صادق

جمع ہو چکے تھے۔ لیکن کلکتہ سے مولانا کے اخراج کی وجہ سے یہ سلسلہ درس تعلیم ٹوٹ گیا۔ جو حضرات جمع ہوئے تھے منتشر ہو گئے۔ خواجہ صاحب

لاہور تشریف لے آئے۔ مولانا سے تعلق و ارادت در ان کی رفاقت کی قیمت انھیں یہ دینی پڑی کہ لاہور میں نظر بند کر دیے گئے۔

انتقال اور علمی یادگار | خواجہ صاحب نے متعدد بلند پایہ کتابیں اپنی یادگار چھوڑیں ان میں سورہ بقرہ،

سورہ آل عمران، سورہ انعام، سورہ توبہ، سورہ یوسف، تیسویں پارہ کی چند سورتوں کی تفسیر بھی ہیں جو اصلاً مولانا آزاد کے افادات پر مبنی ہیں۔

خواجہ صاحب نہایت نیک، متقی، وسیع النظر، صاحب علم و فضل بزرگ تھے۔ ۸ جنوری، ۱۹۶۵ء کو لاہور میں انتقال فرمایا اور

مالک حقیقی سے جا ملے۔

# مولانا سید داؤد غزنوی

پنجاب کا تنہا شرف | برصغیر پاک و ہند کی تاریخ میں پنجاب کے مخصوص سیاسی مزاج، برٹش حکومت سے کمال وفاداری، اس کے استحکام و دفاع، مخصوص خدمات، برطانوی مفاد کے تحفظ کے لیے جان سپاری اور قربانی اور سب سے بڑھ کر دین کے نام پر برٹش استعمار کی وفادار و خیر خواہ ایک سیاسی تحریک کے آغاز و فروغ کی بنیاد پر سب سے زیادہ رسوائی اور بدنامی اسی کے حصے میں آئی ہے۔ لیکن پنجاب کا ایک ایسا شرف بھی ہے جس میں برصغیر پاک و ہند کا کوئی صوبہ اس کا شریک نہیں، وہ اس پر جتنا بھی فخر کرے بجا ہے۔ پنجاب کا یہ فخر علمائے حق کی اس مقدس جماعت کی وجہ سے ہے جس نے کفر زار ہند میں اپنے قیام و سکونت اور مراکز علمی و دینی کے لیے پنجاب کا انتخاب کیا۔ علما کی اس مقدس جماعت کی اشاعت و تبلیغ اسلام کی جولانگاہ اگرچہ مشرق و مغرب کے تمام دیار و امصار تھے لیکن وہ اپنے مراکز سے دور و بے تعلق کبھی نہ ہوئے ان کا محور علمی و دینی ہمیشہ پنجاب رہا۔ اسلامی ہند کے آخری ڈھائی سو سال میں ان کی خدمات دینی کی تاریخ نہایت شاندار رہی ہے۔

علمائے حق کی یہ مقدس جماعت مزرعہ ہند پر ابر کرم کا ایک چھٹیا تھا جس نے مسلمانوں کے نخل امید کو سرسبز و شاداب کر دیا۔

## غزنوی خاندان

تاریخ کے ہر دور میں اور علم و عمل کے ہر میدان میں بڑے بڑے عالم پیدا ہوئے جن کی عظمتوں کا دنیا نے اعتراف کیا ہے اور جن کے آگے دنیا نے عقیدت و احترام کا سر جھکا یا ہے۔ لیکن اگر کسی ایک ایسے خاندان کی تلاش کی جائے جو گزشتہ کئی صدیوں سے تا ایں دم اور جس کے اسلاف سے لے کر اخلاف تک بلا انقطاع توارث و تسلسل علم و عمل کی مختلف مملکتوں کے تاجدار رہے ہوں اور اصحاب علم اور طالبان صدق و صفا کی مقدس آبادیوں نے جن کے مطیع و فرمانبردار اور باجگذار ہونے پر فخر کیا ہو اور جس کے نہ صرف اسلاف میں بلکہ اخلاف میں بھی ایک وقت کئی کئی اصحاب دس و انتا، سجادہ نشین سلوک و تصوف اور باب سیاست و تدبیر رہے ہوں اور اس سے بڑھ کر جس خاندان کا ایک ایک فرد مذہب و سیاست اور مختلف علوم و فنون کے اصول و فروع پر یکساں حاوی اور اپنے وقت میں علم و عمل کا شہنشاہ رہا ہو تو ہمیں صرف ایک خاندان نظر آتا ہے جس کے اخلاف صالح اپنے اسلاف کرام کی سنت علمی و عملی کے عامل اور اس کے محافظ ہیں اور وہ خاندان ہے مولانا سید محمد داؤد غزنوی کا۔

مولانا سید محمد داؤد غزنوی، مولانا سید عبداللہ غزنوی کے عظیم پوتے، مولانا سید عبداللہ غزنوی اور مولانا سید عبدالاول غزنوی کے سنیذ بھتیجے اور

تعلیم و تربیت

مولانا سید محمد اسماعیل غزنوی کے برادر عزیز تھے۔ ان میں سے ہر شخص علم و تقویٰ، تعلیم، کتاب و حکمت، تسک بالحدیث، تعمیل و اتباع سنت اور عشق سیرت رسالت پناہی میں ممتاز اور علم و عمل کے لحاظ سے عوام و خواص میں سر بلند

دارجند تھا۔ ان کے جد امجد غزنی سے ہجرت کر کے امرت سر میں آئے تھے۔ یہیں گزشتہ صدی کی آخری دہائی میں مولانا داؤد غزنوی کی ولادت ہوئی۔ ابتدائی علوم و فنون اسلامی کی تعلیم اپنے خاندانی بزرگوں سے پائی۔ اسلامی علوم سے ذہنی مناسبت ہی نہ تھی بلکہ کہنا چاہیے کہ ان کی شخصیت کا خمیر ہی دینی علوم و فنون کی مٹی سے تیار ہوا تھا۔ اس لیے اصول و فروع پر کم عمری ہی میں ان کا عبور باعث حیرت نہ تھا، پھر بھی رسمی اور روایتی طور پر تکمیل کے لیے دہلی و لکھنؤ کا سفر کیا۔ دہلی میں شیخ الکلی میاں سید نذیر حسین محدث دہلوی اور مولانا سید عبداللہ غازی پوری کے درس حدیث سے فیض یاب ہوئے، پھر فقہ، منطق، فلسفہ وغیرہ کی تکمیل کی طرف توجہ فرمائی۔ علوم عقلی میں انھوں نے مولانا سیف الرحمن کابلی، مدرسہ فتح پوری کے مشہور مدرس سے خاص طور پر اور لکھنؤ میں بعض شیعہ علماء و مجتہدین سے استفادہ کیا۔

تکمیل کے بعد وطن، لاہور و امرتسر واپس تشریف لائے اور کئی سال تک نہایت توجہ و اہتمام کے ساتھ اپنے آبائی مدرسہ غزنویہ میں تعلیم و تدریس میں مصروف رہے اور اپنے خاندان کی رزایت کے مطابق تشنہ کامان علوم دینی کو سرچشمہ کتاب

سنت سے سیراب کرتے رہے۔

اس زمانے میں انھوں نے اپنے ذوقِ تعلیم کتابِ سنت اور کمالِ تدریسِ علوم و فنون ہی کی بنا پر شہرت اور مقبولیت حاصل نہیں کی تھی بلکہ اپنے جوش و اصلاحِ ملت و ولولہ تبلیغ و اشاعتِ اسلام جذبہ خدمتِ خلق، تحریکِ آزادیِ وطن سے اپنی دل چسپی اور کمالِ خطابت کی وجہ سے بھی امرتسر میں اپنا ایک مقام پیدا کر لیا تھا۔ وہ اپنی نوجوانی میں بھی میر کاروان کی صفات بلند نگاہی، دل نوازی سخن اور پُر سوزی جان سے بہرہ مند تھے۔

۱۹۱۹ء تک وہ میدانِ سیاست میں بھی نظر آنے لگے تھے۔ جلیا نوالہ بارغ کے حادثے کے

### میدانِ سیاست میں

بعد تو وہ ایک سیاست داں کی حیثیت سے عوام کی رہنمائی کے مقام پر پہنچ گئے۔ جلیا نوالہ بارغ کے حادثے اور پنجاب میں مارشل لا کے نفاذ سے پنجاب میں اور خصوصاً امرتسر میں عوام کے دلوں پر جو ہیبت طاری ہو گئی تھی مولانا داؤد غزنوی نے اسے دور کرنے میں بہت نمایاں حصہ لیا۔ انھوں نے اس وقت آزادی کی تحریک کی حمایت کی جب پنجاب میں کانگریس کے بڑے بڑے نیتا اپنے گھروں کے گوشے ہائے عایت میں چھپے بیٹھے تھے اور بیرون پنجاب کے سیاسی رہنما پنجاب کا رخ بھی نہ کرتے تھے۔

انھوں نے اپنی ٹرکے بارہ برس حریت طلبی، برٹش استعمار کی مخالفت اور حقِ کوشی کے جرم میں قید و بند کی نذر کر دیے! انھوں نے استخلاصِ وطن کی جدوجہد میں کانگریس جمیعتِ علمائے ہند، مجلسِ احرار اسلام اور ہر حریت

نواز اور آزادی خواہ تحریک کا ساتھ دیا اور جب حریت طلبی کی جنگ گے بجائے  
ملک کی تعمیر و ترقی کا میدان عمل ان کے سامنے کھلا تو وہ بے جھجک اور بلا  
خوف لومہ لائٹ مسلم لیگ میں شریک ہو گئے کہ اس وقت پنجاب، سرحد وغیرہ  
کے مسلم رہنماؤں کے لیے یہ بھی ملی ہی خواہی کا تقاضا تھا۔ شاید یہ بات بہت  
کم لوگوں کو معلوم ہوگی کہ پنجاب، سرحد کے جن سیاسی رہنماؤں کو مولانا ابوالکلام  
آزاد نے لیگ میں شامل ہو جانے کا مشورہ دیا تھا۔ ان میں مولانا داؤد  
غزنوی بھی تھے۔

مولانا غزنوی مرحوم خلافت کمیٹی کے ابتدائی ارکان اور اس کی تشکیل  
کرنے اور مجلس احرار اسلام کو قائم کرنے والوں میں سے تھے۔ کانگریس  
بانی کمان کے وہ ۱۹۴۶ء تک ممبر رہے۔ عرصے تک پنجاب کانگریس کمیٹی  
کے صدر رہے اور بلا تفریق مذہب و ملت ہندو، سکھ، مسلمان کی خدمت  
میں مصروف رہے۔ ۱۹۴۶ء کے انتخاب میں کانگریس کے ٹکٹ پر کھڑے  
ہوئے۔ وہ پورے پنجاب میں واحد شخص تھے جو لیگی امیدوار کے مقابلے میں  
کانگریس کے ٹکٹ پر جیتے تھے۔ یہ بات عوام و خواص میں ان کے اثر و رسوخ  
اور ہر دلعزیزی کا پین ثبوت ہے۔ کانگریس میں شمولیت اور لیگ کے  
انداز سیاست سے اختلاف کے باوجود وہ لیگی حلقوں میں بھی عزت اور  
احترام کی نظر سے دیکھے جاتے تھے، ان کے تدبیر کا ہر حلقہ فکر میں اعتراف  
موجود تھا۔ یہی وجہ تھی کہ جب وہ ۱۹۴۶ء میں لیگ میں شامل ہوئے  
تو صوبے کی صدارت انھیں سونپ دی گئی۔

مولانا داؤد غزنوی نے ترک موالات، سول نافرمانی، خلافت، ملک سازی، ہندوستان چھوڑ دو، آزادی کشمیر کی تحریکوں میں ملک و قوم کی رہنمائی کی حجاز کے مسائل و معاملات کے حل میں امیر عبدالعزیز ابن سعود نے ان کی بھرتی و تدبیر سے سب سے زیادہ فائدہ اٹھایا۔ امیر مرحوم ان سے بہت متاثر تھے مسجد شہید گنج کی تحریک میں اگر ان کے تدبیر سے فائدہ اٹھایا جاتا تو وہ افسوسناک صورت حال کبھی نہ پیدا ہوتی، جو تحریک کے عاقبت نااندیش رہنماؤں کی وجہ سے پیدا ہوئی۔

وہ مختلف اوقات میں جمعیت علمائے ہند کے نائب صدر اور سکریٹری کے معزز عہدوں پر فائز رہے اور ورکنگ کمیٹی کے ممبر تو وہ ہمیشہ رہے جمعیت علمائے صوبہ پنجاب کا قیام آپ ہی کی کوششوں کا نتیجہ تھا۔ نومبر ۱۹۲۱ء میں مولانا ابوالکلام آزاد کی صدر میں جمعیت علمائے ہند کا جو عظیم الشان سالانہ اجلاس لاہور میں ہوا تھا جمعیت کی ساٹھ سالہ تاریخ میں اس شان کا دوسرا اجلاس شاید کبھی نہیں ہوا۔ اس کی کامیابی آپ ہی کی مساعی شب و روز کی رہنمائی تھی اس اجلاس میں عین وقت پر صدر استقبالیہ کے صدارت سے انکار پر خطبہ استقبالیہ بھی آپ ہی کو پیش کرنا پڑا تھا۔

ذوق علمی کے ساتھ تنظیمی صلاحیتیں شاذ ہی دیکھنے میں آتی ہیں لیکن ان کی علمی و عملی تربیت ہی اس طرح ہوتی تھی کہ ان کی شخصیت میں شروع ہی سے دونوں خوبیاں جمع ہو گئیں تھیں ۱۹۲۱ء میں ان کی عمر ۲۶ برس سے زیادہ نہ تھی کہ اپنے سیاسی اور علمی ذوق کی بنا پر وہ پنجاب کے پختہ کار دماغوں میں شمار ہوتے تھے۔

عبدالرشید انظر صاحب نے ایک روایت نقل کی ہے کہ سول تافرنی کی تحریک کے زمانے میں جب کچھ مدت کے لیے امرتسر کی انتظامیہ شہر کا نظم و نسق قائم رکھنے میں ناکام ہو گئی اور کانگریس کمیٹی نے شہر کا انتظام اپنے ہاتھ میں لیا تو شہر کے ایک حلقے کا ناظم مولانا داؤد غزنوی کو مقرر کیا گیا۔ آپ نے نہایت خوش سلوکی اور قابلیت کے ساتھ اپنے حلقے کا انتظام کیا۔ واضح ہے کہ یہ نظامت محض رسمی تھی بلکہ اس کی علمی حیثیت کا اندازہ اس سے لگایا جاسکتا ہے کہ آپ نے بعض جراثیم کی پاداش میں چند و تا جسروں پر ہزاروں روپے کے جرمانے کئے اور انھوں نے بے چوں و چرا ادا کیے۔

**ایک عالم و مدرس** | مولانا داؤد غزنوی اپنے وقت کے بہت بڑے صاحبِ درس تھے۔ حدیث میں موطا امام مالک اور حکمت و فلسفہ احکام اسلامی میں حضرت شاہ ولی اللہ رحمۃ اللہ علیہ کی کتب عالیہ البالغہ سے انھیں خاص شغف تھا اور نہایت شوق و انہماک سے وہ ان کتب عالیہ کا درس دیتے تھے۔ آداب درس کے اہتمام کے لحاظ سے وہ اپنے وقت کے امامِ ہمالک تھے۔

وہ ایک شعلہ نوا خطیب اور بلند پایہ مصنف بھی تھے۔ انھوں نے دینی و سیاسی موضوعات اور مباحث پر متعدد بلند پایہ سائنسی علمی یادگار چھوڑے ہیں جن میں مسئلہ توحید نماز مسنون، اسلامی دستور، محدثین کی علمی و دینی خدمات، اسلام اور ہندو مت، قبور شہادت حسین وغیرہ قابل ذکر ہیں۔

امرتسر سے توحید کے نام سے ایک ہفت روزہ بھی جاری کیا تھا،

جسے ایک مدت تک نہایت کامیابی اور شان کے ساتھ نکالتے رہے۔ اس میں علمی و دینی اور وقت کے سیاسی مسائل میں ان کے پچاسوں مضامین نکلے۔ آپ کے ان رسائل و مضامین سے آپ کے علم و فضل اور حسن تصنیف و تالیف اور کمال انشا کی علمی و دینی حلقوں میں شہرت ہو گئی۔ برصغیر پاک و ہند کے اردو خواں اور عام پڑھے لکھے طبقے کو علم نہیں ہو گا کہ وہ کس پائے کی علمی و دینی شخصیت تھے۔ ان کے فضل و کمال، کتاب و سنت میں ان کی ژرف نگاہی اور سحر علمی، تعلیمی اور سیاسی مسائل میں ان کی اصابت رائے کا اعتراف مصر الجزائر، عراق، اور عرب و حجاز کے اہل علم نے کیا ہے۔ پنجاب یونیورسٹی کا ممتحن اور مدینہ یونیورسٹی کی مجلس شوریٰ کا رکن منتخب ہونا ان کی فضیلت علمی کا اعتراف ہی ہے۔

امرتسر میں اپنے آبائی دارالعلوم تقویۃ الاسلام  
**دین و ملت کا خادم** (مدرسہ غزنویہ) کو نہایت ترقی دی اور  
 نصاب تعلیم کی اصلاح، درجات کی تنظیم اور مدرسہ کی سہ منزلہ عظیم الشان عمارت  
 کی تعمیر سے اسے ایک جامعہ کے درجے تک پہنچا دیا۔ عربی، فارسی، اردو  
 وغیرہ کی نادر و نایاب کتابوں پر شتل لاہوری قائم کی مسجد کی تعمیر کی ۱۹۳۷ء  
 کے فسادات میں علم و عرفان کی یہ پوری دنیا اجڑ گئی لیکن ان کے عزم اسلامی  
 نے پھر بھی شکست نہ کھاتی قیام پاکستان کے بعد ان کے کاروبار عشق کامیدان  
 تبدیل ہو گیا، انہماک کا وہی عالم تھا۔ لاہور میں دوبارہ دارالعلوم تقویۃ الاسلام کا قیام  
 جس کی تعمیر کتب خانہ، کلاس، تعلیم و تدریس کا مشغلہ، نیز جامعہ سلفیہ

کے قیام میں اشتراک و تعاون ساتھ ہی ملک و قوم کی تعمیر و ترقی، اصلاح امت، تبلیغ اشاعت دینی میں شب و روز کی مساعی نیز اہل حدیث کی تنظیم جماعت کی تشکیل، تعلیمی و تبلیغی رسائل کا اجراء، اہل حدیث مساجد کی تعمیر، مدارس کا قیام ان کے سوانح حیات، اور ہماری قومی علمی و سیاسی تاریخ کے روشن ابواب ہیں۔

مولانا داؤد غزنوی کو اللہ تعالیٰ نے

**فراست مومن کی زندہ تصویر** | علم، اخلاق، سیرت کی بے شمار

دولتوں سے سرفراز فرمایا تھا۔ وہ مسلمانوں کی دینی و سیاسی رہنمائی کے منصب پر فائز تھے لیکن ان کا ایک بہت بڑا شرف یہ تھا کہ وہ فراست مومن کی عنایت الہی سے بہرہ مند تھے۔ کسی مسلمان کے متعلق سوئے ظن سے دور لیکن ایسے صائب الرائے اور روشن ضمیر کہ لوگوں کی لوح قلب پر دلیں اور الفاظ کے خوب صورت پردوں کے پیچھے چھپے ہوئے نفسانی خیالات اور جذبات کے آئینے میں جھانک لیں۔ وہ مسلمان کی اس بصیرت اور فراست کی زندہ تصویر تھے جو شرعی وضعوں، مشروع شکلوں اور حسین دعوؤں سے کبھی دھوکا نہیں کھاتی۔

ڈاکٹر اسرار احمد نے ایک واقعہ خود مرحوم کی زبانی نقل کیا ہے۔

”ایک موقع پر علماء کے ایک مشترکہ بیان پر مولانا مودودی نے ان سے بھی دستخط کرانے چاہے جس کی ایک شق یہ بھی تھی کہ ملک میں فقہ حنفی رائج کیا جائے۔ مولانا داؤد غزنوی مرحوم نے فرمایا کہ اس پر میں نے مولانا کی خدمت میں عرض کیا کہ کیا آپ یہ چاہتے ہیں کہ اپنے قتل کے حکم نامے پر میں خود

جمعیت اہل حدیث میں بزرگ بھی ہیں اور نخر بھی جوش و جذبات  
اسلامی اور اصحاب اخلاص و ایثار کی بھی کمی نہیں لیکن مولانا داؤد غزنوی  
علم و بصیرت کی جس سطح کے بزرگ اور جیسے صاحب نظر و فراست شخصیت  
تھے ان کی جگہ لینے والا اور اہل اغراض کی سیاست کو سمجھنے والا ان کے  
بعد نظر نہیں آتا۔

**اتحاد کا داعی** وہ مسلمانوں کی مختلف خیال جماعتوں میں اتحاد کے  
بہت بڑے داعی تھے لیکن وہ اس اتحاد میں اس کے  
یہ تیار نہ تھے کہ اپنی جماعت کے اعلیٰ مصالح اور بلند مقاصد کو نظر انداز  
کر دیں۔ اسی طرح وہ یہ بھی نہیں چاہتے تھے کہ دوسری دینی یا سیاسی  
جماعتیں اپنی انفرادیت ختم کر کے اور ایک دوسرے میں مدغم ہو کر ایک  
بین الملکی تنظیم کی شکل میں سامنے آئیں۔ یہ خواہش اپنی جگہ پر کتنی ہی خوش  
کن کیوں نہ نظر آئے لیکن معلوم ہے کہ عملی دنیا میں اس کی حیثیت پر کاہ کی بھی  
نہیں۔ ان کے نزدیک محض جذبات اور صرف خواہشات کی کوئی حیثیت  
نہ تھی وہ جانتے تھے کہ ہر تصور عملی سانچوں میں نہیں ڈھل سکتا۔ وہ ہواؤں  
میں محل تعمیر کرنے کے قائل نہ تھے۔

**مولانا آزاد کی رفاقت** مولانا آزاد سے انھیں الہلال کے ابتدائی  
دور سے عقیدت تھی، وہ الہلال کی تحریک  
سے متاثر تھے۔ ان کے سیاسی اور اسلامی مزاج کے بنانے میں الہلال کا

بڑا حصہ تھا۔ قیام دہلی و لکھنؤ کے زمانے میں مولانا آزاد سے ان کا تعارف ہو چکا تھا اور ذاتی تعلقات کی بنیاد استوار ہو چکی تھی۔ دہلی میں مولانا سیف الرحمن حضرت شیخ الہند مولانا محمود حسن کی تحریک کے خاص رکن تھے اور مولانا عبید اللہ سندھی مرحوم اور مولانا آزاد سے تعلقات رکھتے تھے، ان کے فیضانِ صحبت سے مولانا غزنوی سیاسیات ہند کے نہ صرف اندازہ شناس ہو گئے تھے بلکہ حریت طلبی اور مسلمانوں کے کھوئے ہوئے وقار کی واپسی کے لیے سعی و عمل کی وہی شمع ان کے دل میں بھی فروزاں ہو گئی تھی جس سے ان اکابر کے سینے روشن تھے اور دل کی انگلیٹیاں دھک رہی تھیں۔ مولانا ابوالکلام آزاد سے اس وقت جو تعلقات قائم ہوئے تھے وہ زندگی کے آخری لمحوں تک قائم رہے۔ مولانا آزاد ان کی فکر و رائے پر اعتماد کرتے تھے اور وہ مولانا آزاد کے لیے خلافتِ کمیٹی کا نگرار جمعیت وغیرہ میں دست و بازو بنے ہوئے تھے۔ مسئلہ خلافتِ ترکہ اور مسئلہ حجاز میں مولانا آزاد اور مولانا غزنوی دونوں متحد الفکر اور ہم خیال تھے۔ مولانا محمد علی جوہر چوں کہ بعض معاملات میں علمائے فرنگی محل کے ہم مسلک تھے اس لیے مولانا داد غزنوی کی سلفی المشرقی اور مولانا آزاد کی ہم نوائی اور ہم خیالی ایک آنکھ نہ بھاتی تھی۔ انھوں نے تسنیر امرتسر، لاہور وغیرہ کے ان علمائے حق کا نام ”پنجابی ٹولہ“ رکھا تھا۔

مولانا ابوالکلام آزاد کے ہاتھ پر بیعت کی روایت  
بیعتِ نظم جماعت کو ان کے تمام تذکرہ نگاروں نے بیان کیا ہے  
 محترم خالد اشرف صاحب لکھتے ہیں :

” ۱۹۲۱ء میں جمعیت علمائے ہند کا اجلاس لاہور میں مولانا ابوالکلام آزاد رحمۃ اللہ علیہ کی صدارت میں ہوا۔ عبد الغزیز بیرسٹریٹ لاکی کوٹھی پر جہاں مولانا کا قیام تھا، مولانا آزاد نے صبح کی نماز پڑھائی اس کے بعد لوگوں نے استخلاص وطن اور اعلائے کلمۃ اللہ کے لیے مولانا آزاد کی بیعت کی۔ بیعت کرنے والوں میں مولانا غزنوی سب سے پہلے تھے اور حضرت سید غزنوی نے اس اجلاس بیعت کے انعقاد میں بڑھ چڑھ کر کام کیا۔“

**سفر آخرت** | وقت کا محدث، امام علمائے حق، محقق عالم دین، مفسر قرآن، اہل حدیث کا گل سرسبد، صاحب غمیت دعوت، الحب فی اللہ والبنف فی اللہ کی عملی شکل، پاک باطن، نیک طینت، خلیق و متواضع، ایثار پیشہ و بے غرض، فرشتہ خصلت و نیک نفس، عالم باعمل، زاہد شب زندہ دار، ۶ دسمبر ۱۹۶۳ء کو اس دنیا سے رخصت ہو گیا۔ ان کے انتقال سے ہمارے درمیان سے ایک ایسی شخصیت اٹھ گئی جس میں تسبیح کے بکھرے ہوئے دانوں کو ایک رشتے میں پرونے اور منتشر و متشتت افراد کو ایک جماعت بنانے کی صلاحیت سب سے زیادہ تھی۔ ان کے بعد ہمارے لیے سب سے بڑا ماتم یہ ہے کہ اب ان جیسا ہماری جماعت

۱۵ اس مضمون کی تالیف میں خالد اشرف کے مضمون مطبوعہ المنبر لائل پور (۱۶۲) ۲۳ و ذیقعدہ ۱۳۸۵ھ (تین اقساط) محمد اسلم سیف فیروز پوری کے مضمون مطبوعہ المنبر لائل پور ۶ و ۱۳ و ذی الحجہ، ۱۳۸۵ھ و ۱۲ و محرم، ۱۳۸۵ھ (دو اقساط) ڈاکٹر اسرار احمد کے مضمون مطبوعہ میناق لاہور (اپریل، ۱۹۶۶ء) محمد سلیمان اظہر کے مضمون مشمولہ رسالہ اہل حدیث کی نمایاں شخصیات اور عبد الرشید اظہر کی تالیف سید محمد داؤد غزنوی سے خاص طور پر استفادہ کیا گیا ہے۔

## مولانا محمد اسماعیل سلفیؒ

مولانا محمد اسماعیل علیہ الرحمہ اپنے وقت کے بہت بڑے محدث اور عالم دین تھے، ان کی شہرت پاک و ہند سے گزر کر پورے عالم اسلام تک پہنچ چکی تھی۔ ان کا تبحر علمی اور فضائل و کمالات اسلامی علوم و فنون اور نظر و مطالعہ کے کسی ایک دائرے میں محدود نہ تھے لیکن کتاب و سنت کی تعلیم و تدریس سے ان کا شغف غیر معمولی تھا۔ اسلاف کے مقابلے میں ان کا شمار اگرچہ اخلاف میں ہوا۔ اور ترتیب زمانی میں انھوں نے جگہ سب سے آخر میں پائی لیکن فضائل علمی اور محاسن سیرت کی ایک ایسی نادر روزگار شخصیت تھے کہ اگر پہلے آتے تو صدر نشین بزم علمائے سلف ہوتے۔

مولانا محمد اسماعیل مرحوم ۱۹۰۱ء میں گوجرانوالہ کی تحصیل وزیر آباد تعلیم و تربیت کے ایک گائوں "ڈھونی کے" میں پیدا ہوئے۔ والد کا نام محمد ابراہیم تھا جو ایک متقی، عالم دین اور اپنے وقت کے اعلیٰ پایے کے خوش نویس تھے۔ تعلیم کی ابتداء والد ماجد کی خدمت میں کی۔ جب ذرا بڑے ہوئے تو انھیں حافظ عبد المنان صاحب کے مدرسہ

نصرۃ العلوم وزیر آباد میں داخل کر دیا گیا۔ حافظ صاحب اپنے وقت کے بہت بڑے محدث تھے۔ ان کی خدمت میں تحصیل حدیث کے بعد انھوں نے سیالکوٹ، امرتسر، اور دہلی کا سفر کیا اور مشہور علمائے حدیث کی خدمت میں رہ کر فن حدیث میں تبحر حاصل کیا۔

۱۹۲۱ء سے انھوں نے عملی زندگی میں قدم صاحب استقامت رکھا۔ گوجرانوالہ کو انھوں نے اپنی تسلیفی و

وتدریسی سرگرمیوں کا مرکز بنایا اور کامل پچاس برس تک وہ نہایت اہم و دلسوزی اور جاں کاہی سے دین و ملت کی خدمات میں مصروف رہے اس مدت میں ملک میں بڑے بڑے انقلاب آئے، انھیں مشکلات و مصائب کا سامنا کرنا پڑا اور عہدہ و مناصب کی ترغیب و تشویق کی آزمائشوں سے گزرنا پڑا لیکن نہ مصائب ان کے دل کو ہراساں کر سکے اور نہ کوئی ترغیب ان کے غم کو متزلزل کر سکی۔ انھوں نے خدمت دینی کا جو عہد خدا سے باندھا تھا اس کے تقدس پر آپخ نہ آنے دی۔

ان کی خدمت کا کوئی ایک دائرہ اور کوئی ایک بندھا کا جامع کمالات اسلوب نہ تھا۔ اللہ تعالیٰ نے انھیں علم و عمل کے

بے شمار خصائص و کمالات سے نوازا تھا۔ وہ تمام علوم دینی و معارف کتاب و سنت پر گہری نظر رکھتے تھے۔ سیاست میں صاحب فکر و رائے تھے، تحریر و تقریر میں انھیں یکساں کمال حاصل تھا۔ وہ بے پناہ علمی اور تنظیمی صلاحیتوں کے مالک تھے۔ انھوں نے جس شوق و اہمک

سے جماعت اہل حدیث کی تنظیم اور اسے ایک فعال جماعت بنانے میں حصہ لیا، اسی دلسوزی کے ساتھ تمام مسلمانوں کی اصلاح و تعلیم میں دلچسپی لی اور اسی جذبہ صداق کے ساتھ تحریک آزادی اور ملک و قوم کی تعمیر و ترقی میں اپنا فرض ادا کیا۔ وہ جہاں اور جس دائرے میں رہے بلند وارجہند رہے۔ جن افراد اور تحریکوں سے وابستہ ہوئے علم و بصیرت کے ساتھ نہ صرف ان کا ساتھ دیا بلکہ رہنمائی کی۔ ان کا دست تعاون پورے اخلاص کے ساتھ ہر کسی کی طرف بڑھا لیکن تقلید کی آلودگی سے ان کا دامن ہمیشہ پاک رہا ان کے شاہین فکر کے لیے ان پستیوں میں بسیرا کرنا باعث تنگ نظرانہ کی نظر و بصیرت ہمیشہ تحقیق و اجتہاد کے جہان تازہ کی تلاش میں رہی۔ استخلاص وطن کی جدوجہد میں انھوں نے علمائے حق کے اس گروہ کا ساتھ دیا جو اپنی حق پرستی اور حریت نوازی میں ہمیشہ ممتاز رہا ہے جس کا تعلق مختلف واسطوں اور سلسلوں سے حضرت اسماعیل شہید، شاہ عبدالعزیز اور حکیم الہند حضرت شاہ ولی اللہ محدث دہلوی سے ملتا ہے۔ جمعیت علمائے ہند، مجلس خلافت، مجلس احرار اسلام وغیرہ ان کی سیاسی مساعی کے مختلف میدان تھے۔ ۱۹۲۰ء میں تحریک لا تعاون سے لے کر ۱۹۵۲ء کی قادیانی تحریک تک تمام تحریکات میں حصہ لیا۔ وہ اپنی حریت نوازی اور جرم حق کوشی میں متعدد بار قید و بند کے مراحل سے گزر کر سنت یوسفی پر بھی عمل پیرا ہو چکے تھے۔

چند نامور تلامذہ | انھوں نے اپنی تعلیم و تربیت سے سینکڑوں اصحاب

علم و عمل تیار کر دیے جنہوں نے ادب و شعر، تصنیف و تالیف، درس و تدریس اور علمی و عملی زندگی کے مختلف گوشوں میں شہرت حاصل کی۔ ان کے تلامذہ میں مولانا محمد حنیف ندوی، مولانا محمد اسحاق بھٹی، رشید اختر ندوی، پروفیسر غلام حریری، مولانا قاضی مقبول احمد، مولانا ابوبکری امام خاں، مولانا محمد اسماعیل ڈیچ، حکیم عبداللہ خاں نصر، مولانا محمد ابراہیم خلیل، مولانا عبدالرحمن واسطی، مولانا ثناء اللہ، مولانا محمد عبداللہ، مولانا معین الدین لکھنوی (اوکاڑوی)، مولانا نور حسین گرجا کھی، مولانا حافظ عبدالمتان، مولانا بشیر الرحمن، مولانا محمد الیاس ندوی، سید عبدالغنی شاہ کامونکی، شیخ عبدالعزیز نجدی وغیرہم اہل علم کے علاوہ خود آپ کے صاحبزادگان گرامی پروفیسر مولانا محمد احمد، حکیم محمود صاحب اور محمد داؤد جو آپ کی اسلامی تربیت کا نمونہ ہیں، محتاج تعارف نہیں۔

مولانا محمد اسماعیل علیہ الرحمہ نے اپنے چچے صالح و سعید علمی یادگار ہیں | اولادِ صلی کے علاوہ بصورت تصانیف و مضامین اولادِ معنوی بھی اپنی یادگار چھوڑی ہے جو لوگوں کی اصلاح اور ان کی ہدایت کا باعث ہوگی۔ مختلف علمی مباحث و موضوعات پر بعض دینی مسائل کی تشریح میں اور بعض غیر علمی خیالات کی تردید میں انہوں نے بہت سے بلند پایہ تحقیقی مقالات تحریر فرمائے جس میں سے بعض کتابچوں کی صورت میں شائع ہو چکے ہیں۔ چند یہ ہیں۔

اسلامی حکومت کا مختصر خاکہ مسئلہ حیات النبی، جماعت اسلامی کا

نظریہ حدیث، حدیث کی تشریحی حیثیت، مقام حدیث قرآن کی روشنی میں، مسئلہ زیارت قبور، تحریک اہل حدیث اور اس کی خدمات، عید الفطر اور اس کے احکام و مسائل، تحریک آزادی فکر اور حضرت شاہ ولی اللہ دہلوی کی تجدیدی مساعی (منہلک اہل حدیث پر مضامین کا مجموعہ) عید عہد نبوت میں، حجیت حدیث کے موضوع پر ایک اور موکرا را، مضمون کے علاوہ تراجم و تشریح میں جو ابھی تک غیر مطبوعہ ہیں، مشکوٰۃ شریف کا ترجمہ (تقریباً نصف) سب سے متعلقہ کا ترجمہ مع مقدمہ و تشریحات وغیرہ آپ کے آثار علمی ہیں۔

مولانا محمد اسماعیل علیہ الرحمہ نے جماعت اہل حدیث جماعت اہل حدیث کی تنظیم، اس کی شاخوں کے قیام، مدارس

دینیہ کے اجراء، مساجد کی تعمیر کے سلسلے میں تنہا جو کارنامہ انجام دیا وہ جماعتوں کی منظم کوششوں سے کرنے کا تھا۔ ان کی مساعی جمیلہ میں کامیابی کا اندازہ اس سے لگایا جاسکتا ہے کہ گوجرانوالہ میں جب انھوں نے درس تدریس اور تبلیغ و اشاعت کے میدان میں قدم رکھا تو بقول ایک فاضل منہلک نگار کے وہاں صرف سات اہل حدیث تھے اور ایک اہل حدیث مسجد محقق اور نصف صدی کے بعد جب انھوں نے اس دار فانی سے رحلت فرمائی تو ہمہ دیں مسجد زیر تعمیر تھی۔

مولانا محمد اسماعیل نے اہل حدیث کو منظم کیا۔ جماعت کی تشکیل کی

عالم باعمل مولانا محمد اسماعیل نے اہل حدیث کو جماعت کا امیر مقرر کیا گیا اور مولانا علیہ الرحمہ

گو اس کی نظامت سپرد ہوئی۔ مولانا غزنوی کے انتقال کے بعد جماعت کی امارت کی ذمہ داری بھی آپ ہی پر آگئی۔ صبح کو درس قرآن حکیم، جمعہ کو خطابت، عام دینی و سیاسی جماع میں تقاریز، کانفرنسوں کا انعقاد، مدرسہ میں درس و تدریس اور جماعتی کاموں سے مسلسل سفر پھر ہر وقت میں مطالعہ و تحریر کا نہ ٹوٹنے والا سلسلہ زندگی کے ساتھ تھا۔ ان کی زندگی کی مصروفیت اور شب و روز کے معمولات دیکھ کر حیرانی ہوتی ہے۔ مولانا مرحوم نہایت مخلص، بے ریا، متواضع، خلیق سادہ دل، نیک نفس، متقی، پرہیزگار، شہرت و ناموری سے گریزاں اور عہد و منصب سے بے نیاز، زاہد شب زندہ دار، تمسک بالکتاب اور عمل بالحدیث کے نہایت شائق اور فکر و نظر اور علم و عمل میں اسلاف کا کامل نمونہ تھے۔

بالآخر یہ آفتاب علم و فضل نصف صدی تک اپنی **سفر آخرت** نورانی کرنوں سے دنیائے علم و عمل کو روشن کرنے

اور عالم انسانی کو اپنی فکر و نظر سے راہ عمل دکھانے اور ہدایت و ارشاد کے بعد ۲۱ فروری ۱۹۶۸ء کو غروب ہو گیا۔ انا للہ وانا الیہ راجعون

مولانا ابوالکلام آزاد مرحوم و مغفور سے **مولانا آزاد سے تعلق** مولانا محمد اسماعیل علیہ الرحمہ کو خصوصی تعلق تھا

وہ ان کے علم و فضل، تدبیر و بصیرت اور فکر و نظر کے بہت معترف تھے۔ مولانا آزاد مرحوم پر جب بھی کسی طرف سے کوئی حملہ ہوا، جماعت اہل حدیث

کے ترجمان الاعتصام نے ان کے دفاع کا فریضہ ادا کیا اور تدلیس و تلبیس کا پردہ چاک کر کے حق کو واضح اور آشکارا کر دیا۔

ملی و سیاسی معاملات میں وہ مولانا آزاد کی رہنمائی اور ان کی بصیرت و تدبیر پر یقین رکھتے تھے۔ انھوں نے مولانا علیہ الرحمہ کے دستِ حق پرست پر بیعت بھی کی تھی۔ حافظ احمد شاہ صاحب لکھتے ہیں:

”۱۹۲۱ء کو جب مولانا آزاد علیہ الرحمہ اپنی جماعت حزب اللہ

کی بیعت کے سلسلے میں لاہور تشریف لائے تو مولانا

(محمد اسماعیل مرحوم) لاہور آئے اور مولانا ابوالکلام آزاد

کے ہاتھ پر بیعت جہاد کی۔“

محمد حنیف یزدانی صاحب لکھتے ہیں:

”تحریک آزادی کے دنوں میں انگریز کے خلاف جہاد

کرنے کے لیے مولانا آزاد کے ہاتھ پر بیعت کی۔“

لیکن جیسا کہ اس کتاب کے حصہ اول سے معلوم ہو گیا ہوگا۔ یہ بیعت

حزب اللہ میں شمولیت یا انگریزوں کے خلاف صرف جہاد کے لیے نہ تھی بلکہ یہ بیعت نظم جماعت کے لیے اپنی علمی و علمی سلاحتوں کو وقف کر دینے اور کامل درجہ کی اسلامی و شرعی زندگی گزارنے کے متعلق تھی۔

کتابیات: مولانا غلام مصطفیٰ قاسمی، الرحیم، حیدرآباد، مارچ ۱۹۶۸ء

محمد اسحاق بھٹی، امروز، لاہور، ۲۹ فروری ۱۹۶۸ء، محمد حنیف یزدانی چٹان لاہور

۶ مارچ ۱۹۷۲ء، حافظ احمد شاہ، الاعتصام لاہور، ۲۲ اگست ۱۹۶۹ء

شاہد اشرف، المنہر فیصل آباد، ۴ ذوالحجہ ۱۳۸۸ھ

# مولانا غلام رسول مہر

مولانا غلام رسول مہر، مئی ۱۸۹۴ء میں ایک گاؤں پھول پور (ضلع جالندھر، مشرقی پنجاب) میں پیدا ہوئے۔ ۱۹۱۵ء میں اسلامیہ کالج لاہور سے بی اے پاس کیا۔ تعلیم سے فراغت کے بعد چند سال تک ریاست حیدرآباد میں پایگاہ وقار الامرا کے محکمہ تعلیم سے وابستہ رہے اور انسپکٹر آف اسکولز کی حیثیت سے خدمات انجام دیں۔ لیکن ملازمت کی پابندی ان کے مزاج کے خلاف تھی اس لیے اخبار جاری کرنے کے خیال سے ۱۹۲۱ء میں وطن لوٹ آئے۔

زمیندار سے تعلق | اس زمانے میں تحریک ترک موالات کا عروج تھا اور ہر شخص آزادی وطن اور اہل ملک کی خدمت کے جذبے سے سرشار تھا۔ مہر صاحب ایک دوست کے مشورے کے مطابق نومبر ۱۹۲۱ء میں زمیندار کے ادارہ تحمیر سے وابستہ ہو گئے لیکن والدہ اس تعلق پر راضی نہ ہوئیں۔ ۲۱ مہینے کے بعد خود زمیندار کے مینجر نے گاؤں پہنچ کر والدہ کو اس شرط پر راضی کیا کہ مہر صاحب کا رسمی تعلق زمیندار کے ساتھ نہ ہوگا۔ اس طرح فروری ۱۹۲۲ء سے یہ کام مستقل طور

پرستھالا اور ۲۰ مارچ ۱۹۲۶ء تک "زمیندار" سے وابستہ رہے۔ زمیندار اپنے وقت کا سب سے بڑا قیغ اردو اخبار تھا۔ یہ زمانہ ۱۹۲۱ء تھا تحریک خلافت اور تحریک ترک عموالات عروج پر تھیں۔

تقریباً چھ سال تک زمیندار میں ادارتی فرائض  
**انقلاب کا اجراء** | انجام دینے کے بعد ۲ مارچ ۱۹۲۶ء سے مولانا  
 عبدالمجید سالک مرحوم کے اشتراک سے انھوں نے اپنا اخبار "انقلاب"  
 نکالا جو اکتوبر ۱۹۲۹ء میں حالات کی نامساعدگی بنا پر بند کر دینا پڑا۔  
 اس کے بعد مہر صاحب ہمہ تن تصنیف و تالیف کے کاموں میں مشغول ہو گئے۔  
 مذہب، تہذیب، تمدن، تاریخ عالم، تاریخ  
**علمی و سیاسی خدمات** | اسلام، تحریک آزادی ہند، اسلامیان ہند،  
 مجاہدین آزادی اور متعدد علمی، ادبی، مذہبی، قومی شخصیات اور موضوعات  
 پر ان کی نہایت بلند پایہ محققانہ تصانیف ہیں

مہر صاحب نے اب تک علمی، ادبی، تہذیبی اور وقتی حالات و مسائل  
 پر صد ہا نہایت فکر انگیز مقالات لکھے ہیں اور ہنوز یہ سلسلہ جاری ہے۔  
 اس وقت کہ ۱۹۶۶ء اپنا بیشتر سفر ختم کر چکا ہے اور قریب ہے کہ ۱۹۶۶ء  
 کو جائے پاکستان اور عالم اسلام کے حالات و مسائل پر ان کی شگفتہ نگاہی  
 اور عظیمیری افکار کا سلسلہ جاری ہے اور تاریخ و سیاست ملی کے سر اُردو  
 خفایا سے پردے اٹھا رہے ہیں۔

مہر صاحب تقریباً ڈیڑھ سو سے زائد کتابوں کے مصنف، مرتب یا مترجم

ہیں۔ تاریخ اسلام خصوصاً مسلمانان ہند کی تاریخ پر اس وقت ان سے بڑا محقق کوئی نہیں۔ انھوں نے بیسویں صدی کے سیاسی، علمی، تہذیبی نشیب و فراز کو اپنی آنکھوں سے نہ صرف دیکھا ہے بلکہ نصف صدی سے اسی قسزم حوادث و انقلابات کے شناسا رہے ہیں۔

تاریخ دعوت اسلامی اور غریمیت دعوت کے سلسلے میں امام ابن تیمیہ اور سیرت سید احمد شہید ان کی بلند پایہ محققانہ تصانیف ہیں انداز و معیار اور جامعیت کے لحاظ سے اردو کا دامن ابھی تک اس پایہ کی تصانیف سے خالی ہے۔ کلام اقبال اور دیوان غالب کی شرحیں نہ صرف صحت و کمال تشریح کے لحاظ سے بلکہ ادبی اور تنقیدی لحاظ سے نہایت اعلیٰ درجے کی شروح ہیں۔

صاحب طرز الشاہ پر داڑ | ہر صاحب نے سوانح کے موضوع پر جو کتابیں تحریر فرمائی ہیں ان میں فنی نقطہ نظر سے زندگی کے ہر پہلو سے بحث کی ہے اور ان کے معیار علم و تحقیق اور ترتیب و نوازن کا پیمانہ ہر جگہ بلند ہے اور حسن تالیف اور اسلوب نگارش ہر مقام پر دامن قلب و نظر کو اپنی جانب کھینچتا ہے لیکن اصلاً وہ حسن فکر اور حسن سیرت کے عاشق ہیں اس لیے جہاں انھوں نے اس پہلو کا بیان اور اس گوشے کی نقاب کشائی کی ہے۔ وہاں ان کا حسن بیان اور انداز نگارش کمال دل فریبی و دل آویزی کی انتہائی بلندیوں پر ہے، ان کے ندرت کار قلم کی اصل جو لان گاہ کسی کے حسن فکر اور کمال سیرت کا تذکرہ ہے زبان

بیان پر اپنی بے پناہ قدرت، علم و مطالعہ کی بے اندازہ وسعت، کمال انشا پردازی اور طبع رسا و فکر بلند سے کام لے کر وہ اپنی جنبش قلم سے فکر و سیرت کا مینا بازار سجاتے اور تاج محل تعمیر کرتے چلے جاتے ہیں۔

مہر صاحب اردو کے بلند پایہ ادیب، صاحب طرز انشا پرداز، صاحب فکر مورخ، نکتہ رس نقاد، عظیم صحافی اور ایک اچھے شاعر بھی ہیں۔ ان کی تحریریں استدلال کی بختگی اور کمال تربیت و ہندیہ کا ایک عظیم المثال اور نادر الوجود نمونہ ہوتی ہیں۔ ماضی کے تذکار ہوں یا حدیث الغیب مسائل و مباحث سیاست ہوں ان کی تحریر و تقریر میں طنز و مزاح کی ٹلکی چاشنی ایک عجیب لطف دیتی ہے۔

شاعر کی حیثیت سے ان کی شہرت زیادہ نہیں۔

### بحیثیت شاعر

اور اب تو ایک مدت سے تصنیف و تالیف اور ترجمے کے کاموں کی مشغولیت میں یہ شوق چھوٹ چکا ہے لیکن وہ اردو اور فارسی کے اچھے شاعر ہیں اور ان کا کلام وقت کے بلند پایہ ادبی رسائل میں چھپتا رہا ہے۔

وہ فارسی اور اردو شعروادب کا نہایت پاکیزہ اور اعلیٰ ذوق رکھتے ہیں اردو اور فارسی کے علمی و ادبی خزائن و ذخائر پر ان کے عبور کا تو کمنا ہی کیا، عربی اور انگریزی کی قدیم و جدید ادبیات اور تاریخ پر بھی ان کی گہری نظر ہے۔

علامہ اقبالؒ سے انھیں بڑی عقیدت ہے۔ ایک علامہ اقبال سے تعلق

مدت تک علامہ مرحوم سے دوستانہ تعلقات

اور ہم مجلسی کا شرف حاصل رہا۔ گول میز کانفرنس میں وہ علامہ کے ساتھ تھے، لکھتے ہیں:-  
ا۔ مجھے اور علامہ مرحوم کو موتمرا سلامی فلسطین میں شریک ہونا تھا۔

۲۔ علامہ مرحوم کو رد مابلایا گیا تو انھوں نے مجھے دعوت میں شام  
 کر دیا اور منظوری آگئی تو مجھے اطلاع دی۔ جاتے وقت میں اٹالوی  
 جہاز سے گیا اور نیپلز اتر کر اٹلی کی سیر کی۔ پھر پیرس میں ٹھہرا  
 رہا۔ بعد ازاں لندن گیا۔ حضرت علامہ مرحوم سیدھے پارسی  
 (جسے ہارسیز کہتے ہیں) گئے اور وہاں سے ریل پر سوار ہو کر کیلے  
 بعد ازاں لندن چلے گئے۔ علامہ کا ہم سفر صرف واپسی میں تھا۔  
 علامہ مرحوم کی زندگی، ان کی شخصیت، ان کے شاعرانہ کمال اور ان کی ادبی  
 و سیاسی خدمات کے مختلف پہلوؤں پر پچاسوں مقالے اب تک ان کے قلم  
 سے نکل چکے ہیں اور علامہ کے کلام کی شرحیں اہل علم میں مقبول ہو چکی ہیں۔  
 اقبالؒ کی طرح انھیں غالب سے بھی بڑی عقیدت ہے۔ غالب  
 کی شخصیت و فن پر اب تک دہائیوں سے متجاوز نہایت محققانہ  
 اور تنقیدی مقالات ان کے قلم سے نکل چکے ہیں۔ غالب پر ان کی سوانحی  
 کتاب کو غالبیات میں ایک بلند مقام حاصل ہے۔ نیز غالب کے خطوط،  
 دیوان غالب، کلیات غالب، اور فارسی تحریروں کی ترتیب ان کی قابل قدر  
 ادبی خدمت ہے۔ ان کے خامہ گہر بار سے دیوان غالب کی ایک بے مثال شرح  
 بھی ہے جو زیور طبع سے آراستہ ہو کر اہل علم اور اصحاب ذوق میں شرف قبول  
 حاصل کر چکی ہے۔

اقبالؒ اور غالبؒ کے علاوہ عہد جدید  
 مولانا آزاد سے رشتہ نیاز کی شخصیتوں میں مولانا ابوالکلام آزاد سے

مہر صاحب بہت متاثر ہیں۔ مولانا سے ان کا پہلا باقاعدہ تعارف ۱۹۱۲ء میں ہوا، اس سے پیشتر ۱۹۱۲ء میں مہر صاحب "حزب اللہ" کے ممبر بن چکے تھے۔ جب وہ بی اے کے آخری سال میں تھے تو مولانا آزاد نے ان کے بارے میں پیشین گوئی فرمائی تھی،

"اگر غفلت طاری نہ ہوئی تو میں آپ کے اندر عظیم الشان

مستقبل کے آثار دیکھ رہا ہوں۔"

نصف صدی میں ان کے علمی، ادبی کارنامے اور سیاسی، صحافتی، تاریخی اور دینی خدمات مولانا کی اس پیشین گوئی پر شاہد عدل ہیں۔

مہر صاحب مولانا کے مرید بھی ہیں۔ بیعت کی سعادت انھیں

## کمال وضع داری کا نمونہ

۱۹۲۲ء میں حاصل ہوئی تھی۔ مولانا سے ابتدائے تعارف سے انتقال تک تقریباً پینتالیس برس رشتہ ارادت و عقیدت قائم رہا۔ اس مدت میں بارہا ایسے مواقع پیش آئے کہ ملکی و سیاسی معاملات میں انھوں نے مولانا سے اختلاف کیا لیکن ان کے رشتہ ارادت اور علاقہ عقیدت میں کبھی فرق نہیں آیا۔ مولانا کی رائے سے اختلاف کے باوجود مولانا کی عظمت، دینی وجاہت، سیاسی و ملکی خدمات اور محاسن اخلاق و سیر کے اعتراف میں ان کی زبان اور ان کے قلم نے کبھی کوتاہی نہیں کی۔

مولانا کی شخصیت کے مختلف

پہلوؤں پر ایک درجن سے زائد بلند

چند خاص علمی کام

پایاد نہایت لاجب مقالات انکے قلم فیض ترجمان اور غامکہ گہوارے نکل چکے ہیں اپنے نام مولانا کے  
مکاتیب کا مجموعہ "نقش آزاد" کے نام سے اور چند دیگر اکابر و مشاہیر کے نام  
مکاتیب اور مولانا کی بعض تاریخی تحریروں کا مجموعہ "تبرکات آزاد" کے نام سے  
ترتیب دیکر چھپوا چکے ہیں نیز ترجمان القرآن کی تیسری جلد سے متعلق متفرق سورت  
و آیات کے تراجم و تشریحات "باقیات ترجمان القرآن" کے نام سے ترتیب  
دے کر ناقابل فراموش اور قابل ستائش دینی خدمت انجام دی ہے۔

اس کے علاوہ پچھلے کئی سال سے وہ مولانا کے افادات کی ترتیب  
کا کام انجام دے رہے ہیں ان میں سے سیرت نبوی علی صاحبہا الصلوٰۃ  
والسلام پر مولانا کی تحریروں کی ترتیب کا کام بھی ہے۔ مولانا کی یہ تحریریں  
اگرچہ سیرت پر کام کے لیے عظیم الشان منصوبے کے مطابق تھیں لیکن  
خود ان میں کوئی ربط نہ تھا۔ یہ سیرت کے مختلف پہلوؤں پر الگ الگ  
مقالات تھیں۔ مہر صاحب نے ان تمام تحریروں کو ایک خاص ترتیب سے  
جمع کیا اور ان کے درمیان کے خلاؤں کو پُر کر کے اس طرح مسلسل  
مربوط کر دیا کہ یہ اضافے مولانا کی تحریروں میں ربط کا کام بھی دین اور  
ان سے میسر بھی رہیں اور مولانا کی تحریروں سے خلط ملط نہ ہو جائیں  
اس طرح مہر صاحب کی سعی و کاوش نے مولانا کی متفرق تحریروں کو ایک  
مربوط و مبسوط تصنیف کے سانچے میں ڈھال دیا ہے۔ سیرت پر یہ بے نظیر کام پایہ  
تکمیل کو پہنچ چکا ہے اور عن قریب شائع ہونے والا ہے۔ اس سے اندازہ ہو گا  
یہ کتاب رسول رحمت کے نام سے شیخ غلام علی اینڈ سنز لاہور سے شائع ہو چکی ہے۔

کہ مولانا سیرت بخوی کے علم و مطالعہ کو علوم اسلامیہ میں  
کتنی اہمیت دیتے تھے اور اس کے لیے ان کے سامنے ایک عظیم الشان منصوبہ  
تھا۔ اسی قسم کا ایک کام سیرت انبیاء کے متعلق ترتیب و تہذیب کے مراحل  
سے گزر کر کتابت کے مرحلے میں داخل ہو چکا ہے۔

مہر صاحب نے اتانات آزاد کی ترتیب سے صرف اپنی عقیدت و  
محبت ہی کا ثبوت نہیں دیا بلکہ اہم موضوعات پر بہترین تحریروں کے  
انتخاب و ترتیب سے بہت بڑی و نئی اور علمی خدمت بھی انجام دی ہے اور  
یہ نہیں کہا جاسکتا کہ ان کاموں کی اہمیت کا کوئی اندازہ شناس نہیں۔  
مہر صاحب کی ان خدمات جلیلہ و عظیمہ کو قدر کی نگاہوں سے دیکھا  
جائے گا اور تاریخ میں ہمیشہ یادگار رہیں گی۔

مہر صاحب اس عہد کی ایک جامع  
جیشیات اور نادر الوجود شخصیت ہیں

## نادر الوجود شخصیت

اللہ تعالیٰ نے انھیں صحت فکر کی دولت اور حسن عمل کی توفیق سے نوازا  
ہے۔ وہ نہایت وسیع المطالعہ، باریک بین، بیدار مغز، قوی الحافظ  
اور حیرت انگیز اتحصار کی صلاحیت کے مالک ہیں۔

علم و فکر کی دولتوں کے ساتھ اللہ تعالیٰ نے انھیں اخلاق و سیرت  
کے کمالات و خصائص سے بھی نوازا ہے۔ وہ نہایت بااخلاق، صابر و  
فراخ دل، دوستوں سے انتہائی محبت کرنے والے، نیازمنوں کے لیے مبرا

سراپا شفقت، نہایت منگفتہ مزاج، بذلہ سنج اور باخ و بہار شخصیت ہیں  
 ان کی صحبت کبھی کسی کے لیے بارِ خاطر نہیں ہوتی۔  
 اردو زبان و ادب کی کوئی تاریخ، کوئی علمی و سیاسی تذکرہ، سلاطین  
 ہند کی تاریخ تہذیب و ثقافت اور کوئی دائرۃ المعارف مہر صاحب کی  
 شخصیت اور خدمات کے تذکرے کے بغیر مکمل نہیں ہو سکتا۔

---

۱۔ یہ مضمون مولانا مہر صاحب مرحوم کی زندگی میں لکھا گیا تھا اور برہان  
 دہلی میں چھپ گیا تھا۔ اس لیے اسے جوں کا توں رہنے دیا افسوس  
 کہ علم و ادب کا یہ مہر عالم تاب ۱۶ نومبر ۱۹۷۱ء میں ہمیشہ کے لیے  
 دنیا کی نگاہوں سے غروب ہو گیا۔

## مستری محمد صدیق

### حالات زندگی

مستری محمد صدیق سلطان پور لودھیان کے ریاست کپور تھلہ کے باشندے تھے۔ کاروبار کے سلسلے میں ایک عرصہ تک بنارس میں رہے۔ کچھ عرصہ کلکتہ اور دہلی میں مقیم رہے اور پھر اپنے آبائی وطن لوٹ آئے۔ ۱۹۲۵ء میں سلطان پور اور کپور تھلہ کے درمیان میں آدمی کھوتی کے مقام پر رہنے لگے اور خدمتِ خلق کو اپنا شعار بنالیا وہ بلا تفریق مذہب و ملت ہر کسی کی خدمت کے لیے ہر وقت مستعد رہتے۔ ۱۹۴۲ء میں جن سنگھ کے کارکنوں نے ان پر ریوالور سے حملہ کر کے انھیں زخمی کر دیا لوگ انھیں کپور تھلہ کے ہسپتال لے گئے۔ مشرقی پنجاب میں اس وقت فسادات کی آگ بھڑک رہی تھی اور مسلمانوں کی جان و مال محفوظ نہ تھے۔ صحتِ یابی کے بعد مستری صاحب دہلی چلے گئے۔ اور وہاں سے پاکستان آ گئے۔ سیٹلاہور میں قیام کیا۔ پھر کراچی آ گئے اور کچھ عرصہ قیام کر کے سندھ میں جنگ شاہی میں جا کر مقیم ہو گئے۔ بعد ازاں چوہدری نیاز علی صاحب کی دعوت پر خوشاب چلے گئے اور سون میکسر کے پہاڑوں میں ایک جگہ پسند کر کے مقیم ہو گئے۔ ۱۹۵۵ء میں انتقال ہوا اور

خوشاب میں تدفین ہوتی

وقت کا بو ذرہ | مستری محمد صدیق صاحب بڑے مخلص اور بے مثال  
انسان تھے۔ ان کی زندگی خدمت خلق کے لیے وقف

تھی۔ خدا ترسی اور انا بت الی اللہ ان میں کوٹ کوٹ کر بھری تھی۔ انقلابی  
ذہن رکھنے والے درویش صفت بزرگ تھے۔ اپنے خیالات اور اپنی زندگی  
کے لحاظ سے وہ اس عہد کے حضرت ابو ذر غفاریؓ تھے۔ ہمیشہ ایسی  
سوسائٹی کی تلاش میں رہتے تھے جو دینی تصورات کے سانچے میں  
ڈھلی ہوئی ہو۔ اسی سلسلے میں مولانا سید ابوالاعلیٰ مودودی سے ملے  
جماعت اسلامی میں شامل ہوئے کچھ عرصہ جماعت اسلامی کے دارالاسلام  
پٹھان کوٹ میں بھی مقیم رہے تھے لیکن جس یوسف مقسود کی تلاش  
میں وہ یہاں پہنچے تھے وہ یہاں نہیں ملا۔

مولانا آزاد سے تعلق | مستری صاحب کا تعلق اُن الرباقون  
الادلون میں سے تھا جنہوں نے سب

سے پہلے مولانا ابوالکلام آزاد کی دعوت پر بلیک کہا اور اپنا سب کچھ  
ٹاکر حزب اللہ میں شامل ہونے کے لیے کلکتہ گئے اور مولانا کے ہاتھ  
پر بیعت کی۔ اس وقت سے لے کر آخر وقت تک انہیں مقاصد کے لیے  
کام کرتے رہے۔ مولانا آزاد کے افکار و خیالات سے وہ بہت متاثر  
تھے۔ ان کی کیتی تعلیم زیادہ نہ تھی البتہ مولانا آزاد کی صحبت نے  
انہیں فکر اور انداز فکر کی دولت سے مالا مال کر دیا تھا۔ دارالرشاد کلکتہ

میں جن نخلصین صادقین نے مولانا سے قرآن حکیم کے رموز و نکات اور شریعت کے اسرار و حکم سیکھے تھے مستری صاحب ان ہی خوش نصیبوں میں سے تھے۔ وہ مولانا کی روحانیت، علم و فضل، فکر و فہم اور صحت نظر کے بحد معترف اور ان کے محاسن اخلاق و سیرت اور عزیمت کے بہت مداح تھے۔ حضرت مولانا بھی ان پر بے حد اعتماد کرتے تھے ایک مدت تک مولانا کے ساتھ رہے اور بہت سی باتوں میں ان کا ذہن بالکل مولانا کے ذہنی سانچے کے مطابق ڈھل گیا تھا۔ ساری زندگی عسرت اور تنگ دستی میں گزری لیکن اپنی قناعت و خود داری کی آن میں فرق نہ آنے دیا۔

مولانا آزاد سے ان کے قریبی مراسم تھے۔ دونوں ایک دوسرے کا بڑا لحاظ کرتے تھے۔ مولانا آزاد سے ہر کوئی ہر وقت نہ مل سکتا تھا لیکن مستری صاحب کے لیے کوئی روک ٹوک نہ تھی وہ جب چاہتے چلے جاتے اور جس وقت چاہتے مل لیتے۔

**شکل و شمائل** | مولانا محمد جعفر شاہ پھلواروسی نے ان کا قلمی چہرہ ان الفاظ میں بیان کیا ہے :

” میانہ قد، گداز بدن، لمبو تری سفید دڑھی، سر بھی سفید اور عموماً ناتی کی عنایت سے بے نیاز، بڑی بڑی ریلی آنکھیں، گندمی رنگ، سفید کھدر کا کرتا اور کلاشوری، چادر جو تان، کبھی برھنے سر کبھی عمامہ بر سر۔“

اسلامی سیرت کا نمونہ | اور ان کی سیرت کا نقشہ ان الفاظ میں کھینچا ہے۔

”خود داری میں ابوالکلام، سادگی میں حسرت موہانی، معاشی افکار میں پرتو ابوذرقاری، انقلابی ذہن میں سبحاشی حیدر بوس، قناعت اور بے نیازی میں قلندر صفت، یاد خدا میں مست، علم لدنی کے حامل، تفسیر میں بحر مولى، نقل و گو میں بیشتر رموز کا سا انداز، نڈر، صاف گو، بے ریا، مخلص، مدلل اور معقول بات کو فوراً تسلیم کر لینے والے یہ سبھی محمد صدیق“

۱۵  
خدا رحمت کند اس عاشقان پاک طینت را

۱۵  
مستری محمد صدیق مرحوم کے تذکرے کی تالیف میں مولانا نصر اللہ خان عزیز کے سلسلہ مضمون ”زندگانی کی گزر گاہوں میں“ مطبوعہ ایٹالاہور، خصوصاً شمارہ بابت ۲۴ دسمبر ۱۹۵۹ء از مولانا محمد جعفر شاہ پھلواروی کے مضمون مطبوعہ المنبر فیصل آباد ۱۹ فروری ۱۹۶۵ء سے خاص طور پر استفادہ کیا ہے

## عزیز ہندی مرحوم

غلام محمد نام اور عزیز تخلص تھا۔ کابل میں عزیز ہندی کے نام سے معروف ہوئے اور پھر ان کا یہی نام ہندوستان میں بھی شہرت پا گیا۔ امرت سر کے رہنے والے تھے۔ ۱۸۹۹ء میں وہ ایک تجارت پیشہ متمول گھرانے میں پیدا ہوئے۔ ان کے خاندان کو اگرچہ ملک کی سیاسی سرگرمیوں سے دلچسپی نہ تھی لیکن عزیز ہندی نے جس دور میں شعور کی آنکھیں کھولی تھیں، ناکھن تھا کہ وہ اپنے دل و دماغ کو باہر کی ہواؤں اور گرد و پیش کے اثرات سے محفوظ رکھتے۔ طرابلس پر اٹلی کا حملہ، ریاست ہائے عثمانیہ میں ترکوں کے خلاف انگلستان، فرانس اور دوسری مغربی طاقتوں کی ریشہ دوانیاں، ترکوں کی مجبوری و بے بسی، مصر پر انگریزوں کا قبضہ، ایران میں انگریزی تسلط، افغانستان میں برٹش ڈیپلومیسی کی چالیں، تیونس اور مراکش پر قبضہ، عراق، شام، لبنان اور حجاز میں فرنگی سازشیں اور ترکوں کے خلاف بنادت کی آگ بھڑکانے کی کوششیں اور پھر اندرون ملک رہنماؤں کی قید و نظر بندی، مطایع کی ضبطی، اخبارات کی بندش وغیرہ کے بیسیوں واقعات صرف بیسویں صدی کی دوسری دہائی کے ہیں۔ پھر ترکوں سے ہمدردی اور ان کی امداد و اعانت کے لیے جوش و سرگرمی، عالم اسلام اور ترکی خلافت کو انگریزوں کے

جبر و تسلط سے بچانے کے لیے اسلامی ہند کے جذبہ ایثار و خدمت گزاری کے دلولہ انگیز  
 مناظر، مچھلی بازار کانپور کے حادثہ انہدام اور جلیا نوالہ باغ میں انگریزی استعمار کے  
 ظلم و بربریت کے ظہور و شیوع کے المناک واقعات، برٹش استبداد کے  
 مقابلے کے لیے عوام کا جذبہ جہاں سپاری، استخلاص وطن کے لیے جوش و دلولہ  
 ابوالکلام کی صدائے درد انگیز، حسرت کی دعوت انقلاب، محمد علی کے نعرہ  
 رستاخیز، شبلی کی اشک ریزیوں، ظفر علی کی خون فشانیوں اور بہت سے سہنایا  
 قوم اور سہی خواہان ملت کے غم و اُم سے معمور فضا سے کوئی قلب سلیم کیونکہ متاثر  
 نہ ہوتا۔ یہی زمانہ عزیز ہندی کے بلوغ شعور کا تھا۔ وہ ملت کے غم میں اپنے  
 درد مندوں کو تڑپنے سے اور اپنی آنکھوں کو اشک افشانیوں سے نہ روک سکے  
 انہوں نے ملت سے عشق کا دعویٰ کیا تھا تو ضروری تھا کہ اس دعوے کی  
 سچائی کو پرکھا جائے۔ چنانچہ جلیا نوالہ باغ کے حادثے کے دوسرے ہی  
 روز انھیں گرفتار کر لیا گیا اور عدالت سے بیس سال قید با مشقت کا انعام ملا۔  
 سزا کا حکم سننے کے بعد ملک کی آزادی اور ملت کے عشق کا شعلہ سرد نہیں پڑ گیا بلکہ  
 ظلم کے اس وار نے اسے اور بھڑکا دیا لیکن آزمائش کا یہ دور اٹھ ماہ سے  
 زیادہ طویل نہیں ہوا۔ یہ قدرت کی کار فرمائیاں اور اس کا اپنے پاک باز بندوں  
 پر انعام ہے کہ خدمتِ حق کے راستے میں جب کوئی شخص ثابت قدم رہتا ہے تو  
 اس کی دست گیری کا ظہور ہوتا ہے اور ایک طرف تو وہ حق پرست بندوں کے  
 قلوب کو استقامت و سکینت سے معمور کر دیتا ہے۔ دوسری طرف ظالموں کو  
 ان کے ظلم کے انجام کی ایک ایسی جھلک دکھاتا ہے کہ ان کے اُسٹے ہوئے

ہاتھ رک جاتے ہیں اور بڑھے ہوئے قدم پیچھے ہٹنے لگتے ہیں اور جن ہاتھوں سے  
 حق پرستوں کے لیے پہلے پہلے جیل خانوں کے دروازے کھولے جاتے ہیں اور  
 صلیبیں کھڑی کی جاتی ہیں انھی سے زنجیریں کاٹی جاتی اور انھیں آزادی کے  
 پروانے دیے جاتے ہیں۔ چنانچہ قدرت کی یہی دستگیری تھی کہ جلیا نوالہ باغ  
 کے سلسلے میں گرفتار شدگان کی عام معافی اور رہائی کا اعلان ہوا اور عزیز ہندی  
 بھی رہا کر دیے گئے لیکن انھوں نے قید کے زمانے میں خدا سے خدمتِ حق کا  
 جو عہد باندھا تھا اس کی تکمیل کے لیے اپنی زندگی کو وقف کر دیا اور جہاتِ مستعار  
 آخری لمحوں تک اس عہد کو نبھایا۔

۱۹۱۹ء کے اواخر میں اپنی پہلی قید سے رہائی کے بعد ان کی زندگی کا وہ  
 طوفانی دور شروع ہوا جو ان کی وفات پر ختم ہوا۔ رہائی کے بعد وہ بہت جلد  
 حریت پرستوں اور آزادی طلبوں کے حلقے سے مشہور ہو گئے۔ خلافت کمیٹی اس  
 وقت مسلمان آزادی خواہوں کی سب سے بڑی جماعت تھی، اس نے عزیز ہندی  
 کو اپنی طرف کھینچ لیا۔ فروری ۱۹۲۰ء میں خلافت کانفرنس بمبئی میں شریک ہوئے  
 پھر جب اپریل میں بعض خلافتی رہنماؤں نے کنونشن بلایا تو اس میں وہ شریک  
 ہوئے۔ انھی دنوں میں دہلی سے انھوں نے ہجرت کرنے والوں کے انتظامات  
 کے لیے مراکز قائم کیے۔ عزیز ہندی مرحوم میں جوشِ اسلامی اور ولولہٴ خدمتِ  
 ملت کی کمی نہ تھی، اخلاص و ایثار کے بہترین خصائص سے وہ بہرہ مند تھے لیکن  
 ایک ملک گیر تحریک کو چلانے کے لیے ایک صاحبِ نظر و تدبیر اور ضابطہ و  
 منظم شخصیت کی ضرورت تھی۔ اس لحاظ سے اس چوبیس سالہ جہر قابل کی ابھی

تعلیم و تربیت کی ضرورت تھی۔ چنانچہ حالات کا اندازہ کر کے مولانا ابوالکلام آزاد نے اس تحریک کی باگ ڈور اپنے ہاتھ میں لے لی۔ عزیز ہندی صاحب لکھتے ہیں:

”مسلمان ہزاروں کی تعداد میں اپنا گھر بار چھوڑ کر افغانستان کی طرف ہجرت کر کے جانے لگے۔ عین اس حالت کو دیکھ کر خود مولانا ابوالکلام آزاد نے سیاسی اور دیہی لیڈر ہونے کی حیثیت سے ہجرت کی باگ ڈور خود اپنے ہاتھوں میں لے لی اور ہر ایک صوبے میں اپنی طرف سے ناظم مقرر کر دیے تاکہ ہجرت کا سلسلہ ایک منظم طریق پر جاری رکھا جائے اور صرف وہی لوگ ہجرت کر پائیں جو کارآمد ہوں۔ پنجاب کا ناظم مولانا سید محمد داؤد غزنوی کو مقرر کیا گیا۔ انھوں نے ہجرت کے جلسوں کی دہلی میں صدارت کی تھی اور انھوں نے زیر صدارت ہجرت کرنے کا ریزولوشن پاس ہوا تھا۔“

جون ۱۹۲۰ء میں عزیز ہندی نے بھی اپنے چند رفقاء کے ساتھ ہجرت کی اور کابل پہنچ کر مہاجرین کی خدمت کے لیے اپنے آپ کو وقف کر دیا لیکن انھیں بہت جلد حالات کی سنگینی کا احساس ہو گیا تقریباً دو لاکھ مسلمان ہندوستان میں اپنا گھر بار کابل پہنچ چکے تھے۔ اس عظیم تباہی و بربادی کا کوئی مداوا نہ تھا۔ تحریک ہجرت ناکام ہو گئی۔ وہ مسلمان جنہوں نے اپنے گھر بار کے ساتھ

ہجرت کی تھی وہ ہندوستان لوٹ آئے جو گھربار کی ذمہ داریوں سے آزاد تھے۔  
 ان میں سے بہت سے افغانستان میں ٹھہرے رہے، کچھ روس چلے گئے۔  
 عزیز ہندی کے لیے وطن واپس آنا آسان نہ تھا۔ افغانستان میں انھوں نے  
 فوجی تربیت حاصل کر لی تھی۔ جمال پاشا کے ریگیڈ میں وہ کیپٹن کے عہدے پر  
 فائز تھے۔ ان کی طبیعت خدمتِ ملت کے ایک نئے میدان کی منتلاشی تھی۔ کابل  
 برٹش ڈپلومیسی کی آماجگاہ بنا ہوا تھا۔ ان کے لیے وہاں رہ کر اپنے ملک کی آزادی یا  
 افغانستان کی ترقی اور اس کی آزادی کے استحکام کے لیے آزادانہ طور پر کچھ کرنا ممکن  
 نہ تھا اس لیے وہ روسی حکومت سے ایک معاہدے کے بعد آزاد قبائل کو مسلح  
 کرنے اور انھیں فوجی تربیت دینے کے لیے مجاہدین کے مرکز چمر قند چلے گئے اور  
 ایک مدت تک وہ اس کام میں مصروف رہے۔ ان کے حالات کے مطالعے  
 سے اندازہ ہوتا ہے کہ برٹش ڈپلومیسی ان کے تعاقب میں تھی اور انھیں قابل اعتماد  
 ساتھیوں کی کوئی جماعت میسر نہ آ سکی اس لیے ان کا یہ منصوبہ اور بہت سے دوسرے  
 منصوبے ادھورے ہی رہ گئے۔ پھر بھی انھوں نے انتہائی ہمت شکن  
 حالات میں جو کچھ کیا وہ ان کا کوئی معمولی کا زمانہ نہیں ہے۔ افغانستان کی  
 آزادی اور ترقی کے لیے انھوں نے عظیم الشان خدمات انجام دیں جس کا اعتراف  
 افغانوں نے بھی کیا لیکن عزیز ہندی ایک انقلابی طبیعت کے نوجوان تھے، پابندیوں  
 کو قبول کرنا اور افغانستان کے مخصوص مفادات کے لیے ملت اسلامیہ ہند پر اور  
 عالم اسلامی کے وسیع مفادات کو نظر انداز کر دینا ان کے لیے ممکن نہ تھا۔ ملت کے  
 عشق اور خدمتِ حق کے جذبے نے انھیں اپنے وطن اور گھر کی عیش و عشرت کی

زندگی چھوڑنے پر مجبور کیا تھا۔ افغانستان میں راحت طلبی کو دہ اپنی زندگی کا مقصد کیوں کر قرار دے سکتے تھے۔ اس لیے افغانستان میں انہیں شدید ترین مخالفتوں اور سنگین حالات کا مقابلہ کرنا پڑا اور وہ متعدد بار کئی کئی سال تک قید و نظر بند رہے۔ آخری مرتبہ وہ ۱۹۴۱ء میں جب کہ دہ آزاد قبائل میں بعض مسلمی خدمات میں مصروف تھے، افغانستان کے بعض مفاد پرستوں نے انہیں اغوا کر لیا اور ۱۹۶۶ء تک وہ سزہ برس مسلسل افغانستان کی جیل میں رہے۔ اس دوران میں کسی کو ان کے بارے میں کچھ علم نہ تھا کہ وہ کہاں ہیں؟ زندہ ہیں یا وفات پا چکے ہیں۔ اس سے قبل وہ ہندوستان میں ۱۹۳۱ء سے لے کر ۱۹۴۷ء تک متعدد بار قید و نظر بند ہو چکے تھے۔ ان کی زندگی کا ایک تہائی سے زیادہ حصہ ملتِ اسلامیہ کے عشق میں قید و بند کی نذر ہو گیا۔

مولانا ابوالکلام آزاد سے وہ بہت متاثر تھے ان سے غائبانہ تعارف تو ۱۹۲۰ء سے بہت پہلے ہو چکا تھا لیکن پہلی ملاقات فروری ۱۹۲۰ء میں بمبئی میں ہوئی۔ اس ملاقات کی روداد عزیز ہندی کے الفاظ میں پڑھیے۔ لکھتے ہیں:

”اس شہر (بمبئی) کو انھوں نے (مولانا شوکت علی نے)

اپنی تحریکِ خلافت کے مرکز کے طور پر چنا اور فروری ۱۹۲۰ء میں آل انڈیا بنیادوں پر پہلی خلافت کانفرنس کے منعقد کرنے کا اعلان کر دیا.... میں اس کانفرنس میں آل انڈیا خلافت کمیٹی کا ممبر منتخب ہوا تھا اور اس کانفرنس میں میں نے مولانا ابوالکلام آزاد کی شخصیت سے پہلی بار ملاقی ہوا۔ اس سے پہلے میں

علی برادرانی سے امرت سریش مل چکا تھا اور ایک ورکر کی حیثیت سے ان کی خدمت میں عرض کر چکا تھا کہ مجھے اپنی سرپرستی میں لے کر میری تحریریت کریں کیونکہ میں دین کی خدمت کے لیے اپنے آپ کو وقف کر دینا چاہتا ہوں۔ خدا غریقِ رحمت کرے مولانا محمد علی کو کہ انھوں نے یہ سن کر مجھے "خونناک دیوانہ" کے نام سے یاد کیا۔ عجیب بات ہے کہ انگریزوں نے بھی کچھ عرصے بعد مجھے "خونناک آدمی" کہہ کر پکارا....." لے

مولانا ابوالکلام آزاد سے میرا آشناسنا ایک نہایت ہی ڈرامائی صورت میں ہوا۔ ہم سبکیٹ گیٹی میں مدعو تھے۔ بعض کی آمد کا انتظار ہو رہا تھا۔ اتنے میں معلوم ہوا کہ مولانا ابوالکلام آزاد تشریف لارہے ہیں۔ مولانا آئے اور ایک کرسی پر آن کر بیٹھ گئے۔ میری یہ اولین دید تھی۔ ان کی شخصیت بڑی جاذب اور دلکش تھی۔ شوق اور جوشِ عقیدت سے میری ٹکٹکی ان کی طرف بندھ گئی۔ میں نے حیرت کے ساتھ محسوس کیا کہ وہ بھی اس بھرے مجمع میں بار بار صرف میری طرف ہی دیکھ رہے ہیں۔ یقیناً اس وقت تک انھوں نے میرا نام بھی نہ سنا ہو گا اور میں اپنے موجودہ نام سے اس وقت تک معروف بھی نہ ہوا تھا۔ مجھے اس وقت تک

لوگ غلام محمد عزیز کہہ کر پکارتے تھے میرا موجودہ نام عزیز ہندی  
 کابل (افغانستان) میں جا کر معوف ہوا۔ انگریزی  
 ریکارڈ میں مجھے "غلام محمد المعروف عزیز ہندی" کے نام سے  
 یاد کیا جاتا ہے۔

الغرض! باہمی جذب و شوق اس امر پر منتج ہوا کہ دوسرے دن میں  
 ان سے ملنے کے لیے ممبئی سے ماہم گیا جہاں وہ مولانا عبدالقادر  
 قصوری کی جلنے رہائش پر ٹھہرے ہوئے تھے۔ ماہم ان دنوں  
 ممبئی کے اطراف میں ایک خوب صورت قصبہ تھا جہاں اکثر  
 متمول لوگوں نے اپنے بنگلے بنا رکھے تھے۔ مولانا عبدالقادر قصوری  
 کا خاندان اسی قصبے میں اپنی کاروباری مصروفیتوں میں مشغول تھا  
 مولانا ابوالکلام جب کبھی ممبئی تشریف لے جاتے تو انہی کے مہمان  
 ہوتے۔ مولانا عبدالقادر قصوری کو بھی مولانا ابوالکلام آزاد سے  
 گہری عقیدت تھی۔ جب میں مولانا ابوالکلام آزاد سے ملنے گیا تو  
 وہ اپنے عقیدت مندوں سے خلوت میں بات چیت کر رہے تھے۔  
 میں نے اپنی اطلاع کر دائی تو انہوں نے مجھے بھی اندر بلا لیا۔  
 علیک سلیک کے بعد میں نے اُن سے عرض کیا کہ میں کچھ خلوت  
 میں عرض کرنا چاہتا ہوں۔ انہوں نے کہا: "سے بھی خلوت ہی سمجھیے  
 اور پھر تھوڑی دیر سکوت کے بعد کہا کہ میں ابھی ابھی ممبئی جا رہا  
 ہوں آپ میرے ساتھ چلیے۔ تھوڑی دیر کے بعد ہم ماہم کے

اسٹیشن پہنچ گئے۔ وہاں انھوں نے پیش دستی کر کے فرسٹ کلاس کی دو ٹکٹیں خریدیں اور پھر گاڑی میں سوار ہو کر بمبئی کی طرف چل پڑے۔

راستے میں میں نے انھیں اپنا ماجرا سنایا کہ میں کس طرح مارشل لاء میں قید ہوا اور کیسے رہا ہوا۔ میں نے انھیں اپنا وہ بیج بھی دکھایا جو انڈین نیشنل کانگریس نے مارشل لاء کے قیدیوں کے لیے بنوایا تھا اور جس پر کلاتوں کی ڈوری سے انگریزی میں (MARTER OF FREEDOM) شہید آزادی کے الفاظ لکھے ہوئے تھے۔ میں نے ان سے اپنے خاندانی کوائف بھی بیان کیے اور کہا کہ میں ایک کاروباری گھرانے سے تعلق رکھتا ہوں۔ اس کے بعد میں نے اس عہد کا ذکر کیا جو میں نے جیل کی چار دیواری میں اپنے خدا سے باندھا تھا اور یہ کہتے ہی میں نے جو شش عقیدت سے ان کا ہاتھ پکڑ لیا اور کہا کہ میری تربیت کیجیے میرا جو شش عقیدت دیکھ کر انھوں نے مجھے مشفقانہ نگاہوں سے دیکھا اور مجھے ایسا معلوم ہوا کہ وہ اپنی آغوش تربیت میں لینے کے لیے فوراً ہی اپنی آمادگی کا اظہار کریں گے۔ لیکن انھوں نے اس بارے میں ابھی کچھ نہیں کہا تھا کہ گاڑی بمبئی کے گرانٹ روڈ اسٹیشن پر آکر رک گئی۔ یہیں ہیں اترنا تھا۔ ہم اتر کر سیدھے سبجیکٹ کمیٹی کی جلسہ گاہ کی طرف چلے گئے۔ پھر راستے میں کوئی

بات نہ ہوئی۔ ۱

مارچ ۱۹۲۰ء میں وہ مولانا آزاد سے کلکتہ میں ملاقی ہوئے اس موقع پر مولانا نے انہیں حلقہ بیعت میں شامل کر لیا۔ عزیز ہندی لکھتے ہیں:

”جب میں فروری ۱۹۲۰ء میں آل انڈیا خلافت کانفرنس کے موقع پر مولانا ابوالکلام آزاد سے ملاقی ہوا جی کے تجربہ علمی کا ہر ایک کو اعتراف تھا تو میرے دل میں ان سے فیض حاصل کرنے کی خواہش بھی پیدا ہوئی تھی۔ چنانچہ میں نے اپنی اس خواہش کا اظہار ان سے بھی مبہنی میں کیا تھا۔ لیکن چونکہ فیصلہ کسی بات وہاں ہمارے درمیان طے نہ پائی تھی۔ اس لیے میں مارچ کے مہینے میں دوبارہ کلکتہ میں ان سے ملاقات کی غرض سے گیا تھا۔ انہوں نے وہاں اپنے ہاتھ پر مجھ سے بیعت تو لے لی تھی مگر ساتھ ہی مجھے گھر واپس جانے کا حکم بھی دے دیا تھا۔ میں نے ان کے حکم کی تعمیل تو کر دی تھی لیکن میرے دل کو اس سے کوئی تسکین حاصل نہ ہو سکی تھی۔“ ۲

عزیز ہندی مرحوم ایک دردمند مسلمان تھے۔ وہ انقلابی ذہن رکھنے والے اور پختہ عزم کے مالک تھے۔ انتہائی ہمت شکن حالات میں بھی وہ نہ گھبراتے

۱۔ تحریک ہجرت کی تاریخ ص ۶۲-۶۱

۲۔ ایضاً ص ۷۷

نمایا کس ہوتے۔ وہ اخلاص عمل کا پیکر تھے۔ دین دار اور متقی انسان تھے۔  
 مسلمانوں کی خدمت اور ان کی سرپرستی کے لیے ہر وقت مستعد اور ہمیشہ نئے  
 میدان عمل کے تلاشچی رہتے تھے۔ ۱۹۴۸ء میں وہ مولانا سید ابوالاعلیٰ مودودی صاحب  
 سے بھی قریب ہوتے تھے۔ مولانا مودودی کی تحریک اسلامی میں ان کے لیے  
 یکانش تھی وہ کن جذبات صادقہ کے ساتھ اس میں شامل ہوتے تھے اور اس  
 حلقے میں کس طرح ان کی پیرائی کی گئی۔ اس کی تفصیل مولانا مودودی کی زبان سے  
 لکھے ہیں :

”ہمارے رفقاء میں ایک تازہ اور قیمتی اضافہ جناب عزیز ہند  
 کا ہے۔ ان کے نام سے ہندوستان کے اخبار میں حضرات  
 نا آشنا نہیں ہیں۔ یہ ۱۹۲۰ء کی تحریک ہجرت کے علم بردار تھے  
 تقریباً دو لاکھ آدمیوں کے ساتھ ہجرت کر کے افغانستان تشریف  
 لے گئے۔ وہاں جمال پاشا کے زیر سرپرستی انھوں نے فوجی تعلیم  
 حاصل کی اور عساکر افغانیہ میں داخل ہو کر کرنل کے درجے تک  
 ترقی کی۔ وہیں ان کو دنیائے اسلام کے آزاد ممالک کے حالات  
 کا گہری نظر سے مطالعہ کرنے کا موقع ملا۔ جس نے روز بروز  
 یہ حقیقت ان پر واضح کر دی کہ ایسے ملت اسلامیہ کے لیے  
 ان آزاد ممالک کی فضا ہندوستان سے بھی زیادہ ناسازگار ہے۔  
 اس کے ساتھ انھوں نے کئی سال تک نظام اشتراکیت کا  
 نہ صرف علمی حیثیت سے مطالعہ کیا بلکہ اس کے عملی پہلو کو بھی

بہت قریب سے دیکھا۔ اور اس مطالعے نے آخر کار ان کو برہنا  
 اعتقاد نہیں بلکہ علی وجہ البصیرت اس نتیجے پر پہنچایا کہ نظام اسلامی  
 کے مقابلے میں نظام اشتراکی برحیثیت سے ناقص ہے مگر دنیا  
 اس ناقص نظام کی طرف صرف اس لیے کھینچی چلی جا رہی ہے کہ  
 قابل نظام کو وہ مجاہد میسر نہ آئے جو ناقص نظام کو حاصل ہو ہیں۔  
 یہی اثرات تھے جنہوں نے آخر کار ان کو افغانستان سے  
 پھر ہندوستان کی طرف واپس بھیجا۔ یہاں یہ کئی سال تک  
 اچھائے ملت اسلامیہ کے لیے صد ابھرا بلند کرتے رہے اور  
 اس دھن میں انہوں نے اپنا سب کچھ قربان کر دیا۔ اب یہ  
 مایوسی کے مقام تک پہنچ چکے تھے کہ دارالاسلام کی دعوت  
 ان کو پہنچی اور اس کو دیکھتے ہی ان کے ضمیر نے آواز دی کہ جس  
 چیز کے لیے یہ برسوں سے سرگرداں تھے، وہ یہی ہے۔“ لہ

لیکن اچھائے ملت اسلامیہ کی جس تڑپ نے انہیں یہاں تک پہنچایا تھا اس کی  
 تسکین کا یہاں کوئی سامان نہ تھا۔ وہ جس یوسف مقصود کی تلاش میں یہاں تک  
 آئے تھے اس کا کوئی سراغ نہ ملا۔ یہاں رومان پسندوں کی ایک جماعت تھی  
 یا بقول شورش کاشمیری ایک ”کتابی تحریک“ جس سے اچھائے اسلام کی  
 امیدیں وابستہ کرنا ہواؤں میں محل تعمیر کرنے کے مترادف تھا اور اب تو اس کے

سامنے سے حکومت الہیہ کے قیام کا مقصد کبھی کا ہٹ چکا ہے۔  
۶ فروری ۱۹۷۱ء کی شب کو یہ یادگار شخصیت ہمیشہ کے لیے ہمارے

لے جماعت اسلامی جس کا دعویٰ تھا کہ وہ اپنے سامنے ایک صالح نصب العین رکھتی ہے بلکہ صالح طریق کار کی بھی پابند ہے اس لیے اس کے امیر نے ۱۹۶۲ء میں کہا تھا کہ مسلم لیگ (کنونشن) کے پلیٹ فارم پر فرشتے بھی اتر آئیں تو ان سے تعاون کا سوال ہی پیدا نہیں ہوتا۔ اس نے ۱۹۶۴ء میں اسی مسلم لیگ کی قیادت کو قبول کیا اور مولانا مودودی صاحب جن کے نزدیک کوئی مسلمان اسلام کے دائرے میں رہتے ہوئے عورت کے سیاست میں حصہ لینے اور پارلیمنٹ کا ممبر بننے کا عقیدہ نہیں رکھ سکتا تھا۔ انھوں نے مسلم لیگ، نیشنل عوامی پارٹی اور عوامی لیگ کے مشترکہ صدارتی امیدوار محترمہ فاطمہ جناح کی زور و شور اور عقیدت کے ساتھ تائید کی اور یہاں تک کہ وہ ایک محترمہ فاطمہ جناح میں اس کے سوا کوئی سبب نہیں کہ وہ عورت ہیں اور محمد ایوب خاں میں اس کے سوا کوئی خوبی نہیں کہ وہ مرو ہیں۔ پھر ۱۹۶۶ء میں دوبارہ متحدہ محاذ بننا تو اس میں بھی نہ صرف مسلم لیگ بلکہ نیپ اور عوامی لیگ بھی شامل تھیں اور معاہدے میں حکومت الہیہ کے قیام یا اسلامی آئین کے نفاذ کی شرط کے سوا سب کچھ تھا، چٹان، لاہور (نئی ۱۹۶۷ء) پھر ۱۹۷۲ء میں جب پیپلز پارٹی کی حکومت کے خلاف محاذ بنایا گیا اور خالص سوشلزم کے داعیوں کی رہنمائی میں جماعت اسلامی نے جو نیا سفر شروع کیا تھا وہ بھی سب کے سامنے ہے۔ اب حکومت الہیہ کے اصلی مقصد اور نصب العین کے بجائے ”جو مسلم ملکوں میں جمہوری طریقے میں ان کے مطابق آئین بنادو“ (فاران کراچی، اپریل ۱۹۷۲ء ص ۷۵) کی دعوت رہ گئی ہے۔

درمیان سے اٹھ گئی۔ قیام پاکستان کے بعد سے ان کا خاندان لاہور میں مقیم تھا۔ وہیں انھوں نے اپنی جان جان آفریں کے سپرد کر دی۔ شورش کشمیری نے ان کے انتقال پر جو کچھ لکھا تھا وہ ان کی شخصیت اور خدمات کے اعتراف کے لیے کافی ہے۔ شورش صاحب لکھتے ہیں:

”عزیز بندی صرف قربانی و استقامت کی ایک یادگار تھی بلکہ علم و نظر کے لحاظ سے بھی منفرد تھے۔ وہ قرونِ اولیٰ کے مسلمان انقلابیوں کی ایک سچی تصویر تھے۔ ۶۷ برس کی عمر میں ان کا انتقال ہوا۔ لیکن ایک تنہائی سمر نظر بندی، قید اور جلا وطنی میں گزاری۔ مسلمان قوم انقلابی ہوتی تو بڑے اعزاز کے ساتھ دفن کیے جاتے لیکن انھیں اس طرح مٹی میں سُلا دیا گیا جس طرح کسی بیوہ کا آنسو مٹی میں تحلیل ہو جاتا ہے آخری پندرہ سال قید نے ان کے دل و دماغ کی تمام توانائیوں کو متاثر کیا۔ نتیجہً وہ صرف ایک یادگار رہ گئے تھے۔ فی الجملہ اس یادگار کو بھی ہم نے اللہ تعالیٰ کے سپرد کر دیا۔“

ان کے علم و نظر اور انقلاب پسندی کی اس سے بڑی اور کیا دلیل ہوگی کہ وہ پانی کے دھوکے میں ایک سراب کی طرف دوڑے لیکن جلد ہی اس سراب کی حقیقت کو انھوں نے پایا۔ بلاشبہ وہ چند دن کے لیے

یہ رومانی تحریک سے متاثر ہوئے لیکن ان کی بصیرت نے جلد ہی اندازہ کر لیا  
 کہ ان رومان پسندوں سے سیاسی انقلاب کی توقع عبث ہے اور وہ یہاں  
 ملی محاذ قائم کرنے کے بجائے پھر اسی میدان کی طرف لوٹ گئے جو برٹش  
 ستعمار کے خلاف سیاسی انقلاب کا اصلی و حقیقی میدان تھا اور جہاں فتح و  
 شکست کا آخری فیصلہ ہونے والا تھا۔ اللهم اغفر له

---

# شیخ قمر الدین مرحوم

شیخ قمر الدین مرحوم لاہور کے مشہور تاجروں و ناشر کتب اور مکتبہ تعمیر انسانیت کے مالک تھے۔ ان کے والد حافظ تاج الدین مرحوم عالم دین بھی تھے۔ اکابر و علمائے دیوبند سے انھیں بڑی عقیدت تھی۔ شیخ صاحب مرحوم بھی اسی مسلک کے پیرو تھے۔ حضرت مولانا احمد علی لاہوری سے انھیں بڑی عقیدت تھی اور بڑی پابندی کے ساتھ حضرت علیہ الرحمہ کے درس قرآن حکیم میں شرکت فرماتے تھے۔ شیخ صاحب کئی رسمی و روایتی تعلیم زیادہ نہیں تھی لیکن ان کی طبع سلیم اور اعمال صالح تھے۔ مولانا لاہوری علیہ الرحمہ کے درس قرآن حکیم نے ان کی طبع سلیم کو مجلیٰ کر دیا تھا، ان کے مزاج اور ذوق کو دین کے سانچے میں ڈھال دیا تھا اور دین کا شغف پیدا کر دیا تھا۔

شیخ صاحب مرحوم مولانا ابوالکلام آزاد سے بہت متاثر اور ان کے علم و فضل اور دینی، ملی اور ادبی خدمات کے معترف و مداح تھے۔ ۱۹۲۰ء میں جب مولانا نے قیام نظم جماعت کی تحریک شروع کی اور مسلمانوں کو اس کی دعوت دی تو شیخ صاحب نے بھی اس دعوت

حق پر لبیک کہا اور مولانا کے دست حق پرست پر بیعت کر لی یہ سعادت انھیں ۲۳ اگست ۱۹۶۲ء بروز شنبہ کو لاہور کے مشہور بیرسٹر اور قومی کارکن میاں عبدالغزیز کے مکان پر حاصل ہوئی تھی۔

مولانا آزاد سے تعلق خاطر اور عقیدت و ارادت نے شیخ صاحب مرحوم کی طبیعت میں بھی غریمیت و استقامت کی ایک شان پیدا کر دی تھی۔ راقم السطور ان سے جون ۱۹۶۲ء میں ملا تھا۔ ان کی صحت اس وقت بھی اچھی نہیں تھی۔ آخری ڈیڑھ دو سال تو وہ مستقل طور پر بیمار رہے۔ مرحوم نے بتایا تھا کہ ان کے نام مولانا کے متعدد خطوط تھے لیکن ضائع ہو گئے ایک خط محفوظ رہ گیا تھا اور ازراہ محبت انھوں نے اس کی نقل کی اجازت دیدی تھی۔ یہ خط مولانا کے زیر ترتیب مجموعہ میں شامل ہے قیام پاکستان کے بعد اگرچہ ان کا گرد و پیش بالکل بدل گیا تھا کچھ کاروباری مجبوریاں بھی تھیں لیکن مولانا آزاد کے علم و فضل، اخلاق و سیرت اور خدمات دینی و علمی کے جو نقوش ان لوح و قلب و دماغ پر ثبت تھے وہ مٹ نہیں سکے۔

۴ اپریل ۱۹۶۸ء کو شیخ صاحب نے لاہور میں پیام اجل کو لبیک کہا اور رحلت فرماتے عالم جاودانی ہوئے۔ شیخ صاحب بڑے نیک، شریف النفس، سلیم الطبع، منکسر المزاج اور متقی پرہیزگار بزرگ تھے۔

۵ اس مضمون کی تیاری میں حکیم احمد سعید سلیمانی صاحب کا مضمون

ماستر پیم القرآنؑ مطبوعہ مکتبہ روہ آئین لاہور بھی پیش نظر رہا ہے۔

# صوفی غلام مصطفیٰ التسم

برصغیر کے مشہور ادیب، صحافی اور بلند پایہ شاعر صوفی غلام مصطفیٰ التسم بھی مولانا آزاد کے مرید ہیں۔ صوفی صاحب ۱۸۹۹ء میں امرتسر میں پیدا ہوئے ان کا تعلق ایک کشمیری خاندان سے ہے جو ایک مدت سے کاروبار کے سلسلے میں امرتسر میں سکونت پذیر تھا۔ ابتداء سے اعلیٰ ثانوی درجات تک تعلیم امرتسر میں حاصل کی۔ آنرز کا امتحان ایف۔ سی کالج، لاہور سے پاس کیا۔ والد غلام رسول مرحوم کا اصرار تھا کہ کاروبار شروع کیا جائے لیکن تعلیم کے شوق نے انہیں اسلامیہ کالج میں داخل کروادیا چنانچہ پنجاب یونیورسٹی سے آپ نے ایم اے فارسی کا امتحان پاس کیا پھر نرسنگ کالج سے بی بی ٹی کی تکمیل کی۔

ملازمت کی ابتداء گورنمنٹ کالج امرتسر سے ہوئی جہاں آپ پہلے سینئر ٹیچر مقرر ہوئے کچھ عرصے بعد انسپکٹر آف اسکول کی حیثیت سے منتخب کر لیے گئے لیکن جلد ہی اس ملازمت کو چھوڑ کر لاہور آ گئے اور گورنمنٹ ٹریننگ کالج میں استاد مقرر ہوئے۔ چار سال کے بعد گورنمنٹ کالج میں لیکچرر مقرر ہوئے اور پچیس سال تک اسی کالج سے

والبتہ رہے۔ ریٹائرڈ ہونے کے بعد حکومت ایران نے انھیں خانہ فرہنگ ایران کا ڈائریکٹر مقرر کیا۔

صوفی صاحب کی ادبی اور صحافتی زندگی کا آغاز ۱۹۲۲ء میں نیرنگ خیال لاہور کے اجراء کے ساتھ ہوا۔ صوفی صاحب نے اس میں لکھا بھی اور ڈاکٹر تاثیر اور حفیظ جالندھری کے ساتھ اس کی ادارتی ذمہ داریوں میں بھی شریک رہے۔ محض جب دوبارہ نکال گیا تو اس کے مدیر اعزازی صوفی صاحب تھے اور جب ۱۹۶۲ء میں ہفت روزہ پیل تہار لاہور سے جاری ہوا تو آپ اس کے ایڈیٹر مقرر ہوئے۔ پیل و تہار بند ہونے کے بعد ریڈیو پاکستان لاہور سے وابستہ ہوئے اور اب تک اسی سے وابستہ ہیں۔

صوفی صاحب نے اخبارات و رسائل میں بہت لکھا۔ اپنے نام سے بھی اور ملازمت کی مجبوری سے وجہ سے شہباز کشمیری اور عرفان کشمیری کے قلمی ناموں سے ملی مفاد کے موضوعات اور سیاسی تعلیمی، سماجی مسائل پر سینکڑوں مضامین لکھے ہیں صوفی صاحب کے متعدد زبانوں پر عبور حاصل ہے پنجابی اور اردو دونوں نے ماں کی گود میں ابتدائی تعلیمی و تفریحی ماحول میں سیکھیں اور اس طرح دونوں گویا ان کی مادری زبانیں ہیں۔ انگریزی کا بلند پایہ ادبی ذوق رکھتے ہیں اور تحریر و تقریر پر انھیں قدرت حاصل ہے عربی سے بھی واقف ہیں لیکن فارسی زبان و ادب پر ان کا عبور اور شعروادب کا اعلیٰ ذوق اہل زبان کے لیے بھی باعث رشک ہے صوفی صاحب فارسی کے بلند پایہ اور صاحب طرز ادیب ہیں۔

اعلیٰ ذوق اہل زبان کے لیے بھی باعث رشک ہے۔ صوفی صاحب فارسی کے بلند پایہ اور صاحب طرز ادیب ہیں۔

صوفی صاحب پنجابی اور اردو کے بلند پایہ شاعر ہیں۔ اردو میں بچوں کے لیے انھوں نے خاص طور پر بہت سی نظمیں لکھیں جو نہایت کامیاب اور مقبول ہیں۔ فن مصوری میں بھی علمی اور علمی طور پر دخل ہے۔ موسیقی کا نہایت اعلیٰ ذوق رکھتے ہیں۔ حکومت پاکستان نے ان کی علمی و ادبی خدمات کے اعتراف میں انھیں "ستارہ خدمت" کا اعزاز دیا ہے۔ اور حکومت ایران نے ان کے علم و فضل کے اعتراف میں انھیں "نشان فضیلت" کا اعزاز بخشا ہے۔

صوفی صاحب متعدد بلند پایہ کتابوں کے مصنف ہیں "جھولنے" بچوں کی نظموں کا مجموعہ ہے۔ انھیں ان کے پنجابی، اردو اور فارسی کلام کا مجموعہ ہے۔ حکمت قرآن، ان کی بلند پایہ تصنیف ہے۔ ایک کتاب کا موضوع علامہ اقبال کی شخصیت و کلام ہے بہت سے انگریزی ڈراموں کا ترجمہ بھی کیا ہے جو پنجابی اور اردو میں کئی مجموعوں میں چھپ گئے ہیں۔

صوفی صاحب نے عملی سیاست میں حصہ لیا لیکن نظری طور پر وہ ہندوستان کی مسلم سیاست اور مسلم تحریکات ان کے غور و فکر ان کا محبوب مشغلہ ہے۔ حکمت قرآن ان کے اسی مطالعے اور غور و فکر کا حاصل ہے حضرت شاہ ولی اللہ دہلوی کے سیاسی و عمرانی نظریات اور فلسفے سے

وہ خاص طور پر متاثر ہیں۔ مولانا عبداللہ غزنوی، مولانا ثناء اللہ امرتسری،  
مولانا محمد ابراہیم سیالکوٹی اور مولانا ابوالکلام آزاد سے انھیں خاص عقیدت ہے۔  
۱۹۷۲ء میں مولانا آزاد، رانچی کی نظر بندی سے رہائی کے بعد جب

کہ تحریک خلافت اور تحریک ہجرت شباب پرتھی امرتسر  
پہنچے اور ایک نہایت پر جوش تقریر کی۔ دسمبر ۱۹۱۹ء میں کانگریس اور  
مسلم لیگ کے سالانہ اجلاسوں کی شور و شوری ختم ہو چکی تھی، مولانا آزاد  
کی اس تقریر نے لوگوں میں ایک جوش اور ہجیان پیدا کر دیا۔ مسلمان خاص  
طور پر اس سے متاثر ہوئے اس میں بھی نوجوان طبقہ تھا جس نے مولانا کے  
افکار میں ایک دلولہ تازہ پایا۔ مولانا نصر اللہ خاں غزنوی نے غالباً مولانا کی  
اس موقع کی تقریر کے متعلق لکھا ہے :-

” امرتسر کے جلیا نوالہ باغ میں شام کے وقت مولانا تقریر  
کر رہے تھے مجھے وجدان ہی نہیں آنکھوں سے اس  
طرح محسوس ہو رہا تھا گویا تقریر ایک نور کی چادر کی طرح  
تمام مجمع پر چھاتی ہوتی ہے۔ یکا یک قریب کی ایک مسجد  
سے اذان کی صدا بلند ہوتی، خطیب تھوڑی دیر کے لیے  
رک گیا۔ میں نے اس طرح محسوس کیا گویا کسی نے چادر  
کو چاک کر کے مجمع کے سروں پر سے کھینچ لیا ہے  
میں نے ہندوستان کے تمام مشہور و معروف  
مقروں کی تقریریں سنی ہیں مگر یہ عجیب و غریب  
کیفیت کبھی محسوس نہیں کی۔“

صوفی صاحب اس زمانے میں تھریڈ ایر کے طالب علم تھے۔ مونا کی تقریر سے متاثر ہوئے، دوسرے روز ان سے ملنے پہنچ گئے۔ مولانا کے پاس وقت کم اور ملاقات کے متمنی زیادہ لوگ تھے۔ پانچ منٹ سے زیادہ وقت مولانا کسی کو نہیں دے رہے تھے۔ صوفی صاحب تفصیلی ملاقات کے طالب تھے اور کچھ شکوک و شبہات رفع کرنا چاہتے تھے اس لیے دوسرے روز صبح، فجر سے پہلے کا وقت ملاقات کے لیے طے ہوا۔

صوفی صاحب وقت مقررہ پر پہنچ گئے۔ وہ سوال کرتے اور مولانا جواب دیتے رہے۔ نماز فجر تک تمام شکوک و شبہات دور ہو چکے تھے۔ مولانا کے ساتھ نماز ادا کی اور مولانا کے ہاتھ پر بیعت کر لی۔

مولانا آزاد سے ان کے تعلقات صرف مرشد و مسترشد کے نہ تھے علمی بھی تھے۔ مولانا جب کبھی لاہور تشریف لاتے تو صوفی صاحب ان کی خدمت میں حاضر ہوتے لیکن عام طور پر ان کی ملاقات کا وقت وہی ہوتا جو ان کی پہلی ملاقات کا ہوتا تھا۔ یعنی صبح سویرے، نماز فجر سے قبل کبھی اکیلے ہوتے کبھی کوئی دوست مثلاً سالک صاحب ساتھ ہوتے۔

صوفی صاحب مولانا کے فضل و کمال، ان کے تہم علمی، ان کے کمال حافظہ، ان کی ذہانت، وسیع النظری، ان کی وضع داری اور ان کے محاسن اخلاق و سیرت کے متعرف و مدح ہیں۔

جب یہ نڈٹ لکھا گیا تو صوفی صاحب بقیہ حیات تھے۔ لیکن کئی سال کی تاخیر کے بعد جب یہ کتاب پریس کے حوالے کی جا رہی ہے وہ اس دنیا میں موجود نہیں ہیں۔ فروری ۱۹۷۶ء کو لاہور ریلوے اسٹیشن پر حرکت قلب بند ہو جانے سے ان کا انتقال ہوا۔

# مولوی محمد منیر الزماں

مولوی منیر الزماں چانگام کے رہنے والے تھے۔ چانگام کا قدیم نام اسلام آباد تھا اسی نسبت سے وہ اسلام آبادی مشہور تھے۔ خلافت کمیٹی، جمعیتہ العلماء ہند، تحریک ہجرت، تحریک لاتحاد وغیرہ کے وہ سرگرم کارکن تھے۔ ان کے خطوط کے مطالعے سے ان کی ہمہ وقت سیاسی مصروفیت اور دینی و علمی کاموں میں ان کے انہماک کا پتہ چلتا ہے۔

سیاسی و ملی تحریکات اور جماعتوں کے کام کے سلسلے میں انھوں نے اپنے صوبے اور صوبے سے باہر یوپی، بہاری اور بہار وغیرہ میں بھی عظیم الشان خدمات انجام دیں خصوصاً چانگام ڈھاکہ وغیرہ میں ان کی وجہ سے ہمیشہ سیاسی سرگرمی رہی انھوں نے جمعیتہ کی شاخوں کے قیام اور اس کے اغراض و مقاصد کی تبلیغ میں نمایاں خدمات انجام دیں۔

وہ کچھ دنوں تک علمائے بنگال کے ترجمان اخبار سلطان کے ایڈیٹر بھی رہے تھے سودیشی خلافت اسٹور کی ذمہ داریاں بھی ان کے

کا ندھوں پر تھیں۔ وہ ایک جامعہ عربیہ کے قیام کے لیے بھی کوشاں رہے۔ یہاں  
 اور قومی خدمت میں انھیں بڑا انہماک تھا۔ اپنی آبائی جائیداد قوم کے  
 عشق میں لٹا چکے تھے لیکن قومی خدمت کا جذبہ انھیں چین نہ لینے دیتا تھا۔  
 ان کی غیرت ان کو کسی کے سامنے ہاتھ بھی نہ پھیلانے دیتی تھی اور اس وجہ  
 سے وہ کافی مالی مشکلات میں مبتلا رہے اور مقروض رہتے تھے۔

مولوی منیر الزماں صاحب نہایت فحاصل، بے ریا، بے نفس، نام و  
 نمود سے بے نیاز، ذاتی مفاد سے قطعاً گریزاں تھے۔ حق گوئی ان کا خاص  
 شیوہ تھا اور اس معاملے میں وہ کسی کی رو رعایت نہ کرتے تھے مولانا  
 عبدالباری فرنگی علی سے ان کے بہت قریبی روابط تھے اور وہ مولانا  
 کا بہت احترام کرتے تھے۔ لیکن دینی و سیاسی مسائل میں وہ ان سے  
 کھل کر اختلاف کرتے تھے۔

اللہ تعالیٰ نے انھیں علمی و علمی صلاحیتوں سے نوازا تھا تحریر و  
 تقریر میں انھیں کافی مہارت تھی، وہ بہترین تنظیمی صلاحیتوں کے مالک  
 تھے۔ اسلامی علوم و فنون کا مطالعہ ان کا کافی وسیع تھا اور وقت کے  
 مسائل کی اہمیت کا اندازہ لگالینے کی ان میں خاص خوبی تھی۔ مسلمہ ہجرت اور  
 تحریر ایک ترک موالات کے سلسلہ میں عدالتوں میں اپنے دفاع سے دستبرداری  
 کی پالیسی سے ان کا اختلاف ان کی سیاسی و دینی بصیرت پر شاید عدل ہے  
 ۱۹۳۰ء کے اوائل میں جب مولانا عبدالباری  
 کے معتقدین نے امارات شریعیہ فی الہند کی مسند نشینی کے امیدوار کی حیثیت

سے انھیں بھی میدان میں لانا چاہا اور انھوں نے مولوی منیر الزماں صاحب کی رائے دریافت کی تو انھوں نے مولانا فرنگی محلی سے اپنے ذاتی روابط اور تعلقات کے باوجود حضرت شیخ الہند مولانا محمود حسنؒ کے قبولِ عہدہ سے انکار کی صورت میں اپنی رائے مولانا ابوالکلام آزاد کے حق میں دیدی۔  
مولوی منیر الزماں صاحب صرف عملی انسان ہی نہیں تھے بلکہ

صاحبِ علم و فضل بھی تھے۔ وقت کے تمام اکابر، علمائے دین اور اصحابِ سیاست سے ان کے تعلقات تھے۔ مولوی عبدالرزاق طبع آبادی، مولانا محمد سجاد بہاری، مولانا اکرم خاں صاحب، مولانا شوکت علی، مولانا محمد علی وغیرہم سے دوستانہ تعلقات تھے۔ مولانا عبدالباری فرنگی محلی سے بہت قریبی روابط تھے اور حضرت شیخ الہند سے انھیں بڑی عقیدت تھی۔

مولانا ابوالکلام آزاد سے ان کے خصوصی روابط تھے۔ وہ مولانا کے علم و فضل سے بہت متاثر تھے اور عقیدت رکھتے تھے۔ بنگال میں وہ مولانا آزاد کی تحریک نظم جماعت کے سرگرم کارکن تھے۔

مولوی منیر الزماں مرحوم کے سن پیدائش یا تاریخ وفات کا پتا نہیں چل سکا۔ جون ۱۹۲۲ء میں انھوں نے اپنی تیس سالہ عملی زندگی کا تذکرہ کیا ہے۔ اس لیے اگر انھوں نے بیس سال کی عمر میں عملی زندگی میں قدم رکھا ہو تو ۱۸۷۴ء کے لگ بھگ ان کی پیدائش ہونی چاہیے۔ مولانا فرنگی محلی کے نام خطوط کے انداز بیان سے بھی اندازہ ہوتا ہے کہ وہ ۱۹۱۸ء اور ۱۹۲۶ء کے درمیان میں نچتہ عمر کے شخص تھے۔

# مولوی شفاعت علی

مولوی شفاعت علی، علوی بکڈپو (نظیر آباد لکھنؤ) کے مالک اور ظفر الملک مولوی اسحاق ایڈیٹر "انار" (لکھنؤ) کے بڑے بھائی تھے۔ بڑے جبری اور بڑے حق گو تھے۔ مولانا عبدالرزاق طبع آبادی کے ہاتھ پر انہوں نے بیعت کی تھی۔ بیعت سے پہلے کا طبع آبادی نے ان کا ایک واقعہ لکھا ہے۔ قیصر باغ کی بارہ درمی میں مولانا آزاد تقریر کر رہے تھے اچانک مولانا ایک بات پر اٹک گئے اور ایک ہی بات کو بار بار دہرانے لگے اس پر انہی مولوی شفاعت علی نے چلا کر کہا تھا "ایک ہی بات کب تک رٹی جائے گی اڑیل ٹٹو کو آگے بڑھاؤ" بعد میں یہ مولانا کے ایسے گرویدہ ہوئے کہ گویا عقیدت نہیں عشق ہو گیا تھا۔ ان کا ایک واقعہ مولانا آزاد کی زبانی بھی سن لیجئے۔ مولانا طبع آبادی لکھتے ہیں :-

"ایک مرتبہ مولانا (آزاد) سے اس مذکورہ بالا واقعے کا تذکرہ ہوا، تو ہنس کر کہنے لگے، انہی حضرت نے اسی قیصر باغ کی بارہ درمی میں ڈپٹی نذیر احمد مرحوم کو بھی تقریر میں ٹوکا تھا۔ ڈپٹی صاحب بہت بڑے مقرر ہی نہ تھے، بہت بڑے پھکڑ

بھی تھے۔ اپنی تقریر میں لکھنؤ والوں کا مذاق اڑا رہے تھے۔  
 شفاعت علی بگڑ گئے اور چلا آئے، ہاتھ کھڑکے تو مزہ چکھا  
 دوں گا! اس وقت شفاعت علی نوبوان تھے اور مرحوم ڈپٹی  
 صاحب رنجین مزاج، "میاں صاحبزادے" کہہ کر فرمانا شروع  
 کیا، اٹھا! آپ ہیں، بڑے چکنے چکنے کمال ہیں! خاص لکھنؤ کا  
 تحفہ ہے۔ بھلا اکھڑ ملی میں ایسا چوزہ کہاں نصیب! میاں  
 ذرا قریب تو آؤ، ایک ہی چٹنارہ..... آخر شفاعت علی  
 صاحب ساری شیخی بھول گئے۔"

مولانا یلیح آبادی نے "ذکر آزاد" میں (ص ۳۷-۲۸) ان کا دلچسپ  
 تذکرہ کیا ہے۔ مدت ہوئی ان کا انتقال ہو گیا۔

## سردار محمد خاں

بیعت کرنے والوں میں ایک صاحب یلیح آباد کے رہنے والے اور  
 مولانا عبدالرزاق یلیح آبادی کے رشتہ دار سردار محمد خاں بھی تھے۔  
 مولانا آزاد کو یہ صاحب بہت پسند تھے۔ بڑے کلمے کلمے کے آدمی  
 تھے۔ اولوالعزم اور جبری تھے اور طاقت ور بھی۔ پنجہ کش تو ایسے کہ ہندوستان  
 بھر میں ان کی ٹکر کا پنجہ کش کوئی نہ تھا۔ مدتوں اخباروں میں پانچ سو روپے  
 انعام کے ساتھ چیلنج نکلتا رہا مگر کبھی کوئی آدمی ان سے پیش نہ جاسکا۔

مولانا آزاد سے انھیں بڑی عقیدت تھی، مولانا بھی انھیں بہت پسند کرتے تھے۔ جب ملیج آبادی نے انھیں ان کے انتقال کی خبر سنا لی تو روتانے بہت افسوس کیا اور کہا "بہادر اور اولوالعزم آدمی تھا" ۱۷

## منے خاں

مولانا ملیج آبادی کے ہاتھ پر جن اصحاب نے بیعت کی ان میں تیسرے صاحب جن کا نام معلوم ہو سکا ہے منے خاں تھے۔ ان کا تذکرہ مولانا ریاست علی ندوی نے ان الفاظ میں کیا ہے:-

"مولوی گنج اور گولانج کے کچھ جو شیخ مسلمانوں نے بھی بیعت کی جن میں منے خاں صاحب بھی تھے۔ منے خاں صاحب جو آگے چل کر خاکسار یا احوار تحریک کے مکھنوں میں لیڈر بھی تھے مولانا ملیج آبادی کے گہرے معتقدین میں سے تھے اور ان کے اشاروں پر چلتے تھے" ۱۸

۱۷ ذکر آزاد، صفحہ ۳۰۔

۱۸ آزاد ہند کلکتہ ملیج آبادی نمبر صفحہ ۱۸۔

# محمد یونس خالدي

مولانا آزاد کے ہاتھ پر بیعت کرتے والوں میں محمد یونس خالدي صاحب آخری شخص ہیں جنہیں یہ سعادت حاصل ہوئی۔ ان کو بچپن ہی سے مولانا سے بڑی عقیدت ہے۔ مولانا ان کے مروج اور مرکز عقیدت بھی ہیں اور علمی موضوع بھی۔ مولانا کی شخصیت اور افکار کا انھوں نے بڑا گہرا مطالعہ کیا ہے مولانا کے دینی و سیاسی افکار سے اپنی فکر کا چراغ روشن کیا ہے اور علمی زندگی میں مولانا کی عزیمت و استقامت کو مشعل راہ بنایا ہے۔

محمد یونس خالدي صاحب ۲۳ اکتوبر ۱۹۱۷ء کو یارہ بنکی (لوہی) میں پیدا ہوئے ان کا آبائی وطن لکھنؤ ہے۔

زمانہ طالب علمی سے علمی سیاست میں حصہ لینا شروع کیا اس کے نتیجے میں سنت یوسفی تو ضرور ادا کر لی۔ لیکن درسی تعلیم کی تکمیل نہیں ہو سکی البتہ مطالعے کے شوق نے انھیں روایتی تعلیم کے حاصل سے محروم نہیں کھا۔ خالدي صاحب شگفتہ نگار ادیب اور بالغ نظر نقاد بھی ہیں۔

"مطالعہ میر سید علی غمگین" کے نام سے ان کی ایک ادبی تنقیدی اور تحقیقی کتاب شائع ہو چکی ہے۔ علی گڑھ سے شائع ہو کر مقبول ہو چکی

ہے۔ ”روح آزاد“ کے نام سے مولانا آزاد کی شخصیت اور فکر و فن کے مختلف پہلوؤں پر مضامین کا ایک مجموعہ بھی شائع ہو چکا ہے۔ اس کے علاوہ بھی انھوں نے مولانا آزاد پر بہت سے بلند پایہ مضامین لکھے ہیں جو اخبارات و رسائل میں شائع ہو چکے ہیں اور بھی کئی علمی و ادبی شخصیات اور دیگر موضوعات پر انھوں نے اپنے نتائج مطالعہ و تحقیق اور افکار کو مرتب کیا ہے۔ ایک مدت تک انجمن ترقی اردو (ہند) علی گڑھ سے وابستہ رہے، کچھ دنوں قومی آواز لکھنؤ کے ادارے سے وابستہ رہے اور بھی کئی اداروں اور افسانوں کے تصنیفی اور تحقیقی کاموں میں معاون رہے ہیں۔

خالدی صاحب نہایت شریف، متواضع، خلیق راسخ العقیدہ، نیک نفس اور حسن سیرت و عمل کے مالک ہیں۔

باب هشتم

استدراک

## صوبہ سرحد

تحریک نظم جماعت کے سلسلے میں مولانا آزاد نے جو کوششیں کی تھیں وہ یوپی، پنجاب اور سندھ تک ہی محدود نہ تھیں بلکہ صوبہ سرحد میں بھی ان کوششوں کے نشان پائے جاتے ہیں۔ اتنا ہی نہیں بلکہ جو حالات اب تک سامنے آتے ہیں وہ یہ ہیں کہ صوبہ سرحد میں مولانا ابوالکلام آزاد کی حزب اللہ نہایت منظم اور مستحکم بنیادوں پر قائم تھی۔ حزب اللہ کا قیام مدرسہ فتح پوری دہلی کے صدر مدرس اور حضرت شیخ الہند کی تحریک کے ایک خاص رکن اور مولانا ابوالکلام آزاد کے معتمد خاص مولانا سیف الرحمن کی کوششوں سے عمل میں آیا تھا۔ محمد اسلم سجری نے انھیں حزب اللہ کا موسس رکھا ہے۔ حاجی صاحب ترنگ زئی اس کے صدر اور قاضی گل احمد سجری اس کے معتمد تھے۔

تحریک حزب اللہ کے تحت پشاور میں بڑا کام ہوا۔ لوگوں میں اس کا اثر تھا۔ مسلمانوں کی اصلاح کا کام اس کے تحت کیا گیا۔ مدارس کا قیام عمل میں

---

۱۔ اس مضمون کی تیاری میں حکیم محمد اسلم صاحب سجری کی خود نوشت اور راقم کے نام ان کے خطوط سے مدد لی گئی ہے۔

آیا۔ صوبہ سرحد میں تحریک جہاد اور تحریک ہجرت کو اسی کے کارکنوں نے منظم کیا جو نیا جولائی ۱۹۱۵ء میں حزب اللہ کا ایک خفیہ اجلاس حاجی صاحب ننگ زئی کے گاؤں میں ہوا جس میں حزب اللہ کے بہت سے اراکین شریک ہوئے۔ اس اجلاس میں آزاد قبائل کی صورت حال پر غور کرنے کے بعد میدان جہاد میں کود پڑنے کا فیصلہ کیا گیا۔ محمد اسلم سجری صاحب لکھتے ہیں:

”ہندوستان کے طول و عرض میں آگ لگی ہوئی تھی۔ مولانا ابوالکلام آزاد، حسین احمد مدنی، ڈاکٹر مختار احمد انصاری، حکیم اجل خاں، مولانا ظفر علی خاں کے علاوہ آل انڈیا کانگریس کے ممتاز علماء بھی انگریزوں کی مخالفت تحریر و تقریر میں کر رہے تھے۔“

وہ واضح الفاظ میں جنگ عظیم اول کو جنگ زرگری گردانتے ہوئے ہندوستان کے جوانوں کی فوج میں بھرتی کی مخالفت میں آواز بلند کر رہے تھے۔۔۔۔۔ صوبہ سرحد کی صورت حال نہایت نازک ہو چکی تھی۔ قبائلی علاقوں میں ترکوں کی حملت میں شورشوں کا آغاز نومبر ۱۹۱۴ء میں ہو چکا تھا۔ حزب اللہ کی پیشاور شاخ کے اراکین اسلام کی نشاۃ ثانیہ کا خواب دیکھ رہے تھے۔ انھوں نے آزاد قبائل میں جہاد کی نفیر بھونکی چنانچہ مارچ ۱۹۱۵ء میں ٹوچی و کرم میں انگریزوں کے خلاف شورشوں کا سلسلہ شروع ہو گیا۔ مارچ اپریل کو چکنادر ملانے برطانوی علاقے دھاکہ، لدیانا، میل کا علاقہ فتح کر لیا اور جارجاں، نزار قبائلی مجاہدین کو

لے کر ضلع پشاور کے علاقہ شب قدر پر حملہ آور ہوا۔ میجر جنرل  
 یلگ نے مدافعت کی اور قبائلی مجاہدین کو پیچھے ہٹنا پڑا۔ اسی  
 سال جون میں ملا صاحب باڑہ مجاہدین کی رہنمائی کے لیے  
 میدان جنگ میں اترے اور انھوں نے مامونہ و مہمند قبائل کو  
 اس جہاد کے لیے مستعد کیا۔ یہ واقعات ایسے نقطہ عروج کو  
 پہنچ چکے تھے جس کا لازمہ تھا کہ پشاور کے حزب اللہ کے  
 اراکین اب میدان کارزار میں اتر آئیں۔ چنانچہ حاجی صاحب  
 ترنگ زئی کے گاؤں میں انھیں کی خانقاہ میں قابل اعتماد  
 ارکان حزب اللہ کی ایک نشست ہوئی۔ حاجی صاحب ترنگ زئی  
 کے علاوہ مولانا سیف الرحمن، قاری عبدالمستعان، مولانا  
 تاج محمد، مولانا عبدالعزیز، مولانا مخفی، مولانا فضل ربی دیوبندی  
 اور دیگر علمائین شریک ہوئے۔ اس جلسے میں میں بھی شریک تھا۔  
 تمام حالات کا جائزہ لینے کے بعد جہاد کا فیصلہ کر لیا گیا اور یہ  
 طے پایا کہ حزب اللہ کے اراکین بمع مجاہدین، بنیر کے محاذ پر  
 پہنچیں اور وہاں سے انگریزی علاقے خصوصاً مردان پر قبضہ  
 کر لیا جائے۔“

اس اقتباس سے حزب اللہ کی اعلیٰ کارکردگی کے ساتھ اس کے اہم ارکان کا  
 علم بھی ہو جاتا ہے۔

پشاور کے علاوہ مردان اور نوشہرہ میں بھی حزب اللہ کی شاخیں قائم تھیں

جہاد میں شرکت کے فیصلے کے بعد جب ملک کے جانبازوں اور تحریک جہاد و آزاد ملی ملک کے مجاہدین کا یہ قافلہ روانہ ہوا تو مردان اور نوشہرو کے کارکنان حزب اللہ کو بھی ان کے فرائض دینی و ملی کی طرف توجہ دلائی گئی۔ اسلم سجزی صاحب لکھتے ہیں:

”مردان میں حزب اللہ کے اراکین سے ملے اور صورتِ حال انہیں آگاہ کیا جہاد کے لیے لوگوں کے دل و دماغ کی تربیت بہت پہلے کی جا چکی تھی۔ چنانچہ جہاد کی دعوت پر ہر ایک نے لبیک کہا اور چالیس افراد کا ایک جتھا فوری طور پر ساتھ جانے کے لیے تیار ہو گیا۔ پشاور سے آتے ہوئے چند گھنٹے کے لیے نوشہرو اُتر کر جہاد کے متعلق پوسٹر تقسیم کرنے کے لیے حزب اللہ کے مقامی قابل اعتماد کارکنوں کو دے دیے اور انہیں ہدایت کر دی کہ رضا کاروں اور مجاہدوں کو چھوٹے چھوٹے حصوں میں محاذ بنیر پر روانہ کرنے کی کوششیں جاری رکھیں اور یہ تمام سرگرمیاں نہایت راز میں رکھی جائیں چنانچہ ہم لوگوں کے مردان پہنچنے کے بعد ہی نوشہرو کے اطراف و اکناف سے مجاہدین ہدایت کے مطابق چھوٹی چھوٹی ٹولیاں میں آنے لگے۔ قاری عبدالستعان کے گاؤں اکبر پورہ و کنڈر سے سو مجاہدین مختلف ٹولیاں میں محاذ بنیر کے لیے عازم ہوئے۔ اسی طرح ناروجہ، یسی، لیسریادی، ٹیٹار و وغیرہ سے بھی مجاہدین

حقوق درجہ حق محاذ بنیہ کو روانہ ہوئے۔ یہ اطلاعات ہمیں مردان  
میں ملیں اور نہایت ہی خوش آئند طمانیت قلب کا باعث بنیں۔  
جب جنگ کے دوران میں انگریزوں نے صلح کے لیے سلسلہ جنگبانی کی اور  
مجاہدین کے پاس ایک وفد بھیجا تو اس وفد سے گفتگو کے مجاز میں حزب اللہ  
ساجی صاحب ترجمانی قرار دیے گئے اور خواتین و امیر المجاہدین نعمت اللہ کے  
علاوہ حزب اللہ کے چند ارکان بھی اس گفتگو میں شریک تھے۔ اس سے حزب اللہ  
کے ارکان کے سیاسی اثر و رسوخ کا پتا چلتا ہے۔

پشاور میں سر جارج روس کیپل نے سر صاحبزادہ عبدالقیوم اور دوسرے  
انگریز حاشیہ داروں کی مدد سے اسلامیہ کالج قائم کیا تو حزب اللہ نے  
فوراً اس کے بالمقابل اسلامی دارالعلوم کے لیے زمین خریدی اور دیگر اسکول  
کھولے جس کی پاداش میں حزب اللہ کو آنا پسایا گیا کہ جہاد بنیہ جو بہت ہی قبل از  
وقت ہم نے شروع کیا ان اضطرابات واقعہ کا ایک اضطرابی پہلو تھا۔ محمد اسم  
سجری کی اس خود نوشت کے ایک ذیلی نوٹ سے بھی حزب اللہ کے اثرات  
اور اس کی خدمات دینی و ملی پر روشنی پڑتی ہے، لکھتے ہیں:

”اگرچہ افغانوں کے گھروشنی صدیوں تک جاری رہتی ہے اور اگر  
کبھی دشمن کو محراب مسجد میں بھی پالیں تو قتل کر دیتے ہیں مگر جنگ  
بنیہ اور نابعد جنگ مہمند و وزیرستان میں جو حزب اللہ کے زیر اثر  
لڑی گئیں، ایسا کوئی بھی واقعہ رونما نہیں ہوا۔ یہ حزب اللہ کے  
بہت ہی بڑے دوسپہن کا نتیجہ اور حزب اللہ کے عظیم اثر اور

تبلیغ و تعلیم کا اثر تھا۔

محمد اسلم سجزی کی عود و نوشت سے حزب اللہ کے متعدد کارکنوں کا پتا چلتا ہے۔ ان کے اسمائے گرامی پچھلے صفحوں میں گزر چکے ہیں۔ ان کے علاوہ ایک اہم کارکن مفتی صالح محمد مرحوم تھے۔ ایک موقع پر لکھتے ہیں: میرا دوست مفتی صالح محمد مرحوم حزب اللہ کا بدست کارکن تھا۔ ایک رکن حاجی صاحب ترنگزئی کے منتسبین میں سے تھے۔

کئی قاصدوں کا پتا بھی چلتا ہے جو مولانا ابوالکلام آزاد کے معتمد علیہ تھے ان کے بارے میں یہ معلوم نہیں کہ وہ مولانا آزاد کی تحریک جہاد اور حزب اللہ سے متعلق تھے کہ نہیں۔ مولانا آزاد نے ان پر جو اعتماد کیا اسے انھوں نے خوب نبھایا۔ یہ ان کی اعلیٰ سیرت کی بہت بڑی دلیل ہے اور مولانا آزاد اور ان کی تحریک سے ولی و استغلی کا بہت بڑا ثبوت ہے۔ ان معتبر قاصدوں میں ایک قاصد ہشتا تھے جن کا ذکر اسلم صاحب نے ان الفاظ میں کیا ہے:

”پندرہ دن بعد جب نماز جمعہ سے فارغ ہو کر میں مطب جا رہا تھا کہ حاجی صاحب کا قاصد مخصوص اشارات کا حامل راستے میں ملا۔ جب مطب پہنچا تو ایک لنگوٹ بندھا ہوا پنجابی بیٹھا ہوا ملا۔ سخت احتیاط کرنا اب معمول ہو گیا تھا۔ اجنبی سے علیک سلیک ہوئی، اس نے مصافحے ہی میں مرموز علامت کف دست پر بنائی۔ بالا خانے پر جس کا راستہ دکان کے اندر ہی سے تھا جانے کا میں نے اسے اشارہ کیا۔ میں نے دو مریضوں کو نسخہ دیا۔ میرے

وفادار کمپوڈر شہباز نے اشارے سے سمجھا دیا کہ اوپر ایک دوسرا آدمی بھی میرا منتظر ہے۔ میں ذرا گھبرایا اور فوراً بالا خانے پر پہنچا تو دیکھا کہ کوئی آدمی چارپائی پر چادرتانے لیٹا ہے اور پنجابی نووارد بازار کی طرف کرسیوں پر تکیہ لگائے بیٹھا ہے اب نفجوائے آنکھ چھپا رستم خطرناک ہوتا ہے۔ پنجابی بجائی گو اشارے سے میں نے اوپر چھت پر جانے کو کہا۔ اس کے اوپر چلے جانے کے بعد میں نے ردِ پوشیدہ کو جگایا کہ بھبائی آپ کون ہیں؟ اس نے منہ کھولا تو جھٹ میں نے پہچانا کہ حاجی صاحب کا خاص قاصد اور ترنگ زئی کے میاں گھرنے کا حتم و چراغ اور کن حزب اللہ ہے۔ میں نے جلدی جلدی سوالات کیے اور اس نے مایوسی سے ہر ایک کا جواب دیا اور بتایا کہ بنیر والوں کا معاہدہ مکمل ہو گیا اور حزب اللہ رختِ سفر باندھ رہی ہے اور سلسلہ تعلق و ترسیل زرد سامانِ تاحکم ثنائی بند رہے۔ یہ کہہ کر میاں صاحب فوراً جانے لگے اور کہہ گئے کہ ملا دور بین وغیرہ کو واپس بھیجیں اور پھر جلد ملنے کا وعدہ کر کے چلے گئے۔

اب دوسرے صاحب کو آواز دی، وہ تشریف لائے اور مولانا عبدالقادر قصوری کا خط جو مولانا ابوالکلام آزاد کی مرموزہ بیات کا ایک باریک کاغذ پر لکھا ہوا تھا، دیا اور زبانی کہا

”کہ آپ کی عدم موجودگی میں بھوپال کی رقم مجاہدین جبرکند کے وسیلے بھیج چکے ہیں۔ میں نے رقم کی تفصیل معلوم کرنے کی ضرورت نہ سمجھی مگر مزید ادا کو حسب الامر رئیس حزب اللہ منع کر دیا۔ مہمان کی چائے پانی سے تواضع کی۔ خط لے کر سنبھال لیا اور ان کو مشورہ دیا کہ حجہ مسجد مہابت خاں میں شب باشی کریں۔ ان کا فرضی نام بخشا تھا۔ وہ چلے گئے۔“

ایک اور قاصد جن کا ذکر اسلم صاحب نے کیا ہے ڈاکٹر صدر الدین تھے۔ اسلم صاحب لکھتے ہیں:

”اسی پیام میں مولانا ابوالکلام آزاد کی طرف سے دھڑا دھڑا چندے، ادویات کے بجس اور ایک ڈاکٹر جن کا اصطلاحی نام ڈاکٹر صدر الدین تھا اور اصلی نام ڈاکٹر عبدالکریم تھا اور چیت سنگھ بنارس کے رہنے والے تھے، پہنچنے شروع ہوئے یہ سامان ہاتھوں ہاتھ پراسرار طریقوں سے غازی آباد، مہمند، چمر قند، جلال آباد و باغ شاہی اور قمبر خیلوں میں پہنچایا جانے لگا۔ پھر بھی واپسی کے وقت قاصد یہی فریاد لاتے تھے کہ دس ہزار کا سونا کم ہے، فلاں رقم میں پچاس ہزار کا رتوس بھی نہ خریدے گئے بندوقوں کے لیے پانچ لاکھ روپے کی اور ضرورت ہے۔ میں ان بیانات کو سربہ مہر عجیب و غریب ایلیچیوں کے ذریعے جو اکثر مولانا ابوالکلام آزاد کے مرید یا مولانا عبدالقادر قسوری کے

مخلص ہوا کرتے تھے، بھیج دیا کرتا تھا۔

مولانا ابوالکلام آزاد کی قیام کو ششیشیں تحریک نظم جماعت یا تحریک جہاد کے سلسلے کی تھیں، اس لیے ان کا تذکرہ ضروری تھا۔ اس تحریک کے کئی کارکن اور مولانا کے مرید برٹش استعمار کے جال میں پھنس گئے اور دنیا کا لالچ ملت کے عشق پر غالب آ گیا اور بجائے اس کے کہ وہ اپنی سیرت اور عمل کا کوئی پہلو اپنے بعد آنے والی نسلوں کے لیے نمونہ چھوڑ جاتے اس تحریک کی رسوائی اور ناکامی کا سبب بن گئے۔ محمد اسلم سجری نے اپنی خودنوشت میں اور اقم کے نام خطوط میں چند ایسے لوگوں کی نشان دہی بھی کی ہے۔ ان میں سے ایک شخص گل باز خاں نامی تھا جو جنگ غیر میں ان کا شریک تھا لیکن فی الحقیقت وہ سی آئی ڈی کا آدمی تھا۔ جنگ سے واپسی کے بعد یہ شخص محمد اسلم، ان کے بھائیوں اور ان کے والد کے لیے نیز دوسرے مجاہدین کے لیے سخت ترین آزمائشوں کا باعث بنا اور اس ملت فروشی کے صلے میں معمولی سی ترقی حاصل کی۔ محمد اسلم صاحب ایک خط میں لکھتے ہیں:

مولانا آزاد کے مریدین کچھ فوت ہو گئے اور ایک دوسری ٹیڈی کے بڑے افسر بن گئے۔ ان میں سے ایک زندہ ہے، مگر کہاں ہے یہ پتا نہیں۔ اس نے مولانا آزاد کے ساتھ اپنی کوئی فرضی تصویر بھی کھنچوائی تھی۔ یہی اس کے قفلِ جہالت کی کلید تھی۔ یہ مجھے یاد نہیں کہ مولانا کی بیعت کتنے لوگوں نے کی تھی۔

# حاجی ترنگ زئی

حاجی صاحب ترنگ زئی صوبہ سرحد کے ان عظیم رجال میں سے تھے جنہوں نے اپنے صوبے میں مجاہدین آزادی اور احرار اسلام کو منظم کیا اور تحریک آزادی کو آگے بڑھانے اور اسلامی زندگی اور نظم جماعت کے قیام کے لیے اپنی بہترین صلاحیتوں کو صرف کر دیا اور زندگی کے آخری لمحوں تک وہ ملک اور ملت کی اسی ہی خواہی اور خیر خواہی میں مصروف رہے۔ حاجی صاحب نے برٹش استعمار پر کاری ضربیں لگائیں، مسلمانوں میں تعلیم کے فروغ، عقائد کی اصلاح، اعمال کی درستگی، اخلاق کی تہذیب اور تبلیغ و اشاعت میں بیش بہا خدمات انجام دیں۔ وہ سب سے پہلے پشتون قائد ہیں جنہوں نے پشتون قوم کی اس مردگی اور گھٹن کو محسوس کرتے ہوئے ۱۹۱۰ء میں ضلع

---

۱۔ اس مضمون کی تالیف میں ”صوبہ سرحد کے چند مجاہد“ از فارغ بخاری۔ العلم کراچی ، جولائی ۱۹۷۰ء ، حاجی صاحب ترنگ زئی از اختر راہی۔ الحق اکوڑہ ٹھٹک دسمبر ۱۹۷۳ء ، حکیم محمد اسلم سبزی کی ”خودنوشت“ اور راقم کے نام ان کے متعدد مکاتیب سے خاص طور پر استفادہ کیا گیا ہے۔

پشاور میں (جس میں اس وقت مردان بھی شامل تھا) اپنے تبلیغی اور اصلاحی مشن کا آغاز کیا اور اس مہم کو اس تن دہی اور سرگرمی سے انجام دینے لگے کہ تھوڑے ہی عرصے میں ضلع بھر کے لوگوں کے تمام خانگی جھگڑے بٹا ڈالے اور قتل کے مقدمات عدالتوں کے بجائے آپ کے قائم کردہ عوامی ججوں میں فیصلہ ہونے لگے اور کچھ بیاں اُس جڑی ہوئی اور ویران نظر آنے لگیں کیونکہ کسی کو ہاں جانے کی ضرورت ہی پیش نہ آتی تھی۔ آپ نے فضول، بری اور غیر اسلامی رسومات بند کرانے میں بھی نمایاں کامیابی حاصل کی اور شادی و موت کے مواقع پر جو غیر شرعی رسوم پشتونوں میں رواج پا گئی تھیں انہیں یک دم منسوخ کر دیا۔ ان کوششوں کے علاوہ آپ نے مسلمانوں کی اصلاح اور اسلامی تعلیمات و احکام کی تعلیم و ترویج کے لیے ستر سے زیادہ مدارس اسلامی قائم کیے ان کی کوششوں سے صوبہ سرحد میں سیاسی بیداری اور اسلامی زندگی کے آثار نظر آنے لگے۔ پشتون قوم میں ایک نئی زندگی کے ہرگ و بار پیدا ہو گئے۔ فارغ بخاری صاحب کے بقول ”یہ پہلا موقع تھا کہ ایک مصلح نے قوم کی اصلاح کا بیڑا اٹھایا اور اسے اسلامی اور قومی زندگی سے روشناس کرانے کی کوشش کی۔ اس لیے صوبہ سرحد کے عوام میں حاجی صاحب نے ایسی ہرول عزیزی حاصل کر لی جس کی مثال اس صوبے کی تاریخ میں نہیں ملتی۔“

حاجی صاحب کا نام فضل واحد تھا۔ چار سو تحصیل کا ایک موضع ترنگ زئی ان کا آبائی گاؤں ہے اور اس تعلق سے وہ حاجی صاحب ترنگ زئی کے نام سے مشہور ہو گئے۔ ان کا خیال اور دھیال کئی صدیوں سے علم و فضل،

زہد و تقویٰ اور دنیاوی و دینی وجاہتوں کے لحاظ سے پورے صوبے میں ممتاز تھا۔ علم و تقویٰ کی یہ تمام روایات حاجی صاحب کے حلقے میں بھی آئیں۔

مرحوم حاجی صاحب ۱۸۵۶ء میں پیدا ہوئے۔ خاندانی دستور کے مطابق عربی اور فارسی کی تعلیم حاصل کی لیکن وہ ان لوگوں میں سے تھے جو اپنی تعلیم و تربیت میں مبداءِ فیاض سے مستفید ہوئے ہیں۔ ان کا مقام رسمی اور مروجہ علوم و فنون کے پیمانوں سے نہیں ناپا جاسکتا۔ ملا نجم الدین عرف بڈے ملا سے بیعت اور ان کے خلیفہ مجاز تھے اور برٹش استعمار کے خلاف حضرت شیخ الہند کی تحریک جہاد کے خاص رکن تھے۔ جب ایک سیاسی منصوبے کے مطابق مولانا عبید اللہ سندھی مرحوم نے کابل کو ہجرت فرمائی حضرت شیخ الہند مجاز تشریف لے گئے اور مولانا سیف الرحمن دہلی سے پشاور پہنچے، پشاور کو اپنی سیاسی سرگرمیوں کا مرکز بنایا اور مولانا ابوالکلام آزاد کی جماعت ”حزب اللہ“ کی شاخ قائم کی تو اس کی رہنمائی کے لیے ان کی نظر انتخاب حضرت حاجی صاحب ترنگ زئی پر پڑی چنانچہ حزب اللہ کا رئیس انہی کو مقرر کیا گیا۔

۱۹۱۳ء میں انھیں گرفتار کر لیا گیا تھا لیکن ان کی گرفتاری کے ردِ عمل سے ڈر کر حکومت نے انھیں رہا کر دیا لیکن جلد ہی اسے اپنی غلطی کا احساس ہوا اور دوبارہ ان کی گرفتاری کے احکام جاری کر دیئے گئے لیکن حاجی صاحب پھر ان کے ہاتھ نہیں آئے۔ ۱۹۱۵ء میں حاجی صاحب آزاد قبائل کی طرف ہجرت کر گئے۔ اس کے بعد انگریزوں کے خلاف بنیر، شب قدر، ڈکھ، میخی ادغلی کے محاذوں پر اور ۱۹۱۵ء سے ۱۹۲۵ء تک تقریباً بیس سال کے

عرصے میں انگریزوں سے جو بیسیوں مقابلے اور جھڑپیں ہوئیں ان میں سے اکثر میں حاجی صاحب نے بنفس نفیس حصہ لیا۔

حاجی صاحب کا شمار ان اصحابِ عزیمت میں ہوتا ہے جنہیں دولت و ثروت کا کوئی لالچ، زندگی کی کوئی راحت و آسائش اور حکومت و اقتدار کے ظلم و تشدد کا کوئی محرابِ جہاد فی سبیل اللہ کے راستے سے نہیں ہٹا سکتا۔ ان کی عزیمت، اصابتِ راستے، دُور بینی اور ذہانت کے مقابلے میں انگریزی حکومت کی ہر چال کو ناکامی کا مُنہ دیکھنا نصیب ہوا لیکن ملت کے غدار ہاتھوں سے انہیں زندگی کے بہت سے دکھ چھیلنے پڑے۔ اس وقت جبکہ ان کی عمر اسی سال کی ہو چکی تھی۔ انگریزوں نے ان کے ایک قریبی شخص کو رشوت دے کر ان کے موزوں میں زہر ڈلوا دیا جس سے ان کے جسم میں زہر پھیل گیا اور وہ چلنے پھرنے سے معذور ہو گئے اور بالآخر اسلاف کے ایمان و عمل کی یہ نشانی اور تحریک آزادی کا عظیم رہنما، ۱۹۳۶ء میں اکیاسی برس کی عمر میں رفیقِ اعلیٰ سے جا ملا۔ آپ کی وصیت کے مطابق آزاد قبائل میں ایک مقام غازی آباد کی مسجد کے صحن میں آپ کی تدفین عمل میں آئی۔

حکیم محمد اسلم سجزی کی روایت کے مطابق ایک موقع پر اسلامیہ کلب پشاور کے ایک جلسے میں ہزاروں مسلمانوں نے بیعتِ جہاد کی تھی لیکن جن حضرات کے نام معلوم ہیں وہ صرف تین ہیں۔ حاجی صاحب ترنگ زئی، محمد اسلم سجزی اور ان کے والد قاضی گل احمد سجزی۔ اسلم سجزی کا بیان ہے کہ حاجی صاحب ترنگ زئی نے غالباً مسجدِ مہابت خان میں زمرہ کے بعد لانا آزاد کے ہاتھ پر بیعتِ جہاد کی تھی۔

# قاضی گل احمد سجری

قاضی گل احمد ایک علمی اور سیاسی خاندان کے فرد تھے۔ ان کے پردادا قاضی عبداللہ سجری احمد شاہ ابدالی کے ساتھ ہندوستان آئے تھے معرکہ پانی پت میں شریک تھے اور نمایاں خدمات انجام دینے کے صلے میں علاقہ پشاور میں ایک بڑی جاگیر پا کے درس و تدریس اور عبادت الہی میں مصروف ہو گئے تھے۔ قاضی عبداللہ کے چھ بیٹے تھے، ان میں سے پانچ سکھوں سے ایک مقابلے میں شہید ہو گئے تھے۔ سب سے چھوٹے اور چھٹے بیٹے کا نام فضل احمد تھا۔ اس وقت ان کی عمر بہت کم تھی اس لیے قتل ہونے سے بچ گئے لیکن قید کو لیے گئے اور رنجیت سنگھ کے دربار میں پہچانے گئے۔ رنجیت سنگھ ان کی کم عمری اور ذاتی وجاہت سے بہت متاثر ہوا۔ اس نے انھیں اپنے گھر میں رکھا اور بچوں کی طرح پرورش کی۔ یہ اپنی خداداد صلاحیتوں اور عقل و دانش کی بنا پر اس خاندان کے ایک محبوب فرد بن گئے، جو ان ہوئے

---

لے اس مضمون کی تالیف میں فارغ بخاری کے مضمون "مذہب سرحد کے چند مجاہد" اور محمد اسلم سجری کی خود نوشت اور راقم کے نام ان کے خطوط سے مدد لی گئی ہے۔



پریس کے مالک بھی تھے جس کے ذریعے سے انھوں نے دینی، تاریخی اور درسی کتب چھاپ کر پشتو ادب میں پیش بہا اضافہ کیا اور ایک ہفت روزہ اخبار نکال کر اہل صوبہ کی دینی اور سماجی اصلاح و تربیت میں بھی حصہ لیا اور علم و ادب کی ترویج و اشاعت کی خدمات بھی انجام دیں۔ حکیم محمد اسلم سجری لکھتے ہیں:

”میرے والد قاضی گل احمد سجری تاجر کتب تھے اور ایک لیتھو

پریس بھی لگا رکھا تھا۔ یہ پہلا پریس تھا جو پشاور میں روٹنناس ہا اس میں دینی، تاریخی اور مختلف درسی کتب چھپا کرتی تھیں۔

میرے والد کو لکھنے پڑھنے کا بہت ذوق تھا۔ انھوں نے ایک ہفت روزہ اخبار بنام افغان کا اجراء کیا تھا۔ یہ اخبار اردو

اور پشتو زبانوں میں تھا۔ خبروں کے علاوہ اس میں نہایت بلند پایہ مذہبی، تاریخی، معاشی اور فلسفیانہ مضامین شائع

ہوتے تھے۔ پشاور میں یہ پہلا ہفت روزہ تھا۔ رٹے عام کی تربیت و تہذیب میں اس اخبار نے نمایاں کردار ادا کیا۔

اس کے اکثر و بیشتر مضامین قبلہ والد صاحب قاضی گل احمد سجری کے قلم سے نکلتے تھے۔ یہ اخبار بے باک نویسی کی وجہ سے

اپنے دور میں بہت مشہور تھا۔ ایک عرصے تک نکلنے کے بعد ایک مضمون کی وجہ سے سر جارج روس کیپل کے ابتدائی دور

میں بند کر دیا گیا۔ اس مضمون میں والد مرحوم نے حکومت کی انتظامیہ کے ناقص نظم و ضبط پر شدید حملے کیے تھے۔“

اخبار نویسی کا شوق انہیں زندگی بھر رہا چنانچہ جب ہجرت کر کے کابل گئے تو وہاں سے بھی ایک اخبار جاری کیا اور جب تک حالات نے اجازت دی اسے جاری رکھا۔ محمد اسلم سجزی صاحب لکھتے ہیں:

”تحریک حزب اللہ کے مقاصد کی تکمیل کے لیے جب آپ (گل احمد سجزی) ۱۹۱۹ء میں ہجرت کر کے کابل پہنچے تو وہاں سے بھی ایک اخبار ”استقلال افغان“ تین زبانوں پشتو، فارسی اور اردو میں نکالا تھا۔ اس اخبار میں راجہ مندر پرتاب مستقل طور پر لکھا کرتے تھے، مولانا عبید اللہ سندھی اور دیگر زعمائے ترک موالات کے مضامین بھی گاہے گاہے شائع ہوتے رہتے تھے۔ معاون ادارہ کے طور پر میں کام کرتا تھا بعد میں انگریزوں کے ایماء پر کابل حکومت نے اس کی اشاعت پر پابندی لگا دی۔ میرے والد نے جہاد و کلمہ اور ہزار ناؤ میں نہایت نمایاں خدمات انجام دیں۔“

آگے چل کر لکھتے ہیں:

”الغازی قاضی گل احمد سجزی حزب اللہ (پشاور) کے معتقد تھے ۱۹۱۵ء سے ۱۹۱۸ء تک قید فرنگ میں رہے۔ اس دور میں بھی ان کے ساتھ گرفتار تھا۔ ہم دونوں باپ بیٹے کو موت کی سزا سنائی جا چکی تھی۔ تقریباً چار سال تک پھانسی کی کوٹھڑیوں میں امید و بیم کی حالت میں گرفتار رہے۔ جنگ آزادی افغانستان

میں پشاور اور مہندوں کے محاذ پر سالار و منظم تھے نیز ترک موالات  
میں نہایت مرگرم حصہ لیا، جنگ ہزارناؤ (جلال آباد وڑکھ)  
میں حاجی صاحب ترنگ زئی، بادشاہ گل صاحب کی معیت  
میں مہندا فریدی اور پشاور مجاہدین کے سرغنہ تھے۔ یہ جنگ  
افغانستان کی آزادی حاصل ہونے تک ایک سال تک  
جاری رہی۔ آپ کابل میں .... حبیبیہ کالج میں نائب پرنسپل  
رہ چکے تھے۔ کابل میں بعرصد ساگی اس مرد غازی نے وفات  
پائی۔ اس وقت میں قلعہ شناہی میں اپنی قید کا سولہواں برس  
کاٹ رہا تھا۔ مجھے جنازے میں شرکت کی اجازت ملی اور واپسی  
پر پھر اپنے حجرہ محبس میں داخل کر دیا گیا۔

مولانا ابوالکلام آزاد کے شہداء یوں میں سے تھے، مولانا سے خط و کتابت  
بھی تھی اور مولانا کے ہاتھ پر بیعت جہاد بھی کی تھی۔ راقم کے نام ایک خط میں  
محمد اسلم سجری لکھتے ہیں: ”میرے والد صاحب اور حاجی صاحب ترنگ زئی  
مرحوم دو ہی آدمیوں نے مولانا ابوالکلام آزاد کے دستِ شفقت اثر پر  
خفیہ بیعت کی تھی، اس خط میں لکھتے ہیں: ”میرے والد قاضی گل احمد  
مرحوم نے پہلے بیعت صاحبزادہ عبدالقیوم خاں کے گھر پر کی، اس کے  
دوسرے دن مولانا نے مجھے اپنی بیعت سے نوازا۔“ (مکتوب مورخہ ۲۹ اکتوبر  
۱۹۶۲ء) ایک دوسرے خط میں لکھتے ہیں کہ مولانا ابوالکلام آزاد پشاور  
آئے۔ اسلامیہ کلب کے جلسے میں انہوں نے وہ غضب ناک تقریر کی جو

حضرت عمرؓ کے جلال کو تازہ کرتی تھی۔ رات کو سر صاحبزادہ عبدالقیوم کے ہاں مولانا کو دیکھا اور ہم نے تجدید بیعت کی۔ (مکتوب مورخہ ۲۶ اکتوبر ۱۹۷۳ء)

محمد اسلم سجزی کی تمام تحریروں اور ان اقتباسات کے مطالعے کے بعد میرے ذہن میں واقعات بیعت کی ترتیب یہ بنتی ہے:

۱۔ ایک موقع پر مسجد مہابت خاں میں نماز جمعہ کے بعد حاجی صاحب ترنگزئی نے مولانا کے ہاتھ پر بیعت کی۔

۲۔ اسی سفر کے موقع پر پاکسی دوسرے موقع پر قاضی گل احمد سجزی اور محمد اسلم سجزی نے صاحبزادہ عبدالقیوم کے مکان پر بیعت کی۔

۳۔ اسلامیہ کلب کے جلسے میں مولانا نے جہاد پر لوگوں سے بیعت عام لی۔

۴۔ پھر ایک موقع پر صاحبزادہ عبدالقیوم کے مکان پر محمد اسلم سجزی اور شاید ان کے والد نے بھی تجدید بیعت کی۔

اسلامیہ کلب کے جلسے میں بیعت عام کے علاوہ دوسرے موقع پر بھی ممکن ہے اور لوگوں نے بھی بیعت کی ہو لیکن ان حضرات کے نام معلوم نہیں ہو سکے۔

## حکیم محمد اسلم سجزی

محمد اسلم سجزی ۱۸۹۵ء میں پیدا ہوئے۔ قاضی گل احمد سجزی کے دوسرے بیٹے ہیں۔ ایک بھائی ان سے بڑے اور دو چھوٹے ہیں۔ بڑے بھائی قاضی غلام محی الدین محمود سجزی تھے جو قاضی محمود سجزی کے نام سے مشہور تھے۔ یہ امیر امان اللہ خاں والی افغانستان کی جانب سے بخارا میں سفیرہ چکے تھے۔ ان کا انتقال ہو گیا۔ چھوٹے بھائیوں میں محمد عنایت اللہ سجزی بقیہ حیات ہیں۔ یہ امان اللہ خاں کے ترجمان تھے۔ نادر شاہ کے عہد میں نیم سرکاری اخبار اصلاح کے ایڈیٹر تھے۔ سب سے چھوٹے بھائی کا نام نجم الدین احمد تھا۔ عالم شباب میں کابل میں وفات پائی۔ چار بہنیں تھیں جن میں سے ایک بہن بقیہ حیات ہیں۔ محمد اسلم سجزی کا بچپن کوہاٹ اور پشاور میں گزرا۔ تعلیم کا آغاز گھر پر ہوا۔ اس کے بعد اسلامیہ کالج پشاور کی جماعت چہارم میں داخل کر دیئے گئے۔ دو سال گزرے تھے کہ ان کے دادا جو ایک مدت سے کشمیر میں بسلسلہ تجارت

---

لے اس مضمون کی تالیف میں محمد اسلم سجزی صاحب کی خود نوشت، راقم کے نام ان کے خطوط اور فارغ بخاری کے مضمون ممبر برسرحد کے چند مجاہد سے استفادہ کیا گیا ہے۔

مقیم تھے، پشاوَر تشریف لے آئے اور یہ دیکھ کر سخت برا فروختہ ہوئے کہ ان کا پوتا انگریزی اسکول میں پڑھ رہا ہے۔ انھوں نے اسلم صاحب کی تعلیم کا یہ سلسلہ فوراً منقطع کر دیا اور گھر پر اپنی نگرانی میں ان کی تعلیم و تربیت کا بندوبست کیا۔ اسلم صاحب نے عربی، فارسی، تفسیر، فقہ، طب اور علوم ادبیہ کی تکمیل کی۔ ان کے دادا اور والد مرحوم طب اور خطاطی میں کمال رکھتے تھے چنانچہ انھیں بھی یہ فنون سکھائے گئے۔ اسلم صاحب لکھتے ہیں: ”تحصیل علم کا عہد ۱۹۱۳ء تک رہا اس دوران میں علوم دینی، ادب، شاعری، فلسفہ، تاریخ، جغرافیہ اور طب کا عینی مطالعہ کیا اور ان علوم میں فارغ التحصیل ہو گیا۔“

سیاسی تربیت بھی انھیں گھر ہی میں ملی۔ ان کے جد مرحوم اور والد ماجد سیاسی فکر و نظر کے بزرگ تھے۔ ”سیاسی ذہن اور مزاج رکھنے والے لوگوں سے ان کی صحبتیں رہتی تھیں۔ انہی صحبتوں میں اسلم صاحب کی سیاسی تربیت ہوئی اور انہی مجالس میں ان کے ذہن و فکر کو جلا ملی۔ بعد میں انھیں خود بھی ملک کی بعض اہم سیاسی شخصیات کی خدمت میں نیاز حاصل ہو گیا۔ مولانا ابوالکلام آزاد، مولانا عبد القادر قصوری اور مولانا عبید اللہ سندھی اس سلسلے کی خاص شخصیات ہیں اس طرح ان کے سیاسی تعلقات کا دائرہ بنگال سے لے کر پنجاب اور افغانستان تک پھیلا ہوا تھا۔ اسلم صاحب لکھتے ہیں:

”دادا جان کے پاس اکثر و بیشتر قبائلی ملک و غوانین آتے رہتے تھے اور کبھی کبھی ان تمام لوگوں کا اجتماع نہایت ہی اہم مسائل سے متعلق ہوتا تھا۔ حاجی صاحب نرنگ زئی، مولانا سیف الرحمن

صدر جامعہ فتح پوری دہلی اور دیگر زعماء بھی ان اجتماعات میں شریک رہتے تھے۔ اس کے علاوہ مولانا ابوالکلام آزاد کی تحریروں اور سیاسی افکار و خیالات سے میں واقف ہو چکا تھا ان اجتماعات میں شرکت کے بعد میرا سیاسی شعور آئندہ خیالات کے لیے جلا پا چکا تھا۔ میں نے مولانا ابوالکلام آزاد سے خط و انما بت شروع کی اور ان سے رابطہ پیدا ہو گیا۔ اس تعلق کا پیدا ہونا تھا کہ فکر و نظر کی روشنی مل گئی اور دل کے اضطراب و اضطراب کو آسودگی حاصل ہو گئی یہ میری تعلیم و تربیت کا دوسرا مرحلہ تھا اور یہی آخری مرحلہ بھی ثابت ہوا کیونکہ اس کے بعد کی تمام درماندگی اور آبلہ پائی ان افکار و خیالات اور نظریہ حیات کی تکمیل پر منتج ہوئی، جس کا خاکہ مولانا آزاد سے منسلک ہو کر مرتب ہو چکا تھا۔

کیونکہ محرم باد صبا ست میدان  
کہ باوجود خزاں بجے با سمن باقی ست

محمد اسلم سجزی کا سب سے پہلے سیاسی تعلق کانگریس سے ہوا۔ پھر وہ غدر پارٹی میں شامل ہو گئے اور نہایت سرگرمی کے ساتھ سیاسی خدمات انجام دیں۔ دینی اور اصلاحی تحریکوں سے بھی تعلق رہا۔ اس کے بعد ان کی تمام سرگرمیاں حزب اللہ کے لیے وقف ہو گئیں۔ حضرت سید احمد شہید کی تحریک جہاد کے باقیات صالحات مجاہدین یا عستان سے ان کا بہت قریبی تعلق تھا۔ اندرون

ملک سے جو امداد مجاہدین کو بھیجی جاتی تھی، اس سلسلے کی درمیانی کڑی محمد اسلم سجزی تھے سب سے پہلے امداد پشاور پہنچتی تھی پھر موصوف اس کو یاغستان بھجوانے کا انتظام کرتے تھے۔ مولانا آزاد، مولانا عبد القادر قصوری، امیر المجاہدین نعمت اللہ، مولانا عبید اللہ سندھی وغیرہم اس سلسلے کے تمام حضرات کا آپ کو اعتماد حاصل تھا۔ ۱۹۱۵ء میں برٹش استعمار کے خلاف متعدد جنگیں معرکوں میں بھی حصہ لیا تھا۔

صوبہ سرحد میں انڈین ڈیفنس ایکٹ نافذ ہوا تو اس کا سب سے پہلا شکار محمد اسلم، ان کے بھائی محمود اور والد ماجد قاضی گل احمد سجزی ہوئے تھے ۱۹۱۵ء میں گرفتار ہوئے اور نین سال پانچ ماہ کی قید کے بعد اواخر ۱۹۱۸ء میں رہا ہوئے۔ اسی زمانے میں مولانا عبید اللہ سندھی مرحوم نے کابل میں ہندوؤں کی آزاد حکومت بنائی تو صوبہ سرحد میں اس کا نمائندہ اسلم سجزی کو مقرر کیا گیا تھا ۱۹۱۹ء میں اسلم صاحب اپنے والد اور بھائیوں کے ساتھ کابل ہجرت کر گئے ابتداء و آزمائش کی زندگی نے وہاں بھی ان کا بیچپانہ چھوڑا۔ مختلف اوقات میں چار بار گرفتار ہوئے۔ پہلی بار مجلس حبیب اللہ خاں میں قید رہے۔ سزائے موت کا حکم ہوا لیکن تقریباً چھ ماہ بعد رہا کر دیئے گئے، دوسری مرتبہ مجلس نادری برج تقیل و برج کند میں چار سال تک قید رہے۔ تیسری بار مجلس زماں میں تقریباً تیرہ برس کے لیے قید کر دیئے گئے اور چوتھی مرتبہ مجلس محمد ایوب خاں میں آٹھ سال اور چند ماہ تک پابند سلاسل رہے۔ اس طرح ان کی مجموعی مدت اسارت اٹھائیس برس اور چند ماہ بنتی ہے گویا کہ قیام پاکستان تک ملک اور ملت کے

عشق میں انہوں نے اپنی نصف زندگی اور جو بلاشبہ نصف بہتر تھی قید و بند میں بسر کر دی۔ انہیں چار مرتبہ پھانسی کا حکم سنایا گیا لیکن اللہ تعالیٰ نے ہر مرتبہ ان کی زندگی کی حفاظت کی۔ ان ابتلاؤں اور آزمائشوں کے بعد بھی ملک ملت کے عشق کا شعلہ فروزاں سر نہیں پڑ گیا بلکہ اس سزا و ابتلاء کے بعد ذوقِ گنہ اور زیادہ ہی ہو گیا۔ وطن واپس آنے کے بعد پہلے خدائی خدمت گار اور پھر نیشنل عوامی پارٹی، پشاور کے صدر کی حیثیت سے عوام کی فلاح و بہبود اور ملک کی تعمیر کے کاموں میں حصہ لیتے رہے۔

مولانا ابوالکلام آزاد ان کے لیے کوئی اجنبی شخصیت نہ تھے۔ ان کے دادا اور والد کے مولانا آزاد سے تعلقات تھے۔ ان کے والد کی مولانا سے خط و کتابت بھی تھی بعد میں خود ان کے بھی مولانا آزاد سے تعلقات ہو گئے تھے مولانا آزاد ان پر نہایت تنقید امور میں اعتماد کرتے تھے۔ یہ داستانِ اسلم صاحب کے الفاظ میں ملاحظہ ہو:

”کانگریس اور ندر پارٹی میں میں نے نہایت ممتاز خدمات سر انجام دیں لیکن اب تک رُوح میں ایک پھانس چھپی ہوئی تھی۔ اب تک ملک و وطن کی خدمتِ علانیہ طور پر کرنے کا کوئی موقع ملتا نہ آیا تھا۔ اس دور میں مولانا محمود حسن قبلہ اسیر مالٹا ہندوستان واپس آئے۔ انہوں نے حالات کا جائزہ لینے کے بعد ایک تنظیم کی ضرورت محسوس کی تاکہ اسلامیانِ ہند کی سیاسی تربیت کا بندوبست بحیثیت جماعت ہو سکے۔ مولانا ابوالکلام آزاد اس

دور میں کانگریس کے ممتاز ترین رہنما ہونے کے باوجود مسلمانوں کی ایک ایسی تنظیم کے خواہاں تھے جو مسلمانوں کے افکار و خیالات میں انقلابی تبدیلی پیدا کر سکے۔ ان مقاصد کے مد نظر مولانا محمود حسن کے ایما اور سعی سے حزب اللہ نام کی ایک تنظیم قائم کی گئی۔ حزب اللہ باعتبار ساخت مذہبی جماعت تھی اور اس کا نصب العین اسلامی افکار و نظریات کی اشاعت و ترویج تھی۔ مولانا ابوالکلام آزاد کی شخصیت اور اہلال کے خاراٹکاف مضامین نے اسلامیان ہند کو خواب غفلت سے جھنجھوڑا جھنجھوڑ کر بیدار کیا۔ جس کا نتیجہ یہ ہوا کہ بہت ہی کم مدت میں حزب اللہ کی پورے ہندوستان میں شاخیں چھوٹ پڑیں اور ہر جگہ اپنی اپنی بساط کے مطابق لوگوں نے خدمات سرانجام دینا شروع کیں۔

میرا گھرانا ابوالکلام آزاد کے شیدائیوں میں سے تھا۔

میرے والد اور خود مجھ سے مولانا کی خط و کتابت تھی، اہلال آتا تھا اور اس کا ایک ایک حرف پڑھنا اور معنی و مفہوم پر بحث کرنا محبوب مشغلہ تھا۔ مولانا ابوالکلام آزاد کو ہم لوگوں پر اعتماد تھا۔

مولانا ابوالکلام آزاد کی اس تحریک حزب اللہ سے دل چسپی اور تحریک جہاد سے ان کے شغف کا نتیجہ تھا کہ انھوں نے مولانا کے ہاتھ پر بیعت بھی کر لی تھی جس کا تذکرہ موصوف کے والد مرحوم کے ذیل میں گزر چکا ہے۔

# اعلان

خلافت اسلامیٰ مِلا داسلامیہ کا آخری فیصلہ  
مسلمانان ہند کے فرائض شرعیہ

[www.KitaboSunnat.com](http://www.KitaboSunnat.com)

# بسم اللہ الرحمن الرحیم

یا ایہا الذین آمنوا مالکم اذا قیل لکم انفروا فی سبیل اللہ  
 انا قلتم الی الارض ارضیم بالحیوة الدنیا من الآخرة فما  
 متاع الحیوة الدنیا فی الآخرة الا قلیل (توبہ : ۳۸)

مسلمانوں! تمہیں کیا ہو گیا ہے کہ جب تم سے کہا جاتا ہے  
 اللہ کی راہ میں نکل کھڑے ہو، تو تمہارے قدموں میں  
 حرکت نہیں ہوتی تم زمین پر ڈھیر ہوتے جلتے ہو۔ کیا  
 تم نے آخرت کا خیال بالکل چھوڑ دیا اور آخرت کے بدلے  
 دنیا کی چند روزہ زندگی پر قناعت کر لی اگر ایسا ہی ہے  
 تو افسوس تمہاری نامرادی پر! یاد رکھو کہ جس زندگی اور  
 اس کی فانی لذتوں پر رتبہ بٹھے ہو وہ آخرت کے  
 مقابلے میں بالکل سچ ہے۔

الحمد للہ وھدہ۔ میری خاموشی بلا وجہ نہ تھی اور نہ فکر و عمل سے خالی  
 مہنایت کثرت سے لوگ زبانی خط اور تاروں کے ذریعے دریافت کرتے  
 رہے کہ مسئلہ خلافت کے سلسلے میں آئندہ مسلمانوں کو کیا کرنا چاہیے اور احکام  
 شرع اس بارے میں کیا ہیں میں نے مختصر جوابات دیے لیکن کوئی عام  
 اعلان نہیں کیا۔

اعمال شریعت دو قسم کے ہیں: انفرادی اور اجتماعی۔ انفرادی سے مقصود وہ اعمال ہیں جن کو الگ الگ ہر فرد انجام دے سکتا ہے۔ جیسے نماز روزہ اجتماعی سے مقصود وہ اعمال ہیں جن کی انجام دہی کے لیے جماعت کا ہونا ضروری ہے۔ الگ الگ ہر فرد انجام نہیں دے سکتا، جیسے نماز جمعہ، پہلی قسم کے اعمال کی تبلیغ کے لیے اس قدر کافی ہے کہ ان کے وجوب و عمل کا حکم دے دیا جاتے اور بتلادیا جائے کہ لوگ اس طرح انجام دیں لیکن دوسری قسم کے لیے اتنا ہی کافی نہیں ہے۔ حصول و قیام کا بھی انتظام کرنا چاہیے کیوں کہ افراد وہ اعمال انجام نہیں پاسکتے۔ جب تک جماعت کا انتظام نہ ہو جاتے۔ مثلاً جمعہ کے لیے صرف اتنا ہی کافی نہ ہوگا کہ ادا کئے جمعہ کا طریقہ بتلا دیا جاتے بلکہ جماعت کا بھی انتظام کرنا چاہیے تاکہ جمعہ عملاً انجام پاسکے۔

موجودہ منزل درپیش ہے اس کے اعمال اجتماعی ہیں نہ کہ انفرادی پس محض تجویز کا اعلان سودمند نہ تھا جب تک قیام و تنقید کا بھی کوئی انتظام نہ ہو جاتا میں بقدر استطاعت اس کام میں مشغول تھا۔ مواقع بے شمار تھے مفاسد چند در چند کام عظیم الشان تھا اور عند اللہ و عند الناس ذمہ داری اشد۔ بایں ہمہ اللہ تعالیٰ کے فضل و کرم نے چارہ سازی فرمائی اور اس امر عظیم و خفیر کے بارگراں کو طلب گار ان راہ کے لیے بالکل آسان و سبک کر دیا اب میں مستعد ہوں کہ اس بارے میں جو بصیرت رکھتا ہوں لوگوں کے سامنے بلا کسی احتیاج اخفا کے پیش کر دوں اور جس راہ پر خود چل رہا ہوں اس کی طرف دوسروں کو بھی دعوت دوں۔

آلنا سقنی خمراً دخل لی صی الخمر  
ولا سقنی سرّاً فقد اکن الجهر

۱۔ اس سلسلے میں سب سے پہلے جو بات سامنے آتی ہے وہ عمل و راہ عمل کی جستجو کا معاملہ ہے۔ عمل کی جستجو میں جو حیرانی و مجہولیت لوگوں پر طاری ہے وہ نہایت تعجب انگیز ہے۔ خلافت و بلاد اسلامیہ کا مسئلہ دینی مسئلہ ہے اور اس درجہ اہم ہے کہ ایمان و نفاق تک کا فیصلہ کر دیتا ہے اس بات پر سب لوگ متفق ہیں۔ پس اگر فی الحقیقت ایسا ہی ہے تو ضرور ہے کہ مسلمان اس بارے میں جو کچھ کریں اس کی تمام تر بنیاد احکام شرع پر ہو۔ محض کسی انسان کے قیاس و تخمین پر نہ ہو جس کو صاحب شرع نے راتے سے تعبیر کیا ہے۔

جو شریعت مسلمانوں کو صاف صاف حکم دیتی ہے کہ خلیفہ وقت کی اطاعت و اعانت اور بلاد اسلامیہ کا دفاع فرض ہے۔ اس کو صاف صاف یہ بھی بتلا دینا چاہیے کہ جب اس کا وقت آجائے تو مسلمان کیوں کر اپنا فرض انجام دیں۔ جو کچھ شریعت نے بتلایا ہو مسلمان اس پر عمل کریں۔ اس میں اس قدر الجھن، اس قدر کاوش، اس قدر حیرانی، اس قدر سرگردانی کیوں ہے؟ اسلام کا اعلان ہے کہ دین کامل ہو چکا: ایوم اکملت لکم دینکم..... الخ

اور دین کامل وہی ہے جو اپنے پیروؤں کی ہر عہد اور ہر

حالت میں رہنمائی کر سکے۔ پس اگر اسلام مسلمانوں کو ایسے اہم اور بنیادی معاملے میں بھی یہ نہیں بتلا سکتا کہ انھیں کیا کرنا چاہیے حتیٰ کہ وہ مہینوں سرگرداں و حیران رہتے ہیں پے در پے مشوروں کے جلے کرتے ہیں نتیجہ ہو کر ایک دوسرے کا منہ تھکتے ہیں اور پھر مجبور ہوتے ہیں کہ کسی غیر شرعی تجویز پر کاربند ہونے کا اعتراف کر لیں تو اس سے بڑھ کر اسلام کی بے مائیگی و تہی دستی اور نقص شریعت کا کیا ثبوت ہو سکتا ہے؟

یہ یاد رکھنا چاہیے کہ دنیا میں جو بات جس قدر زیادہ سچی ہوگی اتنی ہی زیادہ صاف اور سہل بھی ہوگی۔ پس شریعت کے حکموں میں نہ تو دراڑ ہے نہ پیچ و خم کہ ان کے حل کرنے سے عقلیں در ماندہ اور فکریں سرگشتہ ہوں۔ اس کے تمام احکام بالکل صاف صاف اور سورج کی روشنی کی طرح کھلے اور بے نقاب ہیں۔

اس کی شام بھی اتنی ہی روشن ہے جتنی صبح۔ بس اگر خلافت کا مسئلہ دینی مسئلہ ہے تو اس کی جدوجہد کی ہر منزل کے لیے شریعت کے احکام کو بھی بالکل اسی طرح صاف اور واضح ہونا چاہیے جیسے

اقیموا الصلوٰۃ و آتوا الزکوٰۃ۔ نماز قائم کرو اور زکوٰۃ ادا کرو

ان کو کوئی ایسا راہ نہیں ہونا چاہیے جس کے حل کرنے کے لیے مہینوں کی حیرانیاں اور مجلسوں کی ہنگامہ آرائیاں مطلوب ہوں اور پھر بھی حل نہ ہوں۔

اسلام کا مسلمہ حکم ہے کہ خلیفہ اسلام کی اطاعت و حمایت اور غیر مسلم حملہ آوروں کے مقابلے میں دفاع مسلمانوں پر فرض ہے جو اس سے انکار کرے وہ ایسی شدید معصیت میں مبتلا ہوگا جس کے بعد کفر صریح کے سوا اضلالت کا کوئی درجہ نہیں۔ موجودہ حالت یہ ہے کہ برٹش گورنمنٹ کی محارب فوجیں بلاد اسلامیہ پر قابض ہیں اور آخری اعلان شرائط صلح کی صورت میں ہو چکا ہے خود دارانہ خلافت پر انگریزی تسلط ہے۔

مسلمانوں کی جانباً جماعتیں وہاں سرگرم دفاع ہیں ان کے مقابلے میں برطانیہ کی فوجیں علانیہ خرچ ہو رہی ہیں۔ پس قانون اسلام میں "فریق محارب" کے جو معنی ہیں وہ ٹھیک ٹھیک اپنے آخری اور کامل معنوں میں برٹش گورنمنٹ پر صادق آگئے۔

۱۔ اس گورنمنٹ کے ماتحت ہندوستان میں چھ کروڑ سے زیادہ مسلمان بستے ہیں۔ شرعاً ان پر بھی وہ فرائض عائد ہوتے ہیں جن کا ایسے وقتوں میں شریعت نے حکم دیا ہے۔ اب سوال یہ ہے کہ مسلمانوں کو کیا کرنا چاہیے؟ شریعت ان کو یہ بتلاتی ہے کہ دفاع فرض ہے اس کو یہ بھی تو بتلانا چاہیے کہ اگر ایسی صورت پیش آجائے جیسی مسلمانان ہند کو اب پیش آتی ہے تو شرعاً کیا کرنا چاہیے یہ کیسی عجیب بات ہے کہ اسلام مسلمانوں کو روزانہ ضروریات و اعمال کی چھوٹی چھوٹی باتیں تک بتلا دے لیکن نہ بتلا سکے کہ چھ کروڑ انسان اپنا ایمان

کیوں کر محفوظ رکھ سکتے ہیں !

اگر کہا جائے کہ احکام ہم کو معلوم ہیں مگر ہندوستان میں ہماری حالت ایسی مجبوری اور بے بسی کی ہے کہ ان پر عمل نہیں کر سکتے تو یہ مجبوری دو حالتوں سے خالی نہیں یا واقعی ہے یا غیر واقعی اگر واقعی نہیں ہے تو وہ عذر ہی نہیں ہے۔ اگر واقعی ہے تو خدا کی شریعت عادلہ انسان کی فلاح و صلاح کے لیے ہے، ضیق حرج یعنی تنگی و جبر کے لیے نہیں۔ ”وما جعل علیکم فی الدین من حرج“ اور حدیث ابی معاذ الیٰہمین کہ ”یسرّ ولا عسر“ پس اس کا کوئی حکم ایسا نہیں ہو سکتا جس پر بہ آسانی عمل نہ کیا جاسکے اور نہ کوئی عمل ایسا ہو سکتا ہے جو ہر حیثیت سے موجب رفاہ و فلاح نہ ہو۔ اس نے ہر حالت کے لیے حکم دیے ہیں اور ہر طرح کے عذروں کی پزیرائی کی ہے اور ہر قسم کے حالات مقتضیات کی راہیں باز رکھی ہیں۔ طہارت کے لیے وضو کا حکم دیا لیکن اگر عذر پیش آجائے تو معذور کے لیے تیمم کا حکم بھی موجود ہے۔ معذور کے لیے تیمم کا عمل ویسا ہی صحیح و کامل ہے جیسا غیر معذور کے لیے وضو۔ پس اگر ہندوستان میں مسلمانوں کو واقعی عذرات درپیش ہیں تو عذرات کی صورت میں بھی مثل حکم تیمم کے کوئی حکم ہونا چاہیے۔ وہ حکم کیا ہے؟ اس کو بتلانا چاہیے اور (اس پر) عمل کرنا چاہیے۔

مسلمان حکومت و سلطنت سے ہتی دست ہو جائیں لیکن

خدا کے لیے اسلام کو رہنمائی و ہدایت سے ہتی دست ثابت نہ کرو۔  
 چھ کروڑ مسلمانوں میں ایک بھی خدا کا بندہ ایسا نہ رہا جو اسلام کے  
 نور علم و ہدایت سے اس ظلمت و کوری ملت کو دور کر سکے اور  
 مسلمانوں کو یہ کہہ سکے بلا سکے کہ علی بصیرۃ و امان اتبعنی کیا اسلام  
 کی قوت تعلیم و تربیت اب اس قدر نامراد ہو گئی کہ شکموں کی اس  
 پوری اقلیم میں ایک بھی کام کا انسان پیدا نہیں کر سکتی کسی زمانے  
 میں ہر دوسرا مسلمان رہنما ہوتا تھا۔ کیا اب پورے چھ کروڑ مسلمانوں  
 میں ایک بھی ایسا شریعت دان نہیں جو از روئے شریعت لوگوں کی  
 رہنمائی کر سکے۔ ایسے منکم رجل رشید

اصل یہ ہے کہ موجودہ حالات نے آخری درجہ یقین تک  
 ثابت کر دیا ہے کہ ہماری ایمانی و قلبی موت کہاں تک پہنچ چکی ہے  
 لوگ اس کو علمی اور ذہنی تنزل سے تعبیر کریں گے، لیکن میں ایمانی  
 تنزل کے سوا اور کوئی لفظ نہیں بول سکتا وہ چیز جس کو قرآن و سنت  
 نے ”قوت عویمت“ اور ”سبقت بالخیرات“ سے تعبیر کیا ہے۔ ایک  
 قلم مفقود ہو گئی ہے۔ سب اس کے لیے رہ گئے ہیں کہ ان کو کوئی  
 دوسرا راہ دکھائے۔ خود راہ نکالنے اور لوگوں کے لیے دلیل  
 راہ بننے کی قوت باقی نہیں رہی۔ موجودہ وقت کسی ایسے مرد راہ کا  
 طالب ہے۔ جو صاحب عزم و امر ہو اور اس لیے نہ ہو کہ دوسروں  
 کی چوکھٹ پر ہدایت و رہنمائی کے لیے سر جھکائے بلکہ دوسرے اس لیے

ہوں تاکہ رہنمائی کے لیے اس کا منہ تکیں اور جب وہ قدم اٹھائے تو اس کے نقش قدم کو دلیل راہ بنائیں۔ اس کے سلطان فکر کی عویت تجویزوں اور بحثوں کی محتاج نہ ہو بلکہ کتاب اللہ کی بصیرت اور اسوۂ حسنہ نبوت کی حکمت نے اس کو تمام انسانی فکروں اور رویوں سے بے نیاز کر دیا ہو۔ ”ان الامانت منزلت من السماء یحذر قلوب الرجال“ (بخاری) اس کا قلب امانت کتاب و سنت کا حامل ہو اور قلوبہم مصابیح الہدیٰ بخروجہ من کل غیرا مظلمہ (رواہ ابن ماجہ) وہ اپنے اندر مصباح ہدایت کی روشنی روشنی رکھتا ہو جو باہر کی تمام روشنیوں سے بے پروا کُن۔  
 باغِ مراچہ حاجتِ سر و دمنوبراست

شمشاد خانہ پرور ما از کہ کمتر است

۲۔ یہ ساری مصیبت اور نامرادی اس لیے ہے کہ ہندوستان میں مسلمانوں کا کوئی جماعتی نظام موجود نہیں، جس کا انتظام شرعاً ان پر واجب تھا اور نہ ہدایت امت کے لیے کوئی صاحب امر و سلطان داغ ہے عہد جاہلیت کی سی ایک طوائف الملوکی اور اجتماعی اختلال و برہمی ہے جس میں چھہ کروڑ انسان مبتلا ہیں اور جماعتی زندگی کی اس محیبت کی وجہ سے فوز و فلاح کے تمام دروازے بند ہو گئے ہیں۔ موجودہ حالات میں ان کی جتنی صورتیں شرعاً ہو سکتی ہیں ان سب کے لیے پہلی چیز ”جماعت“ ہے۔ چوں کہ جماعت مفقود ہے اس لیے کوئی راہ نہیں کھلتی اور خود سرگردان کا حیران ہو کر ایک دوسرے سے پوچھ رہے ہیں کہ اب کیا کرنا چاہیے۔

۳۔ تمام دلائل شرعیہ، حالات حاضرہ، مصالح ہنر امت اور مقتضیات  
 صالحہ و موثرہ پر نظر ڈالنے کے بعد پوری بصیرت کے ساتھ اس اعتقاد  
 پر مطمئن ہو گیا ہوں کہ مسلمانان ہند کے لیے مجزہ ہجرت کے اور کوئی چارہ  
 شرعی نہیں ان تمام مسلمانوں کے لیے جو اس وقت ہندوستان میں سب  
 سے بڑا عمل انجام دینا چاہیں ضروری ہے کہ ہندوستان سے ہجرت کر  
 جائیں اور جو لوگ یکایک ہجرت نہیں کر سکتے وہ مستعد مہاجرین کی  
 خدمت و اعانت اس طرح انجام دیں گویا وہ خود ہجرت کر رہے ہیں۔  
 یعنی اصل عمل جواب درپیش ہے، ہجرت ہے۔ اس کے سوا کوئی نہیں  
 ہندوستان سے ہجرت قبل از جنگ بھی مستحسن تھی اس لیے استحضار ضروری  
 شرعیہ کے ماتحت وجہ تک پہنچ گیا ہے۔ البتہ جن لوگوں کی نسبت ظن غائب  
 ہو کہ مقصد کی جدوجہد اور کلمہ حق کے اعلان و تذکر کے لیے ان کا قیام  
 ہندوستان میں بہ مقابلہ ہجرت کے زیادہ ضروری ہے یا جو لوگ دیگر  
 عذرات مقبولہ شرعیہ کی بنا پر ہجرت نہ کر سکیں یا یکایک نہ کر سکیں یا ایک  
 اتنی بڑی اور وسیع آبادی کی نقل و حرکت میں قدرتی طور پر جو تاخیر ہوئی  
 چاہیے اس کی وجہ سے تاخیر ہو سو بلاشبہ وہ لوگ ٹھہر سکتے ہیں، لیکن ان  
 کو اپنی تمام قوتیں اتباع شریعت کے لیے وقف کر دینی چاہیے اور ایک  
 منظم جماعت کی شرعی ہیت پیدا کر کے زندگی بسر کرنی چاہیے اور جہاں تک  
 عزم دینت کا تعلق ہے ہجرت کے ولولہ و تہیہ سے خالی نہ رہنا چاہیے۔  
 ہندوستان میں ایک ایسی جماعت کا قائم ہو جانا موجودہ حالات کی

بنا پر اصل کام ہو گا۔

۴۔ البتہ یہ واضح رہے کہ ہجرت کی جو صورت اس وقت ہندوستان میں درپیش ہے شرعاً اس کی صورت یہ نہیں ہے کہ فرداً فرداً ہر شخص بطور خود نکل کھڑا ہو بلکہ ہجرت کے تمام اعمال جماعت کے ساتھ انجام پانے چاہئیں۔ اس بات کا فیصلہ کرنا صاحب جماعت کا کام ہے کہ کس شخص کو فوراً ہجرت کرایا جانا چاہیئے۔ اور کسی شخص کی استعداد ایسی ہے کہ اس کا قیام اندرونی خدمات کے لیے مطلوب و مفید ہے نیز ہجرت کی جلتے تو کس مقام پر اور کن حالات کے ساتھ کہ موجب ثمرات و برکات ہو۔ ہر شخص بطور خود ان امور کا فیصلہ نہیں کر سکتا۔

جب ایک طالب عمل کو ہجرت کا حکم دے دیا گیا تو اس کے لیے ہجرت کرنا واجب ہو جائے گا۔

۵۔ اعمال ہجرت کا جو نمونہ اسوۂ حسنہ بنوت نے ہمارے لئے چھوڑا ہے وہ یہ ہے کہ ہجرت سے مقدم ہجرت کی بیعت ہے، بغیر بیعت کے ہجرت نہیں کرنی چاہیئے۔ پس ضروری ہے کہ جو لوگ ہجرت کریں، پہلے ہجرت پر بیعت کر لیں۔

۶۔ مختلف اسباب کی بنا پر جن کی تشریح رسالہ ہجرت میں ملے گی یہ ظاہر ہے کہ نہ تو ہندوستان سے بہ یک وقت تمام لوگ ہجرت کر سکتے ہیں اور نہ شرعاً مطلوب ہجرت کا سلسلہ جاری رہے گا اور ہندوستان میں جو لوگ آباد رہیں گے وہ بھی ہجرت کر سکیں گے۔

ہیں وہ جب تک ہندوستان میں رہیں شرعاً ان کے لیے جائز نہیں کہ اسلام کے فریق محارب سے کسی طرح کا علاقہ محبت و الفت یا انا و خدمت کا رکھیں۔ جو شخص رکھے گا وہ حسب نص قرآنی اسلام کے دشمنوں میں محسوب ہوگا۔ و من یتوہم منکم فانه منہم

”علاقہ محبت و خدمت“ میں نے ”موالات“ کا ترجمہ کیا ہے جو

قرآن میں وارد ہے ”موالات“ میں تمام بائیں داخل ہیں جن سے خلافت کمیٹی ”من کو اپریشن“ کے نام سے روک رہی ہیں۔ آج ہی نہیں بلکہ اعلان جنگ ٹرکی کے وقت سے مسلمانوں کے لیے وہ تمام بائیں از روئے شرع ممنوع ہو چکی ہیں گزشتہ فروری کے جلسہ دہلی سے لے کر ۱۱ اپریل کے جلسہ خلافت کمیٹی بمبئی تک میں نے ”من کو اپریشن“ کو قبول کرانے کے لیے جس قدر کوشش کی حتیٰ کہ وہ منظور کر لیا گیا اس کی بنا یہی تھی۔ یہ بات نہ تھی کہ اسلامی مطالبات کی عدم منظوری کے بعد بطور ایک دفاعی عمل کے اس تجویز پر عمل کیا جائے۔ کیوں کہ شرعاً نہ تو یہ دفاع و جہاد ہے نہ کوئی مستقل عمل۔ زیادہ سے زیادہ یہ کہ دفاع کے اقدامات میں داخل ہے مسلمانوں کو ترک موالات اول روز ہی سے کرنا تھا۔ نہ کیا تو یہ اشد شدید معصیت تھی اور نفاق قطعی اب جب بھی کریں اور جس قدر بھی کریں عین مطلوب و مقصود۔ چنانچہ دہلی کی سب سے پہلے ”من کو اپریشن“ سب کمیٹی کے بعد ہی میں نے میرٹھ خلافت کانفرنس میں بہ تفصیل واضح کر دیا تھا کہ ہمارا مقصود اس سے

کیا ہے اور مسلمانوں کو یہ کام کیوں اور کس شکل میں انجام دینا چاہیے۔  
 یہ میری راہ ہے میری بصیرت ہے۔ میرا یقین اور ایمان ہے  
 نہ کہ کوئی قیاس، رائے اور پولیٹیکل حکمت عملی۔ تمام یورپ اسلامی  
 حکومت سے نکل چکا۔ بغداد و شام جا چکے۔ لیکن ایمان باقی ہے۔ اب  
 ہم کو قسطنطنیہ کا بچاؤ کرنا ہے، بلکہ اپنے ایمان کا بچاؤ درپیش ہے اور  
 مقصود بقائے ملک نہیں ہے بلکہ صرف بقائے ایمان۔

اگر قسطنطنیہ اور بغداد کو نہیں بچا سکتے تو کم از کم اپنا ایمان تو بچا  
 لے جائیں۔ میں نے آخری فیصلہ کر لیا ہے اور پورے اطمینان و الشرح  
 قلب کے ساتھ اس مسلک پر مستقیم ہوں جس طالب حق کو مجھ پر اعتماد ہو  
 اللہ کی راہ میں میرا ساتھ دے۔

۸۔ بالفعل طریق عمل یہ ہے کہ جن مسلمانوں کو اللہ تعالیٰ توفیق عمل  
 دے وہ فوراً اپنے عزم سے مجھے مطلع کریں یا حسب ذیل اصحاب سے مل  
 کر تفصیلی ہدایات حاصل کر لیں :

مولوی عبدالقادر صاحب وکیل (قصور، ضلع لاہور)

مولوی محی الدین احمد صاحب بی اے (قصور ضلع لاہور)

مولانا محمد داؤد صاحب غزنوی (امرت سر)

پیر سید تراب علی شاہ صاحب راشدی لاڑکانہ (سندھ)

مولوی عبدالرزاق صاحب لیج آبادی ایڈیٹر البیان (دکن)

۹۔ رسالہ ہجرت زیر تحریر ہے عنقریب شائع ہوگا۔ جن حضرات کو  
دلائل شرعیہ کی نسبت تامل ہو وہ اس کا انتظار کریں۔

نفیر

احمد (ابوالکام) کان اللہ

کلکتہ ۱۔ ذی قعدہ ۱۳۳۸ھ

608

المکتبۃ الرحمانیۃ

۹۹۔۔۔ جے ماڈل ٹاؤن۔ لاہور

نمبر.....02456....

